

మాకు తోడై యున్న దేవుని కృప

సహో. వరప్రసాద రెడ్డి,
సహో. కెజియా కుమారిల
స్వీయ చరిత్ర

ప్రతులకు

టి.పి. వరప్రసాద రెడ్డి
షాలోమ్ చర్చి, జె. యస్.టి.యు. పోస్టాఫీస్,
అనంతపురము-2 (AP) 515002. సెల్-09440285883.
SOUTH INDIA

మొదటి ముద్రణ : జూన్ - 2015
వెల రూ. 30-00

ప్రతులకు:

టి.పి. వరప్రసాద రెడ్డి
13-1-765, రెవిన్యూ కాలనీ
అనంతపూర్ - 515 001
సెల్ : 9440285883

జి. రాజారావు
పెదకాకాని - 522 509
గుంటూరు జిల్లా

లోగోస్ బుక్ సెంటర్
10/1, అరండల్ పేట
గుంటూరు - 522 006
ఫోన్ : (0863) 2336927



DTP & Designing:
Logos Graphics
Guntur.
Ph: 9502550760

Printed at:
Kalyani Printers
Guntur
Ph: 6649516

పలచయము

దేవుడు ప్రేమయొక్కయొక్కాడు. దేవుడు కృపామయుడు. దేవుని ప్రేమ, కృప..... మొదలగునవన్ని 2000 సం॥ క్రితము ఒక వృక్షిగా యేసు క్రీస్తు అను పేరుతో ప్రత్యక్షమయ్యాయి. దేవుని ప్రేమ ఎట్టిది ? దేవుని కృప ఎట్టిది? మానవులను ప్రేమించిన యేసు క్రీస్తు దేవుడు తన ప్రాణమును మానవ పాప పరిహారముకై బలిగా ఇచ్చాడు. ఈలాటి క్రీస్తు ప్రేమ యొక్క వెడల్పు, పొడవు, లోతు, ఎత్తు ఎంతో మనుష్య జ్ఞానమునకు మించినవి (ఎఫె 3:13). రెండవదిగా కృప - grace అనగా God giving what we do not deserve అత్యున్నతుడైన యేసు అపాత్రులగు ఆధములైన మానవుల కొరకు ప్రాణము పెట్టి అందించిన అత్యవసరమైన అపరాధ క్షమాపణయే దేవుని కృప.

“ఏలయనగా సమస్త మనుష్యులకు రక్షణకరమైన దేవుని కృప ప్రత్యక్షమై మనము భక్తిహీనతను, ఇహలోక సంబంధమైన దురాశలను విసర్జించి... ఈ లోకములో స్వస్థ బుద్ధితోను నీతితోను, భక్తితోను బ్రతుకు చుండవలెనని మనకు బోధించు చున్నది” (తీతు 2:11-13).

దేవుని కృప మొదటిదిగా రక్షణకరమైనది, రెండవదిగా బ్రతుకును గూర్చి బోధించునది. నాన్నగారు 1964లో ఇంజనీరింగ్ విద్య అభ్యసించు విద్యార్థిగా రక్షించబడిరి. 1999 ఉద్యోగము విడిచిపెట్టి సంపూర్ణంగా సేవలో నున్నారు. అమ్మగారు 1969లో రక్షించబడి 1976లో టీచర్ గా కొద్ది కాలము పనిచేసి ప్రభువు పిలుపు మేరకు సంపూర్ణంగా సేవలోనున్నారు. ఈ గ్రంథమందు మొదటిగా మా తల్లి తండ్రులను, మమ్ములను రక్షించిన దేవుని కృపను, యవ్వన కాలము, వివాహ కాలము, ఉద్యోగ కాలము, దేవుని సేవకై ప్రత్యేకించబడిన కాలములో బ్రతుకుటను గూర్చి మా తల్లి తండ్రులకు బోధించి తోడుగా నున్న దేవుని కృపను గూర్చి అమ్మ నాన్నలు వివరించిరి. అపో 22:15లో నీవు కన్న వాటిని గూర్చి విన్నవాటిని గూర్చి సకల మనుష్యుల యెదుట ఆయనకు సాక్షివై యుండువు అన్నందున చదువరులకు ఆత్మీయముగా మేలు కలుగుటకు సాక్షాత్ముగా ఈ పుస్తకము వ్రాయబడినది.

10-06-1976లో మా తల్లి తండ్రులగు వరప్రసాద రెడ్డి - కెజియా కుమారిలు వివాహము ద్వారా జతపరచబడిరి. కుటుంబ జీవితములో ప్రవేశించిన నలువదియవ సంవత్సరమున అనగా 10-06-2015 దినమున ఈ గ్రంథమును చదువరులకు అందించుటకు దేవుడిచ్చిన కృప కొరకు ప్రభువును స్తుతించుచున్నాము.

గమనిక :- ఇందులో వీలైనంత వరకు ఎవ్వరి పేరులు ప్రస్తావించబడకుండుటకు ప్రయత్నించిరి. అయినను కొన్ని పేర్లు చెప్పవలసి వచ్చినదని తెలుపుచున్నాము.

షాలోమ్ అసెంబ్లీ,
అనంతపురము-2.
10-06-2015.

ఇట్లు
క్రీస్తు యేసు కృపలో నున్న కుమారులు
జాన్ ప్రసాద్, పాల్ ప్రసాద్

మాకు తోడుగా నున్న దేవుని కృప

క్రమ సం.	అంశము	పేజీ సం.
	మాకు తోడుగా నున్న దేవుని కృప.	
1.	పితరులను ఆకర్షించిన దేవుడు	6
2.	వరప్రసాదరెడ్డిని రక్షించి నడిపించిన దేవుని కృప	9
3.	యవన కాలములో విద్యలో తోడుగానున్న దేవుని కృప	11
4.	వివాహమునకు ముందు ఉద్యోగములోను, సేవలోను తోడుగా నున్న దేవుని కృప	17
5.	వివాహపు నడిపింపులో నాకు తోడుగా నున్న దేవుని కృప	21
6.	రక్షించబడుటలో కెజియాకు తోడుగా నున్న దేవుని కృప	24
7.	సేవా భారముతో నింపుటలో కెజియాకు తోడుగానున్న దేవుని కృప	27
8.	వివాహపు నడిపింపులో కెజియాకు తోడుగానున్న దేవుని కృప	34
9.	ఉద్యోగములోను, సేవలోను నంద్యాలలో నాకు తోడుగానున్న దేవుని కృప	38
10.	సేవ, కుటుంబములో నంద్యాలలో కెజియాకు తోడుగా నున్న దేవుని కృప	41
11.	ఉద్యోగములోను, సేవలోను కదిరిలో నాకు తోడుగా నున్న దేవుని కృప	47
12.	సేవ, కుటుంబములో కదిరిలో కెజియాకు తోడుగా నున్న దేవుని కృప	52
13.	ఉద్యోగములోను, సేవలోను కర్నూలులో నాకు తోడుగా నున్న దేవుని కృప	59
14.	ఉద్యోగములోను, సేవలోను, పత్తికొండలో నాకు తోడుగా నున్న దేవుని కృప	61
15.	సేవ కుటుంబములో కర్నూలులో కెజియాకు తోడుగా నున్న దేవుని కృప	63
16.	ఉద్యోగములోను, సేవలోను, సేవకు ప్రత్యేకించుటలో దేవుని కృప	65
17.	సేవ, కుటుంబములో అనంతపూర్లో కెజియాతో నున్న దేవుని కృప	67
18.	బైబిల్ ఇన్స్టిట్యూట్ పరిచర్యలో తోడుగానున్న దేవుని కృప	68
19.	తెలంగాణ ప్రాంత పరిచర్యలో తోడుగా నున్న దేవుని కృప	69
20.	సేవకు ప్రత్యేకించబడి చేసిన పనిలో మాకు తోడుగా నున్న దేవుని కృప	69
21.	చిన్న బాబు పాల్ ప్రసాద్ విషయములో ప్రత్యేకముగా దేవుని కృప	71
22.	జీవితకాల ముఖ్య ఆశీర్వాదముల కాల క్రమణిక	83
23.	దేవుని కృప ద్వారా వ్రాయబడిన గ్రంథముల పట్టిక	84

“మాకు కాదు, యెహోవా మాకు కాదు,
నీ కృపా సత్యములను బట్టి
నీ నామమునకే మహిమ కలుగును గాక” (కీర్తన 115:1వ.).

మాకు తోడుగా నున్న దేవుని కృపను గూర్చిన తొలి పలుకులు

వరప్రసాద రెడ్డి, కెజియా కుమారి అను మాకు 1976 జూన్ నెల 10వ తారీఖున 10 గం|| అనంతపురము గాస్పెల్ అసెంబ్లీ సంఘమునందు వివాహము జరిగెను. అప్పుడు నేను ఉద్యోగము చేయు స్థలమగు నంద్యాలలో అన్ని కూడికలలో పాల్గొనుటకు అనుకూలముగా నుండునట్లు మందిర సమీపములో ఒక చిన్న ఇల్లు అద్దెకు తీసుకొంటిమి. వాక్య పరిచర్య నిమిత్తము బైబిలు గ్రంథములను క్రమమైన రీతిగా ద్యానించి నేర్చుకొనుటకు ప్రభువు కృప చూపెను. 1977లో మొదటి కుమారుడు జాన్ ప్రసాద్, 1978లో చిన్న కుమారుడు పాల్ ప్రసాద్లు పుట్టిరి. పిల్లలను వయసులోను, జ్ఞానములోను, దేవుని దయలోను పెంచుట సవాలుగా నుండెను.

పెద్దవాడు పెరిగి పెద్దగుచు ప్రభువును రక్షకుడుగా 1993లో స్వీకరించెను. ఇంజనీరింగ్ విద్య ముగించిన పిదప అమెరికాలో ఉన్నత విద్య అభ్యసించుటకు ఉద్యోగములో స్థిరపడుటకు ప్రభువు కృపనిచ్చిరి. మేము పిల్లలతో ప్రార్థించితిమే కాని వివాహము కొరకు ఏ ప్రయత్నము లేకుండగా దేవుడు 2004లో ఒక కుమార్తె అనితను మా కుమారునికి సాటియైన భార్యగా మా ఇంటికి తీసికొని వచ్చెను.

చిన్నవాడు పెరిగి పెద్దగుచుండగా మానసిక ఒత్తిడి కలిగి చదువులో కొనసాగలేకపోయెను. క్రమేపి దురలవాట్లకు లోనాయెను. అట్టి మానసిక క్రుంగుదలను బట్టి చదువు విషయములోను ఏ ఇతర విషయములోను బలవంత పెట్టకూడదని డాక్టర్లు తెలిపిరి. చదువులో ముందుకు సాగలేక పోయినందునను, దురలవాట్లు కలిగినందునను మేము ఎంతో నిరుత్సాహపడితిమి. కాని ప్రభువు ఆశ్చర్యముగా 1999లో రక్షించి, 2012లో జయజీవితమిచ్చి సేవకై పిలిచి, సేవా భారమిచ్చాడు. బైబిలు ఇన్స్టిట్యూట్లోను, షాలోమ్ సంఘములోను బోధించి సువార్తికుడుగా సంఘ బాధ్యతను చూచుకొను కృప నిచ్చుట అంతయు ఆయన ఉచిత కృపయే. మేము హెచ్చిపోకుండునట్లుగా ముందు ముల్లుగా నుండిన చిన్న బాబు మానసిక ఆరోగ్య సమస్యను దేవుడు పరిష్కరించి, చేసిన మేలుల వివరములు ఈ గ్రంథము చివరలో ఒక అధ్యాయముగా వ్రాయబడినవి. 2013లో మరొక కుమార్తె వ్యూనాను మా చిన్న కుమారునికి సాటియైన భార్యగా మా ఇంటికి తీసుకొని వచ్చెను. ప్రభువు మాకు ముందుగా కుమార్తెలను ఇవ్వక, 1977, 1978లో ఇద్దరు కుమారులను మాత్రమే ఇచ్చినను తదుపరి ఇప్పుడు కుటుంబ బాధ్యతలు చూచుకొను ఇద్దరు కుమార్తెలను 2004, 2013లో మా ఇంటికి తీసుకొని వచ్చుట మాకెంతో ఆనందదాయకముగా నున్నది.

1999 వరకు ఉద్యోగ బాధ్యతలను బట్టి పలు స్థలములలో ఉన్నప్పుడు ప్రభువు సేవలో మమ్మును వాడుకొని సంఘములు ఏర్పడునట్లు చేయుట ఆయన కృపయే. 1999 ఉద్యోగము విరమించినను విడువక ఆరోగ్య విషయాలలోను, ఆర్థిక విషయాలలోను, ఆత్మీయ విషయాలలోను పిల్లలు వారి భవిష్యత్తు అన్ని విషయాలలోను మేము బలహీనులము నమ్మ తగినవారము కాకపోయినను నమ్మదగిన దేవుడు సంపూర్ణముగా సహాయము చేసిరి. మాకు వివాహము జరిగిన 1976 జూన్ నెల నుండి 2015 జూన్ నెలకు 39 సం||ముంగించుకొని 40వ సం||లో ప్రవేశించుచున్నందున దేవుని కృపను తెలుపు విషయములు ఈ పుస్తకములో సాక్షాత్తుగా చెప్పబడినవి.

అనంతపురము-2,

10-06-2015

ఇట్లు : వరప్రసాద రెడ్డి, కెజియా కుమారి

దేవుని కృప ద్వారా వ్రాయబడిన గ్రంథములు

కొత్త నిబంధన గ్రంథములు

1. సువార్త గ్రంథముల పరిచయము
2. పౌలు పత్రికల పరిచయము (అ.పో. నుండి హెబ్రీ. వరకు)
3. సార్వత్రిక పత్రికల పరిచయము. (యాకోబు నుండి యూదా)
4. ప్రకటన గ్రంథ పరిచయము.

పాత నిబంధన గ్రంథములు

5. రూతు గ్రంథ పరిచయము.
6. కీర్తనల గ్రంథ పరిచయము (మొదటి భాగము)
7. ప్రసంగి గ్రంథ పరిచయము
8. పరమ గీత గ్రంథ పరిచయము
9. యెషయా గ్రంథ పరిచయము
10. యిర్మీయా గ్రంథ పరిచయము.
11. యెహెజ్కేలు గ్రంథ పరిచయము.
12. దానియేలు గ్రంథ పరిచయము
13. ప్రవక్తల చిన్న గ్రంథముల పరిచయము.
14. పాత నిబంధన గ్రంథముల పరిచయము.
15. సంఘ చరిత్ర.
16. ఇశ్రాయేలు దేశము.
17. విశ్వాస పరులగు సైలస్ ఫాక్స్, జార్జి ముల్లర్, హన్స్ బర్ట్, అగ్రీప్
18. కొత్త నిబంధన యందలి పత్రికలలో పరిశుద్ధాత్ముని ప్రస్తావన.
19. గాస్పెల్ అసెంబ్లీ, అనంతపూర్ సంఘ చరిత్ర.
20. రూతు గ్రంథ ధ్యానము. (కెజియా కుమారి)
21. ఎస్టేరు గ్రంథ ధ్యానము (కెజియా కుమారి)
22. ప్రభువు - పరిశుద్ధ స్త్రీలు (కెజియా కుమారి)
23. ప్రభువు - పరిశుద్ధ స్త్రీలు - రెండవ భాగము (కెజియా కుమారి).

గమనిక :- ఇంటర్నెట్లో మా ఆడియో, వీడియో ప్రసంగములు బైబిలు స్కూలు విద్యార్థుల సాక్ష్యములు, పై నున్న పుస్తకముల డౌన్లోడ్ కొరకు WWW.TELUGU BIBLESTUDY.IN సందర్శించండి.

మా పూర్వీకులను ఆకల్పించిన దేవుని కృప

మానవుల పట్ల దేవునికున్న ప్రేమ ఎంతో ఉన్నతమైనది. ఆయన కృప అమూల్యమైనది. మాది ఆంధ్రప్రదేశ్‌నందలి ప్రకాశం జిల్లా గిద్దలూరు మండలంలోని ఓబులాపురము గ్రామము, మా నాన్నగారి పేరు వెంకటరామిరెడ్డి. మా పెదనాన్న గారి పేరు రామచంద్రారెడ్డి, వీరి అక్క గారు రాములమ్మ, వీరి తండ్రి రామిరెడ్డి, వీరి పేర్లన్నిటిలో 'రామ' అనే సామాన్య పదమును గ్రహించగలరు. వీరు రామునియందు భయభక్తులు గలవారు. మా గ్రామము మధ్యలో రాముని దేవాలయము ఉంది. అది పాతబడినా చక్కగా వునరుద్ధరించబడి నేటికి ఉంది. మా నానమ్మ పేరు నాగమ్మ ఆమె ఆన్న అయ్యవు రెడ్డి. ఈయన జిల్లా బోర్డు మెంబరుగా ఉండేవారు. ఈయన కుమారుడు పొట్రెడ్డి.

పొట్రెడ్డిని ఆకల్పించిన దేవుని కృప

పొట్రెడ్డికి ఇంగ్లీషు నేర్పించాలని తండ్రి తలంచాడు. అటువంటి పాఠశాలలు దగ్గరలో ఆనాడు లేవు. అందుకని ఇంగ్లీషు నేర్పించుటకు ప్రత్యేకముగా ఒక ఉపాధ్యాయుని ఏర్పరిచాడు. ఆ ఉపాధ్యాయుడు క్రీస్తు నెరిగినవాడు. ఆ దినములలో పూర్తి బైబిలు దొరికేది కాదు. ప్రయత్నించి అపొస్తలులు కార్యముల గ్రంథము నొకదానిని ఉపాధ్యాయుడు పొట్రెడ్డికి ఇచ్చాడు. అందులో రెండవ అధ్యాయములో క్రీస్తు శిష్యులు పలుభాషలు మాట్లాడినట్లు ఉంది అది చదివి పొట్రెడ్డి ఆశ్చర్యపోయాడు. నేను ఒక ఇంగ్లీషు నేర్చుకొనుటకే ఇంత కష్టపడుచున్నానే ఈ దేవుడు అన్ని భాషలు మాట్లాడించాడే అనుకొని తెలియకుండానే గ్రంథమును పూర్తిగా చదివాడు. చదువుతూ ఉండగానే యేసుని ఆత్మలో చేర్చుకొని సమాధానము పొందాడు. గిద్దలూరు వెళ్ళి బాప్తిస్మము తీసుకున్నాడు. ప్రభువుని గూర్చి బహిరంగ సాక్ష్యమిచ్చాడు.

ఆ దినములలో (ఈ దినములలో కూడా) యేసు తక్కువ కులము వారి దేవుడని ఆయనను నమ్ముకుంటే కులము పొతుందని అనుకునేవారు. మా పొట్రెడ్డి కులభ్రష్టుడయ్యాడని బంధువులందరు దుఃఖించారు. దినములు గడిచేకొద్ది పొట్రెడ్డి జీవితములోని మార్పును గమనించి, క్రీస్తును ప్రేమించి తెలుసుకొనకోరారు.

పాల్ రెడ్డి గారి కుటుంబమును ఆకల్పించిన దేవుని కృప

రామిరెడ్డి గారి కుమారుడు వెంకటరామిరెడ్డి (మా నాన్నగారు) ఈయన

బంధువైన పొట్రెడ్డి గారిని బట్టి క్రీస్తును ప్రేమించి వెంకట పాల్ రెడ్డిగా తరువాత పాల్ రెడ్డిగా పేరు మార్చుకున్నాడు. కాని జీవితంలో మార్పులేదు. మా తల్లిగారి పేరు అన్నపూర్ణమ్మ. వీరికి నేను (వరప్రసాదరెడ్డి) ప్రథమ సంతానంగా 08.04.1948న జన్మించాను. ఒక తమ్ముడు ముగ్గురు చెల్లెండ్లు నా తరువాత నలుగురు జన్మించారు. నా వయసు దాదాపు 10 సం॥లప్పుడు మానాన్నగారు కర్నూలు జిల్లా కోసిగిలో పోస్టుమాస్టరుగా పనిచేసేవారు. ఆఫీసు అవగానే క్లబ్బులో పేకాటలో మునిగిపోయేవాడు. సిగిరెట్లు సినిమాలు మొదలగు దురలవాట్లలో ఉండేవాడు. తండ్రిగారు రాత్రులందు క్లబ్బులో ఆనందించు కారణాన తల్లిగారు మా ఐదుమంది పిల్లలను చూచుకొనుట కష్టమై, నాన్న ఇంటికి రాగానే గొడవపడేది. వారి వాదులాటలు మేము గమనించేవారము. యేసుక్రీస్తు రక్షణ నెరిగిన ఒక ఉపాధ్యాయుడు తండ్రిగారికి సువార్త చెప్పగా 1958లో తండ్రి రక్షింపబడ్డాడు. క్లబ్బులు, సినిమాలు, సిగరెట్లు ఆగిపోయాయి. తల్లి అన్నపూర్ణమ్మ గారు కూడా క్రీస్తునంగీకరించారు. వారిద్దరు ప్రతిదినము సాయంత్రము ఇంటిలో పిల్లలమైన మాకు క్రీస్తును బోధించేవారు.

క్రీస్తును గూర్చి వివరముగా తెలియకపోయినా నాన్న గారి మార్పు ద్వారా క్రీస్తు జీవితములను మార్పు దేవుడని గుర్తించితిని. నేను నాన్నగారిలాగా మారాలని కోరితిని. కాని ఇప్పుడే ఎందుకు అని వెనుకాడితిని.



దేవుని ప్రేమ - రక్షణకరమైన దేవుని కృప

దేవుడు పాపులైన మానవుల పట్ల కనపరచిన ప్రేమ, దేవుడు శరీరధారియై, యేసు క్రీస్తు అను పేరుతో పరలోకమును విడిచి ఈ లోకమునకు వచ్చుటలోను, యేసు కల్వరి సిలువలో ప్రాణముపెట్టి పరలోక ప్రాప్తినిచ్చుటలోను చూడగలము. ప్రేమలో నీతి న్యాయములుండును. దేవుడు నీతి న్యాయములు గలవాడు. తాను నీతిమంతుడైయుండి తనయొద్దకు వచ్చు మానవులను న్యాయమైన మార్గములో నీతిమంతులుగా చేసాడు. మానవులు అందరు పాపము చేయగా పాపము నుండి నీతిమంతులుగా తీర్చుటయే ఆయన గొప్పతనము. పాపిని న్యాయ విధానములో నీతిమంతులుగా తీర్చవలెనంటే మానవులు జరిగించిన పాపానికి పరిహారము చేసి పాపమే లేకుండా చేయాలి. (eradicate) పాపపరిహారముకై పరిశుద్ధ రక్తము చిందించబడుట అవసరము. దేవుడు ఒక్కడే పరిశుద్ధుడు. పరిశుద్ధమైన రక్తము తానే కలిగియుండగలడు. కనుక న్యాయ మార్గములో పాపపరిహారము చేయుటకు దేవుడు మానవుడుగా వుట్టి తన పరిశుద్ధ రక్తమును చిందించి మానవులు చేసిన పాపము, చేయబోవు పాపమును తన రక్తముతో కడిగి పవిత్రపరచాడు. యేసు మరోకసారి ఈ లోకమునకు వచ్చి అసలు పాపమే లేకుండా eradicate చేయును. పాపము eradicate చేయబడగా మిగులునది నీతియే కనుక తనయొద్దకు వచ్చు మానవులు నీతిమంతులగుదురు.

ప్రేమను నిర్వచించుట కష్టమే. 1) ప్రేమను ఎక్కడ చూడగలము - యేసులోనే ప్రేమ ఎట్టిది, - ప్రేమ యధార్థమైనది. నిబంధనతో కూడినది, దీర్ఘ కాలము సహించునది, దయచూపించునది, మత్సరపడనిది, డంబముగా ప్రవర్తించనిది, ఉప్పొంగనిది, అమర్యాదగా నడవనిది, స్వప్రయోజనమును విచారించుకొననిది, దుర్బీతి విషయమున సంతోషపడనిది, సత్యమందు సంతోషించునది, అన్నింటిని తాళుకొనునది, అన్నిటిని నమ్మునది, అన్నిటిని నిరీక్షించునది, అన్నింటిని ఓర్పుకొనునది. శాశ్వత కాలముండునది (1 కొరింథి 13:4-8). ఇవన్నియు యేసులోనే తప్ప మరేక్కడ చూడలేము - మానవులు దేవునికి వ్యతిరేకముగా పాపము చేసినప్పుడు ఓర్పుకొని మానవుల మీద శాశ్వత ప్రేమ గల ఆత్మయైన దేవుడు శరీరము ధరించుకొని, ఈ లోకమునకు వచ్చెను. పాప క్షమాపణకై తన్ను తాను సిలువ మరణము పొందునంతగా విధేయత చూపాడు గత 2000 సంవత్సరాలుగా మానవుల పట్ల దయగలిగి ఆపకారమును మనసులో ఉంచుకొనక దీర్ఘ శాంతము కనుపరచాడు. సత్యమంతుడు తన స్వప్రయోజనమును చూడక సిలువ శ్రమలన్నిటిని ఓర్పుకొని, మానవులపై కోపపడక, స్వాధ్యములేని వాడై ప్రాణము పెట్టి యధార్థమైన ప్రేమను కనపరచాడు. కల్వరిలో కార్చిన రక్తముతో మర్యాదకరమైన రీతిగా మన పాపమును కడుగుటయే కాక, మనము ప్రభువు సన్నిధికి చేరువరకు నమ్మతగని వారమైన మనకు తాను నమ్మదగినవాడుగా నిబంధన చేసాడు. మన పాపాలకు శాంతిని చేసి, పాపులమైన మనలను నీతిమంతులుగా తీర్చాడు. ఆత్మస్తుతుడైన యేసు అపాత్రులము అధములమైన మన ఆత్మపసరతను తీర్చాడు. ఇది యే దేవుని కృప, ఇట్టి యేసును ఆశ్రయించి పాపక్షమాపణ పొందుటయే మానవ జీవిత అవసరత - మారుమనస్సు పొంది, రక్షించబడితిరా లేదా.

బాల్యంలో నన్ను రక్షించిన నడిపించిన దేవుని కృప

నా 10 సంవత్సరముల బాల్య వయస్సులో 1958లో అమ్మ నాన్న యేసు క్రీస్తు ప్రభువును రక్షకుడుగా స్వీకరించిరి. అది నాకు అర్థముకాలేదు. నాన్నగారి మార్పును బట్టి యేసు జీవితములను మార్పు దేవుడని అర్థమైనది. నాన్నగారు “యేసు ప్రభువా నేను పాపిని, నా పాపములు క్షమించండి, సిలువలో కార్చిన మీ రక్తములో నా పాపములు కడిగి వేయండి” అని తీర్మానము చేశానని చెప్పారు. ఎంత ఆశ్చర్యము, దానిని బట్టి వారు ఎంతో సంతోషముతో నింపబడిరి, నా జీవితము అలా మార్చబడుట నాకిష్టమే. అది కష్టమని తలంచితినని యేసు క్రీస్తు ప్రేమను ఎరుగను. ఆయన సిలువ కార్యమును ఎరుగను. ఇంటిలో చెత్త తీస్తుండగా ఒక నయా పైసా (నూరు నయాపైసలు ఒక రూపాయి) దొరికినది. ఎంతో సంతోషించితిని. ముఖము కళకళలాడినది. బజారు కెళ్ళి పకోడి కొని తింటిని. ఒకసారి తండ్రి జేబు నుండి పావలా (25 పైసలు) తీసుకొని నా జేబులో ఉంచుకొంటిని. దాన్ని చూచి మా తల్లి పావలా ఎక్కడిది అని అడిగింది. దొరికినదని చెప్పితిని. పైసా దొరికిన దినమున్న సంతోషము పావలా దొరికినప్పుడు లేదే అనిరి. సిగ్గుతో తలదించుకొంటిని, ఇది ఒకటి మాత్రమే ఇలాంటివెన్నో స్నేహితుల సహవాసంలో చెడు తలంపులు, కార్యములు అలవాటయ్యెను. ప్రభువు నన్ను రక్షించిన తరువాత ఒకదైవ సేవకుడు, మా ఇంటికి వచ్చి చిన్న వయసులో ఎంతో తుంటిరిగా ఉంటివి ఇప్పుడు ఎంతో మార్చబడ్డావు అన్నాడు. కాని నేనైతే చిన్న వయసులో తుంటరినని గుర్తించలేదు. మంచివాడినే అని తలంచితినని. ఎంత మోసపోయానో రక్షింపబడిన తర్వాత తెలిసింది.

అలాంటి తుంటరి జీవితమును బట్టి క్రీస్తును అంగీకరించలేకపోయాను. మీ అమ్మ నాన్న క్రైస్తవ మతము ఎందుకు పుచ్చుకున్నారని, స్నేహితులు అడిగినపుడు సిగ్గు పడేవాడను. మరియు మాకు అన్ని మతములు ఒక్కటే అన్నింటిని గౌరవిస్తామని చెప్పాడిని, వారితో ఆటలకు వెళ్ళినప్పుడు వారి తృప్తి కొరకు దేవాలయాలు కనిపిస్తే ముక్కు చెంపలు వేసుకునే వాడిని. నమస్కరించే వాడిని, వాటిని నమ్మిపోయినా వేషధారిగా అలా చేసే వాడిని.

ఆ దినములలో చర్చికి కట్టడము లేనందున సంఘము మా ఇంటిలో కూడుచుండెది. మాకేమి అర్థమయ్యేది కాదు. ఎక్కువగా ప్రార్థనలో గడిపేవారు. రాత్రులు గొలుసు ప్రార్థనలు కూడా జరిగేవి. గొలుసు ప్రార్థన అంటే గొలుసులు కట్టుకొని ప్రార్థిస్తారమో అని మంచము పైనుండి గమనించేవారము. అయినా నన్ను వెంటాడు దేవుని ప్రేమ నా నుండి తొలగిపోలేదు.

1959 నుండి 1963 వరకు గిద్దలూరులో మేమున్నప్పుడు అనేకమంది దైవజనులు సంధ్యాల, ఇతర ప్రాంతముల నుండి “ మా ఇంటిలో ఉన్న సంఘమునకు వచ్చేవారు. వారిలో ముఖ్యులు నంద్యాల ప్రభుదాస్ గారు. ఎవరు వచ్చినా రక్షింపబడితివా, అని ప్రశ్నించేవారు. ఎదో ఒకటి చెప్పి తప్పించుకునేవాడను. రక్షణ అనే మాట కాకుండా వేరుమాటలు

మాటలాడండి అని చెప్పాలకునే వాడిని. క్రీస్తు ప్రేమను ఎరుగక పోయినను క్రీస్తును రక్షకునిగా స్వీకరించాలని ఆశించేవాడను. కానీ ఇప్పుడు కాదు అని వాయిదా వేసేవాడను. 1963 నాటికి 12వ తరగతి (ఇప్పుడు ఇంటర్) పూర్తిచేయుటకు ప్రభువు కృప చూపాడు.

అనంతపురంలో మా పెదనాన్న గారి కుమారుడు రామలింగారెడ్డి ఎలక్ట్రికల్ ఇంజనీరింగు చదువుచుండి ముగించిరి. నేను ఆ చదవే చదవాలని ఆశించాను. అప్పుడు ఆంధ్రప్రదేశ్ అంతట ఐదు ఇంజనీరింగు కళాశాలలు మాత్రమే ఉండేవి. సుమారు 900 సీట్లు మాత్రమే ఉండేవి. రిజర్వేషన్ పోగా ఓ.సి.కి 500 సీట్లు ఉంటాయి. కృపగల దేవుడు నేను ఆయనను వెంబడించక పోయినను అనంతపురం ఇంజనీరింగు కళాశాలలో సీటు ననుగ్రహించెను. 180 సీట్లకు 175 మంది చేరిరి. నేను 176 వవాడిని. అందరు చేరిన ఒకనెలకు అనేక కౌన్సిలింగుల తదుపరి చేరితిని.

ప్రభువైన యేసు నన్ను ప్రేమించుట మాసలేదు. ఇంజనీరింగు మొదటి సంవత్సరమున మూడు పేపర్లలో ఫెయిలయితిని. ఎంతో బాధతో వాటిని చదువుచుంటిని. ఒకరోజు ఒక దైవజనుడు నేను తరచుగా వినిన ప్రశ్న రక్షింపబడితివా, అని అడిగాడు లేదని గట్టిగా చెప్పితిని. వారు నాతో సువార్తను పంచుకొనిరి. అది 1964 సంవత్సరము ఆగస్టు నెల తేది సరిగా గుర్తు లేదు. తరువాత 24వ తేది అని లెక్కించ గలిగితిని. ఆ సమయములో నా ఆలోచనలు బాగుగా గుర్తున్నవి.

ప్రభువు సన్నిధిలో ప్రభువా నాన్నగారి జీవితములో మార్పును 1958లో చూచితిని. నాకు ఆ మార్పు కావలెనని ఆశించితిని. 1964 వరకు కాలము గడిచెను. నా జీవితము బాగువుట కంటే ఎక్కువగా చెడిపోవుచున్నది. మీరు నన్ను ప్రేమించారు. నా కొరకు ఈ లోకానికి వచ్చారు. కల్వరిలో కార్చిన రక్తములో నా బ్రతుకును కడగండి నన్ను నీ బిడ్డగా చేసుకొనండి. మంచిగా జీవించునది నా చేతకాదు. నా జీవితము మీ చేతిలో పెడుతున్నానని చెప్పితిని. నాకు ఏమి కలిగినట్లు గుర్తు లేదు. కాని ఈ విషయమై నాకు భారము లేదు ప్రభువుకు భారము అప్పగించితినిని గుర్తించితిని.

అటు తరువాత లేఖనములు చదువుచుండగా “మన పాపములను మనము ఒప్పుకొనిన యడల ఆయన నమ్మదగిన వాడు నీతిమంతుడు గనుక మన పాపములను క్షమించి సమస్త దుర్నితీ నుండి పవిత్రులుగా చేయును (1 యోహాను 1:9) నుండి 1) నా పాపములు క్షమించబడినవని గుర్తించితిని. యేసు ప్రభువని నోటితో ఒప్పుకొని దేవుడాయనను మృత్యులలో నుండి లేపెనని నీవు హృదయమందు విశ్వసించిన యడల రక్షించబడుదువు (రోమా 10:9) నుండి, 2) నేను రక్షింపబడితిని అని గుర్తించితిని. మీరు సత్య వాక్యమును అనగా రక్షణ సువార్తను విని క్రీస్తునందు విశ్వాసముంచి వాగ్దానము చేయబడిన ఆత్మ చేత ముద్రించబడితిరి ఆయన సంపాదించుకొనిన ప్రజలకు విమోచనము కలుగు నిమిత్తము ఈ ఆత్మ మన

స్వాస్థ్యమునకు సంచకరువుగా ఉన్నాడు. (ఎఫేసి 1:13-14) నుండి 3) నేను పరిశుద్ధాత్మ చేత ముద్రించబడి. 4). నేను పొందబోవు పరలోక స్వాస్థ్యమునకు సంచకరువుగా పరిశుద్ధాత్మను కలిగియున్నానని గుర్తించితిని. ఈ విధముగా నేను ముందుగా ఆయనను వెంబడించకపోయినను దేవుని ప్రేమ, కృప నన్ను వెంటాడి రక్షించు వరకు విడిచి పెట్టలేదు. నా తరువాత తమ్ముడు ముగ్గురు చెల్లెండ్లు క్రీస్తు నెరిగి అందరు రక్షింపబడిరి. అందరు ప్రభువును సేవించుచున్నారు. అందుకై ప్రభువుకు స్తోత్రము.

ముందుగా చెప్పినట్లు ఇంజనీరింగు మొదటి సం॥ము ఫెయిల్ అయిన కారణాన ఫెయిల్ అయిన పరిక్షలు వ్రాసిన తరువాత ఆ సంవత్సరము ఇంటిలో ఉండవలసి వచ్చెను. ఆ దినములలో మా తండ్రిగారు కంభంలో ఉద్యోగము చేయుచుండిరి. అందువలన కంభంలో సంఘ సహవాసంలో బలపడితిని. కంభంలో బాప్తిస్మము పొంది సంఘ కూడికలకు క్రమముగా వెళ్ళుచుంటిని అది ఎంతో ఆనందాయకముగా ఉండెను. నాటి నుండి నేటి వరకు వాక్య పారాయణ కూడికలకు క్రమముగా వెళ్ళుటకు ప్రభువు సహాయము చేసిరి. పట్టణ సమీపముగా ఉన్న కొండకు సహోదరులతో వెళ్ళి ప్రార్థించుటలో గడుపుచుంటిని. వేరి వచ్చిన యవ్వనలకు క్రీస్తు ప్రేమను ప్రకటించుచుంటిని. సువార్తకు సైకిళ్ళపై వెళ్ళుచుంటిని. కంభం చుట్టు కొన్ని సంఘములుండెను. వాటిలో జరుగు ప్రత్యేక కూడికలకు వెళ్ళుచుంటిని. సండే స్కూలులో బోధించు అవకాశము ప్రభువు ఇచ్చారు. ఆ సంవత్సరము సండే స్కూలులో బోధించితిని. ఆదివారము ప్రభువు బల్లలో ఆయనను స్తుతించుటలో పాల్గొనుచుంటిని. ఆరీతిగా 1964, 1965వే వరకు ముగిసింది.

యవ్వన కాలములో విద్యలో సంఘ కార్యక్రమములలో తోడుగానున్న దేవుని కృప

1965 జూన్ నెలలో ఇంజనీరింగు రెండవ సంవత్సరములో చేరితిని. నావలె ప్రభువును నమ్మిన విద్యార్థులతో కలిసి ప్రతిదినము సాయంకాలమున కాలేజీ హాస్టల్ సమీపముననున్న నది తీరమున వాక్య ధ్యానము, ప్రార్థనలో కలిసి గడుపుచుంటిమి. ఆ దినములలో ఇంజనీరింగ్ విద్య ఐదు సంవత్సరముల వ్యవధి కలది. గనుక రెండవ సంవత్సరము, మూడవ సంవత్సరము, నాల్గవ సంవత్సరము, ఐదవ సంవత్సరము ముగియు వరకు ప్రతిదినము వర్షము వల్ల గాని, ఇతర ఆటంకముల వల్ల గాని, బహు కొద్ది దినములు తప్ప సాయంత్రము వాక్య ధ్యానము, ప్రార్థనలో గడుపుటలో ప్రభువు నడిపించారు. అనంతపురం పట్టణములోనున్న గాస్పల్ అసెంబ్లీ సంఘము ఇంజనీరింగు కళాశాలకు దాదాపు 6 కిలో మీటర్ల దూరములో నుండెడిది. మానాన్నగారు నాకొక పాత సైకిల్ కొనిచ్చిరి. దాని సహాయముతో సంఘమునకు ఆదివారము ఆరాధనకు, ఆ దినమే సాయంత్రము సంఘ సహోదరులతో కలిసి పల్లెలకు సువార్త ప్రకటనకు

వెళ్ళుటకు శనివారము సాయంత్రము యవ్వనుల కూడికకు వెళ్ళుటకు పై కూడికలకు క్రమము తప్పకుండా పరీక్షలు వ్రాయు సమయములలో కూడా ప్రభువు పాల్గొనునట్లు చేసిరి. వారపు మధ్య వాక్య పారాయణ కూడికలకు కూడా తరచుగా నేర్చుకొనుటకు ప్రభువు మందిరమునకు నడిపించువారు. గాస్పల్ అసెంబ్లీలో నున్న సువార్త సేవకులగు జి.యస్.జోసఫ్ గారు ప్రతికూడికకు ఇంతదూరము వస్తున్నారు. మీ చదువులకు అభ్యంతరముకలుగకుండ చూడండి అని చెప్పేవారు. మందిరము 1964 నుండి అనేక సంవత్సరముల వరకు చిన్న బోదగడ్డితో కప్పబడిన కొట్టముగా నుండెడిది. మందిరములో చాపలు పరచుట, వాయిద్యములుంచుట, కుర్చీలు వేయుట, లైట్లు ఏర్పాటు చేయుటలో తోటి సహోదరులతో కలిసి పాల్గొనుటలో ప్రభువు కృపనిచ్చిరి. ఆదివారము సాయంకాలము సంఘ సహోదరులతో కలిసి పల్లెలో సువార్త ప్రకటనకు వెళ్లి పరిచర్యలేనప్పుడు పట్టణపు వీధులలో పత్రికలు పంచువారము. ఆదివారము సాయంకాలము విరామముగా బయట స్థలములలో అనగా పార్కులలో విశ్రాంతిగా ప్రజలు గడుపువారు. వారందరికి సువార్త పత్రికలను పంచుచుండగా ఇంజనీరింగ్ కాలేజీలో నాకు ఉపాధ్యాయులైనవారు అక్కడ కూర్చుండి యుండిరి. కొన్ని పర్యాయములు వారికి కూడా పత్రికలు పంచుటకు ప్రభువు సహాయము చేసిరి. సువార్తను వారికి ప్రకటించవలసిన భారమును నాపై నుండి కొంతగా దించుకొనగలిగితినిని సంతసించితిని.

గాస్పల్ అసెంబ్లీలో గొప్ప ఉజ్జీవమును కలిగించిన గొప్ప కూడికలు జరుగునవి. పట్టణమునందలి ఆయా స్థలములతో కూడికలు జరుగుతున్నప్పుడు పట్టలుపరచుట, బెంచీలు వేయుట, లైట్లు ఏర్పాటు చేయుటలోను పోస్టర్స్ వీధులలో అతికించుటలోను మైకు సహాయముతో వీధులలో మీటింగుల విషయము ప్రకటించుటలోను ప్రభువు కృప నిచ్చిరి. ఆ పరిచర్య ద్వారా ఎంతో ఆనందము తృప్తి ప్రభువు ఇచ్చెడివాడు. వాక్య పరిచర్య చేయుట ప్రారంభదినములలో అంతగా అలవాటు లేదు. క్రైస్తవ నిరీక్షణ పత్రిక, మందిరమునకు అవసరమైన ఇతర పత్రికలు అచ్చు వేయు పనిలో తప్పులు దిద్దుట వంటి పనులు చేయువాడను. క్రైస్తవ నిరీక్షణ పాత పత్రికలన్నిటిని కూర్చి కావలెనని కోరు వారికి పంపు పనిలో ప్రభువు కృప చూపిరి. మందిరములో వాయిద్యములను నాకు చేతనైన రీతిగా వాయించుటకు ప్రభువు కృపనిచ్చారు. సంఘమందలి కొద్దిమంది యవ్వనస్తులతో కలిసి రాత్రిజాములందు ప్రార్థనతో గడుపువాడను.

యెహోవా కలుగవేయు రక్షణను ఊరక నిలుచుండిచూడండి. నిర్గమ. 14:13 వాక్య ప్రకారము వాక్య పరిచర్య చేయకపోయినను కూడికలకు స్నేహితులను ఆహ్వానించుట ద్వారా వారిని ప్రభువు రక్షించుట ఊరకనే నిలిచియుండి చూచు కృపనిచ్చారు. ప్రభువు జరిగించిన ఒక కార్యమును ఇచ్చట వ్రాయుట సమంజసము.

అది 1967వ సంవత్సరము. ఒక ఆదివారమున చర్చిలో చాపలు పరచి వాయిద్యములు అమర్చితిని. ఒక గొప్ప దైవజనుడు చర్చిలో వాక్యమందించుటకు వచ్చిరి. నాతో విద్య అభ్యసించు ఒక స్నేహితునితో కాలేజీలో కొన్ని పర్యాయములు సువార్త నాకు తెలిసినట్లు చెప్పియుంటిని. ఆ రోజు మందిరమునకు ఆ వ్యక్తిని ఆహ్వానించవలెనని వారి యింటికి దేవుని ప్రేరణతో వెళ్ళితిని. తానైతే మ్యాట్నీకి వెళ్ళుటకే సిద్ధపడుచుండెను. నా ఆహ్వానము కాదనలేక తాను, తన చెల్లి మందిరమునకు వచ్చి దైవజనునిచే వాక్యము విని తీర్మానించి రక్షించబడిరి. తదుపరి వాక్యమందు ఎదిగి గొప్ప ఉద్యోగములు చేసిరి. గొప్పగా ప్రభువును సేవించి తాను తన కుటుంబము ప్రభువులో నేటికిని ఆనందించుచున్నారు.

వాక్యపరిచర్య చేయకపోయినను కూడికలకు వచ్చు వారిని ప్రభువును నమ్ముకున్నారు అని అడుగువాడను. ఒక పర్యాయము ఏర్పాటు చేయబడిన ప్రత్యేక కూడికలకు చాపలు పరచుట, కుర్చీలు వేయుట, లైట్లు వెలిగించుట చేసితిని. కూడిక అయిపోయిన తరువాత ఇంటికి వెళ్ళువారిని మరలా మందిర కూడికలకు రండని ఆహ్వానించుట లేదా రక్షించబడినారా, అని అడుగుచుంటిని. అది 1968 సంవత్సరము. ప్రభుత్వ ఆర్ట్స్ కళాశాలలో చదువు ఒక విద్యార్థిని అడిగానట. తరువాత ఏమి జరిగినదో నేను మరచిపోయితిని. 2005వ సంవత్సరము నా భార్య కెజియాను వరంగల్ పట్టణమందలి ఒక చర్చికి స్త్రీల మధ్య ప్రత్యేక కూడికలకు ఆహ్వానించిరి. వారి సంఘమందున్న సువార్త సేవకులు నా భార్యను పరిచయము చేసికొనుచూ మీరు కెజియా వరప్రసాదరెడ్డిగారు అనగా 1968లో అనంతపురం పట్టణమునందు ఇంజనీరింగు విద్య చదివిన వరప్రసాదరెడ్డి గారి భార్యగారా, అని అడిగిరి. ఆవునని ఆమె జవాబిచ్చినది. ఆ తరువాత ఆయన అనగా జేకబ్ సుధాకర్ గారి మాటలు విందాము.

“అవి నేను ఆర్ట్స్ కాలేజీ, అనంతపురంలో జీవించిన దినములు, బి.యస్.సీ రెండవ సంవత్సరము కేవలం నామకార్థక్రైస్తవ జీవితం. తల్లిదండ్రులు మంచి భయభక్తులు గలవారే ఒంటరిగా వుండి ఆయాచర్చిలకు వెళ్ళుతూ సమయం గడిపిన రోజులు.

ఒక చర్చిలో 4 రోజులు ప్రత్యేక సభలు నిర్వహించబడెను. ప్రతిరోజు పేరుకు మాత్రము హాజరైవచ్చాను. వాక్యం వినవలెనని ఆశలేదు. కాని చివరి రోజు కూటము అయిపోయిన తరువాత నా రూముకు తిరిగి వెళ్ళకముందు ఇంజనీరింగు కాలేజీలో చదువుచున్న యౌవనస్తుడు వరప్రసాదరెడ్డి నన్ను ఆపి, తమ్ముడు ఎవరు నీవు? ప్రతిరోజు నీవు మీటింగుకు వస్తున్నావు. చాలా ధ్యాంక్స్, నీతో నేను కొద్ది నిమిషాలు మాటలాడ వచ్చా అన్నాడు. నేను చాలా బాధపడ్డాను. ఒక్క 5 నిమిషాలుముందు వెళ్ళిపోయి వుంటే ఎంతబాగుండును. అనవసరంగా ఇతని చేతికి దోరికిపోతిని గదా! ఇప్పుడు ఈయన పాపముమారు మనస్సు

మొదలగు మాటల విషయం అడుగుతాడో ఏమో, ఇప్పుడు మరి మనకవన్నీ అసహ్యం కదా! అని ఎంతో ఆలోచిస్తూవుండగా సాతాను ఒక ఆలోచనయివ్వగా అతని నుండి తప్పించుకొనుటకు ప్రయత్నించితిని. కాని దేవుడు కరుణామయుడు. నాలాంటి పాపుల కొరకు వచ్చాడు కాబట్టి నేను తప్పించుకోలేకపోతిని.

ఆ యావస్తుడు ఎంతో ఓపికతో, ప్రేమతో నన్ను రక్షణలోకి నడిపించి నా కొరకు ప్రార్థించగా నేను అదే రాత్రి సుమారు 10.30 గం||లకు, అక్టోబరు 7వ తేది 1968వ సం|| మారు మనస్సు పొంది, ప్రభువును నా స్వంత రక్షకునిగా అంగీకరించితిని. ఆ సంవత్సరం అదే నెల 15వ తేదిన బాప్తిస్మము పొందితిని.

చదువు అయిపోయిన తరువాత మధ్యప్రదేశ్, మహారాష్ట్ర రాష్ట్రములలో ఉద్యోగ అన్వేషణలో ఉంటిని, వివాహమైంది. ప్రభువు యావనస్తుల మధ్య, సువార్త సేవలో బాగా వాడుకొని దీవించాడు. తిరిగి హైదరాబాదుకు ట్రాన్స్ఫర్ మీద వచ్చాను. మంచి విశ్వాసుల గృహములో చేరి, ప్రభువు కొరకు మంచి పరిచర్య చేయగల్గితిని. అనేక మంది యావనస్తులను ప్రభువు యొద్దకు నడిపి ప్రభువుకు మంచి సాక్షిగా జీవించగల్గితిని.

ఆసమయములో ప్రభువు 02-06-1986న మధ్యరాత్రి నన్ను దర్శించి, సేవ కొరకు పిలిచి వాగ్దానమును యిచ్చెను. మత్త. 16:24 ద్వారా మాట్లాడెను. యిర్మియా 1:5 ఆది. 35:1 వాక్యము ద్వారా తన పిలుపును స్థిరపరచెను. వెంటనే హైదరాబాదులోని ఎ.సి.టి.సి. కాలేజీలో బి.డి. కోర్సు ముగించి, సేవ కొరకు నడిపించుమని ప్రార్థించగా, ప్రభువు వరంగల్ జిల్లాలోని కాజీపేట పట్టణములో ఒక చర్చికి నడిపించెను. ప్రభువు కృపను బట్టి గత 20సం||లు ఇక్కడ ఒక మంచి సంఘకాపరిగా పనిచేయుచున్నాను. వందల ఆత్మలను సంపాదించగలిగితిని. సంఘము, పరిచర్యను ప్రభువు చాలా గొప్పగా దీవించి అభివృద్ధి పరచెను దేవునికే మహిమ. ఇట్లు, జేకబ్ సుధాకర్.



చదువులో నన్ను తలగా ఉంచిన దేవుని కృప

ఎక్కువ సమయము ప్రభువు పనిలో గడిపినట్లు కనబడినను చదువులోను పరీక్షలలోను ప్రభువు మహా కృపను చూపి బైబిల్‌నందలి వాగ్దానములను నెరవేర్చాడు.

నీవు నీ దేవుడైన యెహోవా మాట శ్రద్ధగా విని ఆయన ఆజ్ఞలనునుసరించి నడిచిన యెడల (14వ) యెహోవా నిన్ను తలగా నియమించును కాని తోకగా నియమింపడు. నీవు పై వాడవుగా నుండువు కాని క్రింది వాడవుగానుండవు. (ద్వితీ. 28:1-14వ). క్లాసులో పరీక్ష వ్రాయు సమయములో విద్యార్థులు వెనుక బెంచీలలో కూర్చుండు అలవాటును కలిగియుండురు. వెనుక బెంచీలలో ఒకరి జవాబులు మరొకరు చూచి వ్రాయుటకు ప్రకృతున్న వారిని అడిగి తెలిసికొనుటకు అనుకూలముగానుండునని తలంచుదురు. ప్రభువు కృపను బట్టి ఆయన నన్ను మొదటి బెంచీలోనే కూర్చుండబెట్టువారు. చూచి వ్రాయుటకు ఇతరులతో మాటలాడుటకు వీలుండదు. అయిను మార్కులు ప్రకటించినప్పుడు ప్రభువు అనేక పర్యాయములు నన్ను మొదటి స్థానములోనుంచెవాడు (కొన్ని పర్యాయములు తప్ప) కొన్ని సంవత్సరాంతపు పరీక్షలు ఆదివారము మధ్యాహ్నము పరీక్ష వ్రాసినప్పుడు ప్రభువు అందరికంటే ఎక్కువ మార్కులు నాకిచ్చువారు. ఒకసారి ఆదివారము ఉదయము ఒక పరీక్ష వ్రాయవలసి వచ్చినది. వీలైతే త్వరగా పరీక్ష ముగించి మందిరములో రెండవ కూడికలోనైన పాల్గొన తలచితిని కాని వీలు కాలేదు. ఆ దినమే సాయంకాలము పల్లెలలో సువార్త ప్రకటించు కార్యక్రమములో పాల్గొంటిని. శని, ఆదివారములు మందిరపు కూడికలలో పాల్గొని ఆదివారము రాత్రి హాస్టల్ చేరుకొని ఉదయము పరీక్ష వ్రాసినప్పుడు, శనివారము మధ్యాహ్నము నుండి సోమవారము ఉదయము వరకు సమయమంతటిలో ఇతర విద్యార్థులు చదువుకొనియున్నను, వారందరి కంటే ఎక్కువ మార్కులు ప్రభువు నాకు ఇచ్చి తన సమృద్ధిమును కనుపరచిరి. నాకు, మరొక విద్యార్థికి పోటీ ఉన్నందున ఒక సారి నాకు మొదటి మార్కులు ఇమ్మని ప్రార్థించితిని. పరీక్ష సులభముగానున్నది. బాగా వ్రాస్తున్నాను. కాని నాకు పోటీ ఉండు విద్యార్థి ఎట్లా వ్రాస్తున్నాడో అని అనుకున్నాను. పరీక్ష తరువాత బయటకు వచ్చి జవాబులు ఇతరులతో పోల్చుకొని సరిగా చేశానని అనుకుంటుండగా వేరొక స్నేహితుడు వచ్చి ఈ రోజు మొదటి మార్కు నీదే నీకు పోటీగానున్న విద్యార్థి ముందే బయటకు వచ్చి నేను సరిగా వ్రాయలేకపోయానని నాతో చెప్పాడు అని అన్నాడు. నిజంగానే ఆలాగు జరిగి దేవుడు నాకు మొదటి స్థానమిచ్చాడు. కీర్తన 75:7లో “ఆయన ఒకరిని తగ్గించును ఆయనే ఒకరిని హెచ్చించునని వ్రాయబడినది.” దేవుడు ఆలాగు చేస్తాడా అనే ప్రశ్న బయలుదేరుతుంది. తప్పక ఆలాగే చేస్తానని దేవుడు ఋజువుపరచుకున్నాడు. మరొకసారి 1968లో నాల్గవ సంవత్సరపు లెక్కల పేపరులో నాకు వచ్చిన జవాబులు ఇతరులతో సరిపోవుటలేదు. నేనే తప్పు తానా? పాసవుతానా లేదా అని అనుమానము వచ్చినది. ప్రభువా సహాయము చేయుమని అడిగితిని. ప్రభువు నూటికి

96 మార్కులు ఇచ్చిరి. అవి నా మార్కులేనా అని నమ్మలేనట్లుగా ప్రభువు సహాయము చేసిరి. పరీక్షలు వ్రాయునప్పుడు వెనుక ముందున్న వారు అడుగుచుందురు వారితో మాటలాడువాడను కాను. ఆ విషయము నాముందు వెనకున్న వారికి తెలిసినను ఒకపర్యాయము నా వెనుక ఉన్న వ్యక్తి పదేపదే అడుగుచుండగా నేను పలుకలేదని కోపపడెను. బయటకు వచ్చిన తరువాత నేను మాటలాడలేదని ఎందుకు జవాబివ్వలేదని నా మీద కోపపడెను. నేను మాటలాడనని తెలిసిన స్నేహితులు ఆతను మాటలాడదని నీకు తెలుసును గదా అని నవ్వుతూ తననే వారింబిరి. ప్రభువు చేసిన కార్యములలో ఇలా కొన్నిటిని మాత్రమే వ్రాసితిని. మరిన్ని వివరములు మీరు తెలిసికొనగోరిన తెలుపుటకు సిద్ధముగానున్నాను. ఈరీతిగా ఐదు సంవత్సరముల ఇంజనీరింగ్ విద్యను 1969వ సంవత్సరములో పూర్తిచేసితిని. ప్రతి సంవత్సరము ప్రభువు హెచ్చయిన మార్కులనిచ్చుచుండ ముగింపులో BACHELOR OF ENGINEERING IN DISTINCTION అను డిగ్రీ వచ్చినది. మా యూనివర్సిటీలో ముగ్గురికి మాత్రమే DISTINCTION వచ్చినది. యూనివర్సిటీలోని మొదటి మూడు స్థానములలో ఒక స్థానమును ప్రభువు నాకు ఇచ్చుట ఎంత ఆశ్చర్యము. కాలేజీలో చేరునపుడు చివర నుంచి మూడవవాడను గాను ఒకనెల ఆలస్యముగాను చేరిన నాకు ముగింపు సమయానికి యూనివర్సిటీలో మొదటి మూడు స్థానములలో ఒక స్థానమిచ్చుట ప్రభువు యొక్క ఉచిత కృపయే. నా ఆత్మీయ స్నేహితులలో ఒకరు పరప్రసాదరెడ్డి ప్రభువు ద్వితీయ 28:14 వచనము నీవట్ల నెరవేర్చాడని చెప్పగా అదేమిటో అని బైబిల్లో చదివితిని. ముందుగా చెప్పినట్లు. “నీవు తలగాఉండువు గాని తోకగా ఉండవు. నీవు పైవాడవుగా నుండువు గాని క్రిందివాడవుగా నుండవు అని కాలేజీలో చేరునపుడు తోకగానుండిన నన్ను ముగింపునకు తలగాచేయుట (తలలో రెండు కళ్ళు ఒకనోరు మూడు ముఖ్య భాగములని తలంచిన) అనగా మొదటి మూడు స్థానములలో ఒకస్థానమిచ్చుట ఎంతో ఆశ్చర్యము మహిమ నాకు కాదు, కేవలము ప్రభువుకే.



ఉద్యోగ కాలములో శ్రీశైలము ప్రాజెక్టులో నుండగ దేవుని కృప (1969-1970)

1969వ సంవత్సరము జూలై చివరకు ఇంజనీరింగ్ విద్య ముగించి డిప్లొమాలో ప్రభువు పాస్ చేసినని వ్రాసితిని గదా. ఆ సంవత్సరము అనేక విద్యార్థుల సమ్మె వలన పరీక్షలు ఆలస్యముగా అనగా జూలై నెలలో ముగిసినవి. ఆగష్టు నెల 14వ తారీకునకు ప్రభువు ఒక ఉద్యోగములో చేరు కృపనిచ్చెను. అనగా పరీక్షలు ముగిసిన ఒక నెలలో ఫలితముల ప్రకటన, సర్టిఫికేట్లు తెప్పించుకొనుట, ఇంటర్వ్యూకు పిలువబడుట అందులో సెలెక్టు అయి శ్రీశైలము ప్రాజెక్టులో ఆగష్టు 14న ఉద్యోగములో ప్రవేశించుట జరిగెను. నేను ఇంజనీరింగ్ విద్య అభ్యసించునపుడు నాన్నగారు శ్రీశైలము ప్రాజెక్టులో పనిచేయుచుండిరి. ఆ దినములలో నాకు సెలవులున్నపుడు శ్రీశైలం ప్రాజెక్టుకు వచ్చి అక్కడ ఉన్న స్థానిక విశ్వాసుల సంఘ సహావాసములోనుంటిని. అప్పుడు ఆరుమాసములు శ్రీశైలములో ఉద్యోగము చేయుచుండగా స్థానిక సంఘ సహావాసములో క్రమముగానుంటిని. అన్ని కూడికలకు వెళ్ళుచుంటిని. ఆ దినములలో మందిర నిర్మాణ పనులు జరుగుచుండెను. కొన్ని రాత్రులు మందిర నిర్మాణముకై మట్టిని మోయుట మొదలు నాకు చేతనైన పనులు అన్నియు చేయుటకు ప్రభువు కృపనిచ్చిరి. వాక్య పారాయణ కూడికలలో కఠినమైన గ్రంథములు ధ్యానించుచుండగా నామట్టుకు నాకు నేర్చుకొనుటకు ఎంతో సహాయకరముగా నుండెను. శ్రీశైలములో జరుగు తిరుణాళ్ళలో సైతము చేరి వచ్చిన ప్రజలకు సువార్త ప్రకటించుట, పత్రికలు పంచుటలో ప్రభువు సహాయము చేసిరి.

అనంతపురములో ఉద్యోగములో నుండగ దేవుని కృప (1970-1976)

శ్రీశైలములో 1969 ఆగష్టు నుండి 1970 ఫిబ్రవరి వరకు చేసిన ఉద్యోగము తాత్కాలికమైనది. (Temporary) ఈ కాలములోనే స్థిరమైన ఉద్యోగము కొరకు అప్లికేషనులు పిలువబడెను. దాని ఇంటర్వ్యూకు వెళ్ళి 1970 ఫిబ్రవరి 14వ తారీకున స్థిరమైన ఉద్యోగ ప్రవేశము అనంతపురములో జరిగెను. ఇక్కడ ఒక సంగతి గమనించదగినది. 1964 సంవత్సరములో ఇంజనీరింగ్ మొదటి సంవత్సరము ఫెయిల్ అయి ఒక సంవత్సరము చదువు ఆగిపోయెను. నాతోటివారు అనగా 1963 లో చదువులో ప్రవేశించిన వారు ఐదు సంవత్సరముల విద్యను 1968 లోనే ముగించిరి. కాని విద్యుత్ శాఖలో సిద్ధమైన ఉద్యోగమునకు ఒక సంవత్సరము వరకు అనగా 1968 నుండి 1969 వరకు పిలువబడలేదు. నాతోటి విద్యార్థులు, 1968లో పాసయి చదువులు ముగించినను ఒక సంవత్సరము వరకు

ఉద్యోగమునకు పిలుపు రానందున వారితో నేను కలిసిన తరువాతనే ఉద్యోగమునకు 1969 చివరలో పిలుపు రాగా నేను నాతో పాటి ఇంజనీరింగ్ మొదటి సంవత్సరము చేరిన వారితో అందరము కలిసి ఒక్కసారి ఉద్యోగమునకు అప్లికేషనులు నిచ్చుట వారితో కలిసి నేను సెలక్టు అవుట ఉద్యోగములో 1970 ఫిబ్రవరిలో చేరుట జరిగినది. యోవేలు గ్రంథము 2:12-25లో దేవుని యొద్దకు తిరిగి వచ్చువారు (12వ) అయినను స్తుతించునట్లు పసర, గొంగళి, చీడ, మిడతలు తిని వేసిన సంవత్సరముల పంటను మీకు మరల నిత్తును అని ప్రభువు సెలవిచ్చాడు. నా జీవితములో ప్రభువుకు మనసివ్వక ముందు 1964వ సంవత్సరము వృధా అయినను ప్రభువు వైపునకు నేను 1964లో తిరిగిన కారణమున పురుగులు తినివేసిన సంవత్సరము అనగా వృధా అయిన 1964 సంవత్సరము ద్వారా ఏనష్టము నాకు కలుగకుండ నాతోపాటే కాలేజీలో చేరిన అందరితోపాటి ఉద్యోగ ప్రవేశము జరిగెను. యోవేలు 2:25 ప్రవచనము కృపగల దేవుడు నా పట్ల నెరవేర్చెను. 1970 నుండి 1976 ఏప్రిల్ వరకు అనంతపురములో ఉద్యోగములో నుంటిని. అనంతపురంలో నున్న స్థానిక సంఘ సహవాసములో ఆరాధన చేయుచు, మధ్యరోజులలో జరుగు బైబిల్ పారాయణ కూడికలు యువ్వనుల కూడికలలో తప్పక పాల్గొనువాడును. నాతో పనిచేయు సహ ఇంజనీయర్లు సాయంకాలము ఆఫీసు నుండి ఇంటికి వచ్చిన వారు ఆటలు ఆడుట మొదలగు కార్యక్రమములలో పాల్గొనువారు. నాకైతే దేవుడు వారము మధ్యలో జరుగు వాక్య పారాయణ కూడికలలో పాల్గొని ఆనందించుట నేర్చెను. కనుక ఎన్నడు క్లబ్లో చేరలేదు. రాత్రి పాఠశాలయందు యమ్.టెక్ చేయు సౌకర్యములు అప్పుడప్పుడే ఏర్పాటు చేయబడుచుండెను. దేవుడు నాకిచ్చిన సేవా పిలుపును బట్టి పై చదువులు అవసరము లేదని పైగా నేను రాత్రి పాఠశాలలో యమ్.టెక్ చదువు చేసిన యెడల వారము మధ్యలో జరుగు కూడికలలో పాల్గొనలేనని, రాత్రి పాఠశాలల యమ్.టెక్లో ప్రవేశము కోరలేదు.

ఆదివారము సాయంకాలము సైకిల్పై పల్లెలకు సువార్త అనుభవముగల సేవకులతో కలిసి వెళ్ళుట ఎంతో ఆనంద దాయకముగా నుండెడిది. ప్రభుత్వ సెలవు దినములలో సహోదరులతో కలిసి సైకిళ్ళపై అనేక పల్లెలకు ఉదయము నుండి సాయంత్రము వరకు సేవలో పాల్గొను వారము ఒక పర్యాయము అనంతపురము గడియార స్థంభమునకు సమీపమున సహోదరులతో కలిసికొని చేతి మైకు సహాయమున సువార్త ప్రకటించుచు పత్రికను పంచుచుంటిమి. ఒక పోలీసు అధికారి వచ్చి మమ్ములను చేతిమైకులను ఆపమని చెప్పెను. అలాగే ఆపి సహోదరులు నోటితోనే గట్టిగా అరచి సువార్త ప్రకటించుచుండిరి. నేనైతే అధికారి యొద్దకు వెళ్ళగా మీకు మైకు పర్మిషన్ ఉన్నదా అనిరి. ఇది చిన్న చేతిమైకు కదా అవసరమా అని అడిగితిని. వారి ఉత్తర్వు ప్రకారము చేతి మైకును ఆపి కేవలము నోటితోనే సువార్త ప్రకటించినందున వారు సంతసించిరి. మరుసటి రోజు మా కార్యాలయమునకు రండి మీకు

లైసెన్సును ఇచ్చెదనని సెలవిచ్చిరి. మేము సువార్త ప్రకటన ముగించి మందిరమునకు వెళ్ళి పెద్దవారైన జి.యస్.జోసఫ్ గారితో విషయము తెలిపితిమి. మరునాడు నేను జి.యస్.జోసఫ్ గారు ఆ పోలీసు అధికారి ఆఫీసుకు వెళ్ళి అనంతపురము తాలుకాలో ఉన్న అన్ని గ్రామములలో ఉదయము 5 గం|| నుండి రాత్రి 10 గం||ల వరకు సువార్త సేవలో చేతి మైకు వాడుటకు పర్మిషన్ ఇమ్మని అడిగితిమి. కొంత ఇబ్బందిపడిరి. కాని ఉదయము 5.30 నుండి సాయంత్రము 9 గం||ల వరకు తాలూకా అంతటిలో ప్రకటించుటకు మైకు వాడుటకు అనుమతినిచ్చిరి. ఏమి చేయుచున్నారని వారు ప్రశ్నంచగా నేను విద్యుత్ శాఖలో ఇంజనీయరుగానున్నాని చెప్పగా వారు ఆశ్చర్యపడిరి. ఉద్యోగస్తులు ఈలాగు చేయకూడదు కదా అనిరి. నేను వారితో ప్రభుత్వ ప్రవర్తన నియమావళిని చదివాను.అందులో 1). ప్రభుత్వ అధికారమును ఎక్కడను వినియోగించకూడదని. 2). ప్రభుత్వము మాకిచ్చిన ఉద్యోగమును బట్టి ప్రభుత్వమునకు అవమానము తెచ్చు పనులు చేయకూడదని వ్రాయబడినది. నేనైతే ఎక్కడను ప్రభుత్వ అధికారమును వినియోగించలేదని, ప్రభుత్వమునకు అవమానము తెచ్చు పనులు చేయలేదని తెలియపరచి వారి యొద్ద సెలవు వుచ్చుకొని మందిరమునకు వచ్చితిమి. ఒక సెలవు దినమున కొద్దిమంది సహోదరులతో కలిసి సువార్తకు ఉదయమే బయలుదేరితిమి సాయంకాలము వరకు సుమారు 40 కి.మీ అనేక పల్లెలలో సువార్త ప్రకటించితిమి. కొన్ని సైకిళ్ళు పంక్చర్ కాగా వాటిని ఆలాగే నడిపించుకొని వెళ్ళితిమి. సైకిళ్ళు పంక్చర్ అయిన కారణమున తిరుగు ప్రయాణము ఆలస్యమాయెను. స్థానిక సంఘ సహోదరులు ఆందోళన చెంది మాకొరకు ఎదురుగా రావలెనని తలంచుచుండిరి. కాని ప్రభువు ఏ తొందర లేక క్షేమముగా తెచ్చెను. సేవలో ఎంతో ఆనందము కలిగెను. అనంతపురము పట్టణములో శుక్రవారము సంత జరిగెడిది. చుట్టు గ్రామములలోను వారములో మరోక దినమున సంత జరిగెడిది. వీలుగా నున్నప్పుడు సహోదరులతో కలిసి వెళ్ళి కొన్ని పర్యాయములు రాత్రియంతయు సువార్త ప్రకటనలో పాల్గొనుట సంతోషదాయకముగా నుండెడిది.

నేను ఒంటరిగా నా గదిలో నివసించుచుండగ, సాయంకాల సమయములందు సహోదరులతో కలిసి ఇంజనీరింగ్ కళాశాల, ఆర్ట్ కళాశాల, యూనివర్సిటీ విద్యార్థుల హాస్టల్స్ కు ఐ.టి.ఐ.కి వెళ్ళి సువార్త ప్రకటించుట, వారిని సంఘమందలి కూడికలకు ముఖ్యముగా యువ్వనుల కూడికలకు ఆహ్వానించుటలో కాలము గడుపుచుంటిని. అలాగు వాక్యము వినిన కొందరు రక్షించబడి ఆత్మీయముగా ఎదిగి పలు స్థలములలో సేవలోనున్నారు. సంఘమందలి యువ్వనులకు లెక్కలుగాని సైన్సుకాని అవసరమైనప్పుడు నేర్పించుచూ వారి ఆత్మీయ జీవితములో సహాయము చేయువాడను. సాయంకాలము సహోదరులతో కలిసి కొన్ని పర్యాయములు రాత్రిజాములలో పట్టణము బైట పొలములోనికి వెళ్ళి ప్రార్థనలో గడుపుచుంటిమి. సైకిళ్ళపై ముసలమ్మ కట్ట

అని చెప్పబడు చెరువు కట్ట మీదకు వెళ్ళి ప్రార్థనలో గడుపు వారము. ఆత్మీయ జీవితములో ఎదుగుటకు అది ఎంతో సహాయపడినది. ఆ దినములలో గాస్పల్ అసెంబ్లీ ఒక కొట్టములో జరిగెడిది. పైన అక్కడక్కడ రంధ్రములుండెను. క్రింద నల్లరేగడిమన్న దానిపై చాపలు పరచుకొని ఆదివారము ఆరాధన జరిగెడిది. వర్షము పడినపుడు క్రింద నేల తడిచి బురదగానుండెడిది. ఇసుక సమీపముగా దొరకు స్థలమునకు వెళ్ళి బురదపై ఇసుక వేసి దానిపైన చాపలు పరచి, దానిపై పట్టలు వేయుట జరిగెడిది. ఈ పనులన్నిటిలో సహోదరులతో కలిసి నేనును పాల్గొనుటకు దేవుడు కృపనిచ్చాడు. కొన్ని సంఘములలో యవ్వనుల మధ్య వాక్య పరిచ్యలు అప్పుడప్పుడు నన్ను పిలుచుచుండిరి. కొన్ని పర్యాయములు ప్రత్యేక సభలలో వాక్య పరిచర్యకు ఆహ్వానించబడుచుంటిని. ఆసమయములో సభలకు వెళ్ళక ముందు కొన్ని వారములు స్థానిక సంఘములో వాక్య పరిచర్య చేయుటకు దైవజనులు 1972 నుండి అవకాశమిచ్చుచుండిరి. ఆ దినములలో అనంతపూరు పట్టణ మందలి అన్ని వీధి మూలలలో నిలువబడి చేతి మైకు చేత సువార్త ప్రకటించుటకు ప్రభువు సహాయము చేసిరి.

1975 అనంతపురంలో మందిరమునకు దేవుడు కోర్టు రోడ్డు నందు స్థలమివ్వగా మందిర నిర్మాణ పనులలో సహోదరులైన వారితో కలసికొని రాత్రి వగలు మట్టి మోయుటవంటి నిర్మాణ పనులు చేయుటకు ప్రభువు కృపనిచ్చిరి. ఉద్యోగములో 1976 ఏప్రిల్లో నంద్యాలకు బదిలీ చేయబడితిని.



వివాహ నడిపింపులో తోడుగా నున్న దేవుని కృప

బదవ సంవత్సరము, సంవత్సరాంతపు వరీక్షలు 1969 జూలై నెలలో ముగిసాయి. ఆ సంవత్సరమే ఆగష్టు నెల 14వ తారీఖున ఉద్యోగము వచ్చినది. అనగా చివరి వరీక్ష వ్రాసిన కొద్ది రోజులలోపే ఉద్యోగములో ప్రవేశించుట ఎంతో ఆశ్చర్యము. ఉద్యోగ జీవిత విషయాలు తరువాత అధ్యాయములలో చూతుము. కాని వివాహము విషయమై ఉద్యోగములో చేరిన 1969 నుండి 1976 వరకు ప్రభువు నొద్ద ఏడు సంవత్సరములు కనిపెట్టవలసి వచ్చెను.

నేను విద్యార్థిగానున్న కాలములోనే నా సహ విద్యార్థులలో కొందరికి వివాహము జరిగినది. నేనును చదువుకొను సమయముననే నా బంధువుల నుండి, ఆత్మీయుల నుండి అనేక సంబంధములు వివాహముకై ప్రస్తావించబడినవి. ఉద్యోగములో ప్రవేశించిన తరువాత, సహ ఉద్యోగులు తమ కుటుంబికులను, నా కంటే పై అధికారులు తమ పిల్లలను, తమ బంధువుల పిల్లలను వివాహముకై నాతో ప్రస్తావించుట జరిగినది. ఆది. 2:18 వచనములో ఆదామునకు సాటియైన సహాయమును చేయుదును అన్నందున నా వివాహ విషయములో ప్రభువు చిత్తమే ముఖ్యమని దేవుడు చేస్తే చాలా మంచిదిగా నుండునని దేవుడు నేర్పించాడు. మన కోరికలు, మన షరతులు కలిగి దేవునికి చెప్పుట, అడుగుట తప్పని గ్రహించితిని. అలాగైతే దేవుడు నీకు చక్కగా లేని వ్యక్తిని భార్యగా ఇస్తే ఎలాగు అను ప్రశ్న బయలు దేరినది. ఆది. 12:1లో అబ్రహాము శారాతో నీవు చక్కని దానివి అన్నాడు. ఆది 26:7లో శారా చక్కనిదని వ్రాయబడింది. ఆది 1:31లో దేవుడు చేసిన యావత్తు చాలా మంచిది అని ఉన్నది. అందుచేత నా మనసు బంధువుల ద్వారా సహో ఉద్యోగుల ద్వారా వచ్చిన ఆ సంబంధములలో దేని మీదకు మరల్చబడలేదు. ఆత్మీయ సహవాసుల నుండి కొన్ని సంబంధములు ప్రస్తావించబడినవి. దినములు గడుచుకొలది ప్రభువు సేవకై నేను ఉద్యోగము వదలవలసి వచ్చునను తలంపును దేవుడిచ్చాడు. ముందుగా ఇంటిలో నేను పెద్దవాడను, ఒక తమ్ముడు, ముగ్గురు చెల్లెండ్లు కలరు. పెద్దవారి పెండ్లి తదుపరి చిన్నవారికి పెండ్లి చేయుట సర్వ సాధారణము. దేవుడు నా జీవితములో చదువు ఉద్యోగము వెంట వెంటనే ఇచ్చిరి. కాని ఉద్యోగములో ప్రవేశించిన దాదాపు ఏడు సంవత్సరముల వరకు వివాహముకై కనిపెట్టవలసివచ్చెను. కనుక అమ్మ, నాన్నలతో, తమ్ముడి పెండ్లి, చెల్లెండ్ల పెళ్ళి ముగించమని చెప్పగా అలాగే చిన్న చెల్లెలు తప్ప మిగిలిన వారి పెండ్లిండ్లు ముగిసెను. వారి పెండ్లికి ఆహ్వాన పత్రికలు పంచునప్పుడు పెద్దదాని కంటే ముందుగా చిన్నదానినిచ్చుట దేశ మర్యాదకాదను ఆది 29:26 వచనములను కొద్దిమంది జ్ఞాపకము చేసిరి. వారందరి నుండి ఒత్తిడి ప్రారంభమయ్యెను. మరి కొద్ది మంది నేను అవివాహితుడుగా నిలిచిపోవుదునేమోనని తలంచిరి. మాది మధ్యతరగతికి చెందిన కుటుంబము.

కాని మధ్యతరగతి వారే కాక అన్ని తరగతులకు చెందిన వారి నుండి, ఆత్మీయులనుండి వివాహమునకై సంబంధముల ప్రస్తావన వచ్చేది. చెల్లెలు కూడా తనతో వైద్య విద్య చదువుకొను వారి సంబంధములు ప్రస్తావించుట జరిగినది. ప్రభువు నన్ను తన సేవకై పిలుచుచున్నందున నా జీవిత భాగస్వామి నాతో కలిసి సేవలో పాల్గొనుటకు ఇష్టపడవలెనని ఖచ్చితముగా చెప్పువాడను. ఈ మాట కొందరికి కష్టముగా నుండెడిది. సంకలో సంచి వేసుకొని తిరుగవలెనా అని కొందరు ప్రశ్నించిరి. దేవుని చిత్తమే ప్రాముఖ్యము కనుక దానికై కనిపెట్టుచున్నానని చెప్పితిని. ఈ రీతిగా 1969 ఆగష్టు నెలలో ఉద్యోగములో ప్రవేశించి ఆయా స్థలములలో ఉండవలసి వచ్చినను 1976 జూన్ నెల 10వ తారీఖు వరకు ఒంటరిగా ఉండవలసివచ్చెను. తరచుగా సమాజములో బండ్లు జరుగునప్పుడు హోటల్స్ అన్ని మూయబడి భోజనమునకై కష్టముగా నుండెడిది. 1975 సంవత్సరము వరకు ఏ కోరికలు, నా షరతులు కాని చెప్పక ప్రభువు దగ్గర కనిపెట్టుచుండగా హృదయములో ఆత్మలో ఒక తలంపునిచ్చాడు. అది నా స్వంత తలంపేమోనని ప్రభువు సన్నిధిలో మరి కనిపెట్టుచుండగా దేవుడు అది దేవుని తలంపేనని దృఢపరచ మొదలుపెట్టెను. నేనైతే నమ్మలేకపోతున్నాను. కారణము ఆమె నేనున్న సంఘములో ఉన్న వ్యక్తి. ఆమె పేరు కెజియా కుమారి. అనంతపూరు సంఘ సహోదరులు తహసీల్దారుగా పనిచేసిన అబ్రాహాము అన్నగారు, కమలమ్మ అక్క గారి కుమార్తె. సంఘములో నేనామెను చూచినందున అలాంటి తలంపు కలిగినదేమోనని ప్రభువు దగ్గర కనిపెట్టుచుండగా నా చిత్తమును ఎందుకు నమ్మలేకపోతున్నావని ప్రభువు నాతో చెప్ప మొదలు పెట్టెను. ఒక గ్రామములో ప్రత్యేక సభలకు 1975 ఏప్రిల్ నెలలో నన్ను వాక్య పరిచర్యకు ఆహ్వానించిరి. అంతకు ముందు కూడా నేను ఆ గ్రామమునకు 1973లో ప్రత్యేక సభలలో వాక్యపరిచర్య చేయుటకు వెళ్ళియింటిని. ఆ సభలలో పరిచర్యకై ప్రార్థించుచుండగా వివాహ విషయమైన నా చిత్తమును నమ్మలేకపోతున్నావు గదా, నా మాట నమ్మని వారు నా పనిలో వాడబడగలరా అని ప్రభువు గుర్తుచేసిరి. అలాంటప్పుడు సరే ప్రభువా మీ మాట నమ్ముదునని చెప్పువాడను. కొంతసేపటికి మరల అవసరముకము. దేవుని వాక్యమందలి (కొల. 3:20)లో పిల్లలారా అన్ని విషయములలో మీ తల్లితండ్రి మాట వినుడి అను వచనమును బట్టి తల్లితండ్రి సమ్మతి దేవుని చిత్తమునకు అవసరమని తండ్రికి ఈ విషయము ఉత్తరము ద్వారా తెలిపితిని. మా తండ్రిగారు ఇది దేవుని చిత్తమైతే నాకభ్యంతరము లేదు. అది దేవుని చిత్తమని దృఢపరచుకొనుట అవసరమని జవాబిచ్చిరి. నీవు వ్యక్తిగతముగా వచ్చి అమ్మకు ఈ విషయము తెలియపరచమని జవాబిచ్చిరి. ఇంతకు మునుపే కెజియాకు వివాహ నిశ్చయమైనదో నాకు తెలియదు. వారి కుటుంబ విషయములు కూడా నాకు తెలియవు. అందుచేత ఆమె యింటికి నేను వెళ్ళి ఆమె తల్లిగారైన కమలమ్మగారికి ఆమెకు దేవుడు

నా వివాహ విషయమై నాకిచ్చిన తలంపును తెలిపితిని. ఇది దేవుని చిత్తమా కాదా అని సంపూర్ణిగా ఎరుగుటకు ప్రభువు సన్నిధిలో కనిపెట్టుకొనుచున్నాను. మీరును ప్రార్థించమని చెప్పితిని. మా నాన్నగారు మరల ఈ విషయమై ఏమి తలంచుచున్నావని నాకు జాబు వ్రాయగా నేను ప్రార్థనలో గడుపుచున్నాను అని జవాబిచ్చితిని. నేను ఇంటికి వెళ్ళి మా అమ్మకు ఈ విషయము తెలుపుటకు ముందే నేను నాన్నగారికి వ్రాసిన పై జాబును బట్టి మా అమ్మగారికి ఈ విషయము తెలిసి ఆమె అభ్యంతరపడినది. అమ్మ అభ్యంతర పడుటను బట్టి మరలా నాలో ఒక ప్రశ్న వాక్య ప్రకారము తల్లి మాట వినాలి అమ్మ అభ్యంతరమును బట్టి మరోకసారి దేవుని చిత్తముకై ప్రార్థించుచుంటిని. మా నాన్నగారును ప్రభువు దగ్గర ప్రార్థించుచుండిరి. నేను తమ్ముడు, చెల్లెండ్రు బావలు అందరము ఒక నిర్ణయ సమయములో మా అమ్మ నాన్నలున్న ఊరిలో కలిసికొంటిమి. నా చిన్న చెల్లెలుకు ఇంకను వివాహము కాలేదు. ఆమె కూడ వచ్చినది. మా అమ్మ మా అందరిముందు నాకు ఏలాంటి అభ్యంతరము లేదు. చిన్న చెల్లెలు వివాహము తదుపరి నా వివాహము చేయుదుమని చెప్పిరి. తల్లి యొక్క సమ్మతి ద్వారా మరొకసారి దేవుడు తన చిత్తమని బయలుపరచెను. ఐనను ఒక సంవత్సరము దినములు ప్రభువు సన్నిధిలో కనిపెట్టి అన్ని రీతుల ఇది దేవుని చిత్తమని గుర్తించితిని. ఈ దినములలో తోటి విశ్వాసుల నుండి కొన్ని అభ్యంతరములు వచ్చెను. వీరు వేరువేరు కులములకు చెందిన వారు. కనుక శరీర తలంపులతో ఈ రీతిగా ముందుకు సాగుచున్నారేమోనను మాటలు వినబడగా ఎంతో ఆత్మతో నలిగిపోతిని. ఆ రీతిగా నలుగుట అవసరమేనని గుర్తించితిని. అలాగు నలిగిన సమయములో మరెక్కువగా ప్రభువును సమీపించుటకు ప్రభువు చిత్తమును దృఢపరచుటకు అది సహాయపడినది. చదువు ముగించి ఉద్యోగములో ప్రవేశించిన సుమారు ఏడు సంవత్సరములకు వివాహ నిర్ణయమైన విషయ వివరములు దేవుడు తెలిపిరి. వివాహ విషయములో A,B,C,D,E,F,G.... లు చెప్పుట కద్దు. A for affair. B for beauty. c for Caste. D for Dowry. E for Equal Education or Employment. F for Family status, G for Gold అని చెప్పుదురు. పైన చెప్పబడినవి ఏమియు మాలో లేవు. కేవలము ప్రభువు చిత్తమును బట్టియే వివాహ నిర్ణయము ప్రభువు జరిపించాడని అది. 1:31లో చెప్పబడినట్లు దేవుడు చేసిన యావత్తు చాలా మంచిగా నుండునని గుర్తించితిని. ఆది 2:18లో సాటియైన సహాయమును చేయుదునన్న దేవుడు నావలె రక్షించబడి, సేవా భారము కలిగిన వ్యక్తిని చాలామంచిగా నాకు భార్యగా సిద్ధపరచాడు. కెజియాను వివాహ నిర్ణయ విషయము దేవుడు ఆమెను నడిపించిన విషయము ప్రత్యేక ఆధ్యాయము వ్రాయబడినది. ఘనత ప్రభువుకే.



నా (కెజియా) స్వీయ చరిత్ర రక్షించబడుటలో తోడుగా నున్న దేవుని కృప

1954 సం॥ మే నెల 18వ తారీఖున నేను అబ్రాహాము, కమల అను వారికి మొదటిగా నేను తరువాత ఐదుగురు కుమారులు వరుసగా జన్మించారు. అమ్మా నాన్న ఉద్యోగస్థులైనను మాయింటిలో ఉదయ సాయంత్రములు కుటుంబములో బోధించేవారు. సందే స్కూలుకు మమ్మును పంపించేవారు. అనంతపూర్లో వుండే గాస్పల్ అసెంబ్లీ అనే బ్రదర్స్ అసెంబ్లీకి మమ్ములను తీసుకెళ్ళేవారు. రానురానుపెరిగి పెద్దవుచుండగా దేవుని ప్రేమను గూర్చిన సువార్త నాకు అర్థమవుచుండగా నేను దేవునికి వ్యతిరేకముగా చేసే పాపాలు నాకు అర్థమగుచుండేవి. పాపాన్ని ప్రభువు నొద్ద ఒప్పుకొని పాప క్షమాపణ పొందాలి. తద్వారా పరలోకానికి వెళ్ళగలను అనే విషయము అర్థమయ్యేది. అలా సువార్తను వినునప్పుడల్లా ఎప్పటికప్పుడు నాపాపాల్ని ఒప్పుకుని రక్షించబడాలని తలంచేదాన్ని. కానీ ఆ పాపాలు నా జీవితంలో మరలా మరలా చేస్తూ వుండేదాన్ని. ముఖ్యముగా 6 నెలలకొక్కసారి నేను చూచే సినిమా 3 సం॥లయినా నాకు జ్ఞాపకముండేది. బైబిల్ చదువుచున్నప్పుడు కూడ నేను చూచిన సినిమాలు గుర్తుకొచ్చేవి. నన్ను విడవకుండా వెంటబడిస్తూ వున్న కోపము కూడ నన్ను వేదిస్తూ వుండేది. ఎప్పుడైనా నాకు కోపము వస్తే పళ్ళు కొరికేదాన్ని. నరకములో పురుగు చావడు, అగ్ని ఆరడు, అక్కడ ఏప్పును పండ్లు కొరుకుటయు వుండును అని వాక్యము వ్రాయబడియుండగా నేను భూమి మీదే పండ్లు కొరికేదానిగా వున్నానంటే, ప్రభువు నన్ను రక్షించకుండా వాక్యము వినినప్పుడెల్లా నా తప్పులు ఒప్పుకొని ప్రభువు దగ్గర తీర్మానము నామట్టుకు నేను చేసుకొనేదాన్ని కానీ నూతన జీవితం గానీ, పాపాల మీద విజయం కాని నాకు వుండేవికావు. రక్షించబడక మునుపే ఎక్కువ సమయం బైబిలు ధ్యానించేదాన్ని. బైబిల్ చదవడమంటే నాకు చాలా ఇష్టం. నా తండ్రిగారు నా బైబిల్ ధ్యానం చూచి కెజియాకు బైబిల్ చదివి చదివి పిచ్చి పడుతుండేమో అనేవారు. ఇంటిలో బయట నన్ను చూచిన వారందరూ కెజియా కామ్ గర్ల్ అనుకొనేవారు. ప్రతిచిన్న విషయానికి కూడ ప్రార్థించే అలవాటు వుండేది కానీ నా వాక్యధ్యానము, ప్రార్థన నన్ను రక్షించలేదు. నేను నా తల్లిదండ్రులకు ఒకే ఒక కుమార్తెను, నాకు ఇంట్లో ఏ సమస్యలు లేవు. “నా పాపాలు మానుకోలేక పోతున్నానే అనేదే నా సమస్య” మనసులో నెమ్మది వుండేది కాదు. నా భక్తి అంతా మేఘములాంటి భక్తియే. మేఘం కొంతసేపు కనబడి ఆ తరువాత కనబడకుండా దాటిపోయినట్లే ప్రార్థన వున్న భక్తి జీవితం, మనశ్శాంతి సాయంత్రానికి వుండేవి కావు. పైకి భక్తిపరులైగా కనబడేదాన్ని. కానీ లోపల కోపాన్ని జయించలేక, అవకాశం దొరికితే సినిమా చూడాలనే కోరికను జయించలేక, అయ్యో! నేనింకా పాప జీవితంలోనే వుంటున్నానే, నేను ఈ సమయంలో చనిపోతే నరకాని కెళ్తానే, అని మనశ్శాంతిలేక నాలోనేనే

వ్యసనపడేదాన్ని, ఎక్కడ స్పెషల్ మీటింగ్ జరిగినా అక్కడికి వెళ్ళి వాక్యము వింటూ వుండేదాన్ని. వాక్యం వినినప్పుడు వాక్యంచదివినప్పుడు, ప్రార్థించినప్పుడు, సంతోషంగా వుండేదాన్ని. ఈ కోపము, సినిమా అలవాట్లను నేను మానుకోలేకపోవడం ద్వారా చాలా వ్యసన పడేదాన్ని. ఇలా నా 15 ఏళ్ళ జీవితం అస్తవ్యస్తంగా సాగిపోయింది.

ఇలా నా జీవితం భక్తి, పాపాల మధ్య కొట్టుమిట్టాడుచుండగా సంఘంలో స్పెషల్ కూడికలు ఏర్పాటు చేయడం జరిగింది. ఆ రోజు నేను మందిరానికి వెళ్ళి గుమ్మం దాటి లోపలి కెళ్ళతూ వుండగా ఈ రోజు నీలో ఒక నూతన కార్యము జరుగుతుంది. అనే మాట నాలో నాకు వినపడింది. నాలోజరిగే నూతన కార్యమేమిటో అనుకుంటున్నాను. నేను మందిరంలోకి వెళ్ళి కూర్చున్నాను. ఆ రోజు సాలమాన్ గోఖావిగారు ఇదే రక్షణ దినము ఇది మిక్కిలి అనుకూల సమయము అనే వచనము మీద మాటలాడుచుండగా ఇది నాకు తెలిసిన వాక్యమే కదా అనుకున్నాను. కానీ మనము నివసించేది, మాట్లాడుతూ ఉన్నది అణుయుగములో ఒక్క ఆటమ్ బాంబు వేస్తే జపాను దేశపు హిరోషిమా, నాగసాకి అనే రెండు పట్టణాలు నాశనమయ్యాయి. అలాంటి నాశనమే నీ వూరికి వస్తే నీవు ఈ రాత్రి మరణిస్తే, నీ ఆత్మ ఎక్కడికి కెళ్తుంది? అని ఆ సేవకుడు ప్రశ్న వేశారు. ఆ ప్రశ్నకు నాలో జవాబు లేదు. నా జీవితంలో ఇంకా పాపాలకు నేను ఈ క్షణం చనిపోతే ఎలా పరలోకానికి వెళ్ళగలను? వెళ్ళలేను కదా అనుకున్నాను. ఇంత లోపల దేవుని ఆత్మ నాలో కార్యము చేస్తూ “నీవు ఈ సమయంలో రక్షణ తీర్మానం చేయుటకు నీ పాపాలను ఒప్పుకొనుటకు ముందుకు ఎందుకు వెళ్ళకూడదు? అని పరిశుద్ధాత్ముడు నాతో నా పాపాలను తీర్చును గూర్చి, నీతిని గూర్చి ఒప్పించుచుండగా ఇంతలో నా మనసు నాతో “ఇంత భక్తిగా జీవిస్తున్న నేను ఇప్పుడు రక్షణ తీర్మానం చేయుటకు ముందుకెళ్ళే కెజియా ఇంకా రక్షించబడలేదా? అని అందరూ అనుకుంటారని అందరి యెదుట ముందుకెళ్ళడానికి సిగ్గునిపించింది. వెంటనే పరిశుద్ధాత్మ “సినిమా కెళ్ళడానికి సిగ్గుపడలేదు కోపపడ్డానికి సిగ్గుపడలేదు, పాపాలు చేయడానికి సిగ్గుపడలేదు, రక్షణ తీర్మాణం చేసికొనుటకు సిగ్గుపడితే, నేను నా దూతలతో కూడ ఈ లోకానికి వచ్చినపుడు నిన్ను గూర్చి సిగ్గుపడతానన్న విషయాన్ని ప్రభువు గుర్తు చేసినపుడు, నాకు భయమనిపించినా, సిగ్గు అనిపించినా రక్షించబడడానికి యిష్టపడినవారు తమ హస్తము ఎత్తి చూపమని సేవకుడు చెప్పినపుడు మొట్టమొదట నా హస్తము ఎత్తిచూపించాను. ఆరోజు నాతరువాత కొందరు తమ హస్తాలు సేవకునికి ఎత్తి చూపించారు. అప్పుడు నాలాగే వీరు కూడ భయపడి వుంటారు. ఎవరైనా ముందు తమ హస్తమెత్తి చూపిస్తే మేము కూడ మా హస్తము ఎత్తి చూపిస్తాము అని అనుకొని వుంటారు. ఆ రోజు కన్నీటితో దేవుడిచ్చిన పశ్చాత్తాపముతో నేను పాపిని అని ప్రభువు దగ్గర అతి చిన్న ప్రార్థన ఒప్పుకోలు ఒప్పుకున్నాను. అప్పుడే నా హృదయంలో వున్న పాప పోరాటము, పాప భారముపోయి తేలిక అయిపోయింది. అప్పటి నుండి నాలో నిజమైన మార్పును, జయజీవితాన్ని

ప్రభువు నాకిచ్చారు. అంతకుముందు ఎన్నో సార్లు నన్ను నేనే మార్చుకొన ప్రయత్నముచేసినట్లు నా జీవితమునే గుడ్డకు నేనే మాసిక వేసికొనడానికి ప్రయత్నించినట్లు నాకర్థమయ్యింది. అయితే ఇప్పుడు నేను కాదు దేవుడే తన రక్షణ కార్యమును నాలో జరిగించాడని, 9.11.69 నా రక్షణ దినమని, ఆ రాత్రి సమయమే నారక్షణకు మిక్కిలి అనుకూల సమయమని నేను ఖచ్చితంగా తెలుసుకున్నాను. అప్పుడు నా వయస్సు 15 సం॥ 10వ క్లాస్ చదువు చదవేదాన్ని. ఆ తరువాత 19.12.70 తారీఖున స్థానిక సంఘములో వాక్యానుసారమైన బాప్తిస్మమును నా పదహారవ యేట అనంతపురం, చెరువులో తీసికొన్నాను. నాటినుండి ఆరాధనలో పాల్గొనడానికి ప్రభువు నాకు కృప అనుగ్రహించారు.

రక్షించబడిన తరువాత నాలో ప్రభువు మీద నిజమైన కృతజ్ఞత ఏర్పడింది. “ప్రభువా నీ ప్రాణము పెట్టినంతగా నన్నెందుకు ప్రేమించావు? అలా ప్రేమించాలని నీకెందుకు అనిపించింది ప్రభువా అని ప్రభువును అడిగేదాన్ని. నిజమే పాపియైన నన్ను తండ్రియైన దేవుడు ఎత్తు, వెడల్పు, పొడవు, లోతులు కొలువలేని ప్రేమతో ప్రేమించాడు. అంతము వరకు చూపే ప్రేమను చూపించాడు. నాకొరకై తన ఫ్రీయకుమారుని ఈ లోకంలో పుట్టించాడు. కుమారుడైన యేసుక్రీస్తు తండ్రికి విధేయుడై అనగా నా పాపములకై సిలువ మరణము పొందునంతగా విధేయుడై అన్యాయపు తీర్పుకు ఒప్పుకొని మానవ శరీరధారిగా దాసుడుగా, రిక్తుడుగా, నేరస్తుడుగా, శాపగ్రస్తుడుగా నా కొరకు తన్ను తాను తగ్గించుకొని, తాను ఏ సిలువ మీద చావనెయున్నాడో ఆ సిలువ ప్రానును తానే మోసికొంటూ, వీధులలో అవమానమును అనుభవిస్తూ, నా కొరకు చనిపోవుటకు ఒప్పుకున్నాడు నా ప్రభువు. మేకులతో సిలువ ప్రానుమీద వ్రేలాడుటకు ఒప్పుకున్నాడు. ఆ మేకులు గ్రుచ్చబడినప్పుడు ఎంత నొప్పి బాధ ఆయన అనుభవించాడో అది వివరించలేనిది. ఊహకందనిది. అందమైన తనముఖాన్ని ప్రభువు నా కొరకు కురూపిగా మార్చుకున్నాడు. చెకుముకి రాతిగా ఆయన ముఖం మారిపోయింది. దేహమంతా గాయాలతో నలగొట్టబడడానికి ఆ ప్రభువు ఒప్పుకున్నాడు. ఆయనలోని ఎముకలన్ని ఆ దెబ్బలకు స్థానం తప్పాయి అంటే ఎంతగా లెక్కకు మించి కొట్టబడ్డాడో ఆ ప్రభువు నా కొరకై పురుగుగా మార్చబడ్డాడు. బలసంపన్నుడైన ప్రభువు తన బలాన్ని చిల్ల పెంకుగా నా కొరకు అయిపోవుటకు ఒప్పుకున్నాడు. నీళ్ళవలె తన పరిశుద్ధ రక్తాన్ని కలువరి గిరిమీద పారబోయుటకు ఒప్పుకున్నాడు. ఇంత ప్రేమయూ, ఇంత కరుణయూ, ఇంత జాలియూ, ఇంత ఓర్పూ, ఆ ప్రభువుకు నామీద, ఇన్ని బాధలు నాకొరకై అనుభవించినది చాలక, నాకొరకు ప్రాణమర్పించి సమాధి చేయబడి తిరిగి లేచాడు. నా కొరకు ఆయన అనుభవించిన వేదనను బట్టి ఆయనకు తృప్తి కలిగిందట. తన రక్తముతో నా పాపములన్నిటిని కడిగి నన్ను క్షమించి తన రాజ్యములో నన్ను చేర్చుటకు, తిరిగి రావెయున్న ఆయన ప్రేమను తలంచినప్పుడు ప్రభువా, నన్నెందుకు ఇంతగా ప్రేమించావు? ఇంతగా ప్రేమించాలని

నీకెందుకు అనిపించింది అని కృతజ్ఞతతో నా హృదయము నింపబడింది.

ఈ పుస్తకాన్ని చదువుచున్న దేవుని బిడ్డలారా, పాపియైన నన్ను ప్రేమించిన ప్రభువు మిమ్ములను కూడా ప్రేమిస్తున్నాడు. కాని మానవుల కతీతంగా ప్రభువు మాత్రం మనమింకనూ పాపులమైయుండగా ఆయనను సిలువ వేసి చంపినా శత్రువులమై యుండగా కూడ ఆయన మనలను ప్రేమించి తండ్రి, వీరేమి చేయుచున్నారో, వీరెరుగరు గనుక వీరిని క్షమించమని మన కొరకు వేడుకున్న ప్రేమ నీవు చేసిన ప్రతి పాపాన్ని తన రక్తమందు కడిగి నిన్ను ఈపాప లోకము నుండి విడిపించి మోక్ష రాజ్యములో చేర్చే ప్రేమను చూసి ఆ ప్రభువును నీ హృదయంలోనికి ఆహ్వానించు, నీవు దీవింపబడుతావు. పరలోకరాజ్యంలో ప్రభువు చెంత చేర్చబడతావు.

సేవా భారముతో నింపుటలో దేవుని కృప

ఇంతకు మునుపు వ్రాసినట్లు నేను దేవుని ప్రేమను బట్టి నేనాయన కొరకు ఏమి చేయాలని రెండు సంవత్సరాలుగా ఇంటర్ రెండవ సం॥ వరకు ప్రార్థిస్తూ వచ్చాను. కుటుంబ ప్రార్థనలో పిల్లలమైన మాకు అమ్మ చెప్పిన మాటలు నాకింకా గుర్తున్నాయి. అందులో క్రింద మూడు ప్రాముఖ్యమైన విషయాలు అమ్మ చెప్పినవి వ్రాస్తున్నాను.

- (1). మిమ్ములను ప్రభువు ఎందు కొరకు రక్షించాడో ఆ సంగతిని ప్రభువును ప్రార్థనలో అడిగి తెలుసుకోండి.
- (2). మీరు ఉద్యోగం చేస్తూ దేవుని సేవ చేయాలా? లేక సంపూర్ణ సమయం సేవ చేయాలా? తెలుసుకోండి.
- (3). ఎవరైనా చెడ్డవారైవుండి, మీరు మంచి, చేయాలని చెబితే ఆ మంచినే చేయండి, కానీ వారు చేసే చెడుగును చేయకండి.

మా తల్లి తండ్రి ఉద్యోగాలు చేస్తూ, అనేకమంది, మా బంధువుల బాధ్యతలు కూడా నిర్వర్తిస్తూ పెద్ద సంసారాన్ని నడిపిస్తూ కూడ అనేక విషయాలు బైబిలునుండి తమ అనుభవ సాక్ష్యాలునుండి మాకు బోధించేవారు. మా తల్లియైతే ప్రభువా? నా పిల్లలందరూ నీ సేవకులుగా అయ్యేటట్లు చేయమని చాలాసార్లు ప్రార్థించడం మేము వింటూ వుండేవాళ్ళం అలాగున దేవుని చిత్తమును బట్టి, అమ్మ ఇచ్చిన స్ఫూర్తిని బట్టి దేవుని సేవ చేయు కృపను పొందుకొనుటకు ప్రభువు సహాయం చేశారు.

ఈలాగున ప్రభువు కొరకు నేను ఏమి చేయాలి? అని రెండు సంవత్సరాలుగా ప్రార్థిస్తున్న రోజుల్లో ఒక రోజు నేను హైదరాబాదులో సిటీబస్లో వెళ్ళుచూ బైబిల్ చదువుచూ వుండగా నాపట్ల దేవుని చిత్తం ఏంటో నాకర్థమయ్యింది.

ఆరోజు నేను చదివిన వాక్య భాగము సామె. 24:11. చావునకై పట్టబడిన వారిని

తప్పించుము. నాశనమందు పడుటకు జోగుచున్న వారిని రక్షించవా? ఎన్నో సార్లు సామెతల గ్రంథమును చదివాను కాని ఈ వచనాన్ని చదివినట్లు నాకు జ్ఞాపకం లేదు. ఏ భక్తుడైనా ఈ వచనం మీద ప్రసంగించినట్లు కూడ నేను వినలేదు. ఈ వచనం మీద ఎవరైన పాటకట్టినట్లు కూడ నేను వినలేదు. ఇది నాకు క్రొత్త మాటగా అనిపించింది. ఆ వచనంలో చావునకై పట్టబడిన వారు అంటే ఎవరు? చావు అంటే మరణమే కదా, పాపము వలన వచ్చు మరణమంటే రెండవ మరణమనే సరకం అంటే సరకమునకై పట్టబడినవారిని తప్పించాలట మరియు, నాశనము నందు అనగా సరకం కంటే పెద్ద నాశనమేముంది అనగా సరకమనే నాశన మందు పడుటకు జోగుతూ, తూలుతూ వున్న వారిని రక్షించాలట, తప్పించవా? రక్షించవా? అని ప్రభువు ఆ వచనం ద్వారా ప్రభువు నన్ను ఉద్దేశించి మాట్లాడుతున్నారని, నా రెండేళ్ళు ప్రార్థనకు అదే జవాబని తెలుసుకున్నాను. కానీ, ఒక యవసస్థురాలిగా నేను ఎలా ఆయన సేవ చేయాలో నాకర్థమయ్యేది కాదు. నావయసు అప్పుడు 17 సంవత్సరములు.

అప్పటి నుండి నా అనుదిన బైబిలు ధ్యానములో ప్రభువు ముఖ్యముగా యెషయా గ్రంథము నుండి మరి ఎక్కువగా ప్రభువు తన సువార్త సేవ కొరకు ఆత్మల రక్షణార్థమై వాడుకుంటారని, నాకు చాలా వాక్య వచనాల ద్వారా తెలుపుతూ నన్ను బలపరస్తూ వచ్చారు. నేను స్వతహాగా చాలా పిరికిదాన్ని. అందరిముందు మాట్లాడానికి చాలా భయపడేదాన్ని. నేనెలా సువార్తపని చేయాలి? ఇది నాచేత అయ్యేపనేనా? అనుకునేదాన్ని అలాంటి సమయంలో యెషయా 41:10 ద్వారా భయపడకుము, నేను నిన్ను బలపరతును. నీకు సహాయము చేయువాడనునేనే. 15వ|| కక్కలు పెట్టబడి పడును గల ఆత్మదైన క్రొత్త నరుపిడి మ్రాసుగా నిన్నునియమించి యున్నాను. నీవు వారిని చెరసాల నుండి వెలువలికి తెచ్చుటకును, చీకటిలో నివసించువారిని బందీ గృహములోనుండి వెలువలికి తెచ్చుటకును యెహోవానగు నేనే నీ విషయములలో నిన్ను పిలిచి నీ చేయి పట్టుకొని వున్నాను. యెష44:21 యాకోబూ, ఇశ్రాయేలూ, నీవు నా స్నేహితుడవు నేను నిన్ను నిర్మించితిని. ఇశ్రాయేలూ నీవు నాకు సేవకుడవైయున్నావు. యెష 49:1లో నేను గర్భమున పుట్టగానే యెహోవా నన్ను పిలిచెను. నీ నోరు వాడిగల ఖడ్గముగా చేసియున్నాడు. తన చేతి నీడలో నన్ను దాచియున్నాడు. నన్ను మెరుగు పెట్టిన అంబుగా చేసి తన అంబుల పొదిలో మూసిపెట్టియున్నాడు. ఇశ్రాయేలూ, నీవు నా సేవకుడవు. నీలో నన్ను మహిమ పరచుకొనెదను. అని ఆయన నాతో చెప్పెను. (యెషయా 39:18)లో సీయోను సువార్త ప్రకటించుచున్నదానా! బలముగా ప్రకటించుము. భయపడక ప్రకటించుము. ఇంకనూ అనేక వాక్యముల ద్వారా ప్రతిదినము ఆయన నన్ను సేవా జీవితానికి సిద్ధపరుస్తూ వచ్చారు. “ప్రభువా నేనేమని ప్రకటించాలి” అని ప్రార్థిస్తూ వుండగా (యెషయా 40:6) అలకించుడి ప్రకటించుమని ఒకడు ఆజ్ఞ యిచ్చుచున్నాడు. - నేనేమి ప్రకటించునని మరి యొకడు అడుగుచున్నాడు. సర్వశరీరులు

గడ్డియైయున్నారు. అను వాక్యము ద్వారా దేవుడు జవాబు యిచ్చారు.

ఒకసారి నేను నాతల్లిగారు మాకు తెలిసిన ఒక సేవకుని యింటికి వెళ్ళడం జరిగింది. మాటల మధ్యలో మాకున్న ఒకే ఒక కుమార్తెను దేవుని సేవకు యివ్వాలనుకుంటున్నాము అని మా అమ్మగారు ఆ సేవకునితో చెప్పారు. అమ్మ నోటి నుండి ఆ మాటరాగానే నేను ప్రభువు నాకు సేవా విషయములో ఇచ్చిన నడిపింపును అమ్మ ముందే ఆ సేవకునితో చెప్పారు. అప్పుడు ఆ సేవకుడు “సాధారణముగా పిల్లలు దేవుని సేవ చేస్తామంటే, తల్లిదండ్రులు ఒప్పుకోరు. లేక తల్లిదండ్రులు పిల్లల్ని దేవుని సేవచేయమంటే, పిల్లలు ఒప్పుకోరు. ఇప్పుడు మీ విషయములో తల్లిదండ్రులకు కుమార్తెకు ఒకే నడిపింపు దేవుడు ఇచ్చారు. మంచిది. ముందుకు సాగమని ఆ సేవకుడు ప్రార్థించి నన్ను పంపించారు. నేను అనంతవారు సత్యసాయి కాలేజీలో ఇంటర్మీడియేట్ నుండి. బి.యస్.సి.వరకు 5 సం||లు చదువుకున్నాను. 5 సం|| ఆ హిందూ కాలేజీలో నన్ను చదివించుటలో ప్రభువుకు నా మీద వున్న ఉద్దేశం తెలుపమని ప్రార్థించేదాన్ని. ఆ సంవత్సరము ప్రభువు నీవు 5 సం||లు ఈ కాలేజీలో నీ ఫ్రెండ్స్ తో చదువుకున్నావు. నీవు నన్ను నమ్ముకున్నావు కనుక పరలోకములో చేరుతావు. నీ ఫ్రెండ్స్ సరకములో ఉంటారు. అప్పుడు నీ ఫ్రెండ్స్ పరలోకములో ఉండబోతున్న నిన్ను చూచి కెజియా! నీవు నమ్ముకున్న యేసు ప్రభువును గురించి మాతో చెప్పియుండినట్లయితే మేము ఈ స్థలములోకి వచ్చేవారము కాదు కదా! అన్నట్లయితే నీవు ఏమి చేస్తావు? అని ప్రభువు నన్ను ప్రశ్నించారు. బీఎస్సీ చివరి సంవత్సరము అంతా ఈ ప్రశ్నయే చాలాసార్లు నా హృదయానికి జ్ఞాపకము వచ్చేది. నాతోటి కాలేజీ విద్యార్థులకు ఎలా సువార్త చెప్పాలో అర్థమయ్యేది కాదు. అన్నింటి కంటే ముందుగా నా పిరికితనమే నాకు గొప్ప ఆటంకముగా ఉండేది. అది హైందవ కాలేజీ విద్యార్థులు, మా లెక్చరర్స్ అందరూ పుట్టపర్తి సాయిబాబా గారి భక్తులే. వీరిందరికీ సువార్త చెప్పటము నాలాంటి పిరికి దానికి సాధ్యమా? ఇది చిన్న కార్యము కాదు. అప్పటికి నేను ఎక్కడ కూడా సువార్త చెప్పలేదు. సాక్ష్యము కూడ చెప్పలేదు. నాకు స్టేజీ ఫియర్ ఎక్కువ కాలేజీలో వ్యాసరచన పోటీలో పాల్గొన్నాను. కానీ వక్రత్వ పోటీలో పాల్గొనలేదు. ఇప్పుడు మొట్టమొదటి సారిగా అంతమంది స్టూడెంట్స్ కు , మేడమ్స్ కు అందులో హైందవులకు ఎలా సువార్త చెప్పాలి? అని ఎప్పుడు భయపడుతూ ఉండేదాన్ని. మా కాలేజీలో ప్రతి గురువారం ఫస్ట్ అవర్ లో ఇండియన్ కల్చరల్ క్లాసు జరిగేది. ఆ అవర్ లో మేడమ్స్ “భారతం” లోనుండికాని “భాగవతం”లోనుండి కాని చిన్న సందేశము చెప్పి ఆ తరువాత భజనలో స్టూడెంట్స్ ను నడిపించేవారు. ఇదంతా ఒక గంట పాటు జరిగేది. ఆ తరువాత మేము స్టూడెంట్స్ మా క్లాసులకు వెళ్ళేవారము. క్రైస్తవ విద్యార్థులము మాత్రము ‘భజన’, పాటలుపాడేవాళ్ళము కాదు. నేను ఈ 5 సం||లు కాలేజీలో భజన క్లాసులో వెనుకగా కూర్చోనేదాన్ని. ఈ భజన క్లాసులో నీవు ఎందుకు సువార్త చెప్పకూడదు అని ప్రభువు నాతో మాట్లాడేవారు. ఈ ఒక సం|| మాత్రమే ఆ కాలేజీలో నేను ఉంటాను.

తరువాత సంవత్సరములో విద్యార్థినులందరము కాలేజీ విడిచి వెళ్ళిపోతాం. నా ఫ్రెండ్స్ ను నేను భవిష్యత్తులో మరెన్నడు కలుసుకొలేను. కనుక వారికి సువార్తను ప్రకటించవలసిన భారము ప్రభువు నాలో పెట్టాడు.

చివరకు అదే సంవత్సరములో అనగా 1974 సంవత్సరము గుడ్ ఫ్రైడే రోజును ఆధారము చేసికొని మా కాలేజీ ప్రిన్సిపాల్ ను పర్మిషన్ తీసుకొని గుడ్ ఫ్రైడే రోజు ముందు గురువారము ఇండియన్ కల్చరల్ క్లాసులో సువార్త చెప్పాలని తీర్మానించుకోడానికి ప్రభువు సహాయం చేశారు. మేడమ్ సులభముగానే ఆ విషయానికి ఒప్పుకొనిరి. బుధవారము రోజు కాలేజీ నుంచి ఇంటికెళ్ళాను. “రేపు ఏమి చెప్పాలి?” అని ప్రభువును ప్రార్థిస్తూ ఉన్నాను. ఏలా మొదలు పెట్టాలో ఏలా కొనసాగించాలో, ఏలా ముగించాలో తెలియదు. ప్రభువును అడుగుతున్నాను. మత్తయి సువార్తలో కొండమీద ప్రసంగములోని 5.6.7 అధ్యాయాలు మాత్రం చదువుకున్నాను. రాత్రి నిద్రలో కలలో నేను కాలేజీలో సువార్త చెప్పుచుండగా ఎవరు వినటంలేదట అందరు అల్లరి చేస్తున్నట్లు కల వచ్చింది. ఇది సైతాను నన్ను నిరాశపరచుటకు వచ్చిన కల అని అనుకొన్నాను. కాలేజీలో ఆ రోజు నేను సువార్త చెప్పుచున్నట్లు నేను ఎవరికి చెప్పలేదు. నేను ఆరాధించే సంఘములో ఎవరికైనా చెప్పి నా కొరకై ప్రార్థించమని కూడా నేను చెప్పలేదు. ప్రభువు, నేను మాత్రమే ఈ విషయాన్ని గురించి మాట్లాడుకుంటున్నాం. గురువారము ఉదయాన్నే లేచి ప్రార్థించుకొని కాలేజీకెళ్ళాను. ఆరోజు భజన క్లాసులో ముందు వెళ్ళి కూర్చున్నాను. ఆ రోజు లైబ్రరీ హాలులో స్టూడెంట్స్, మేడమ్, ప్రిన్సిపాల్ అందరు భజన కొరకు కూర్చున్నారు. ప్రిన్సిపాల్ మేడమ్ లేచి ఈ రోజు III బి.యస్సీ.లోని కెజియా అనే అమ్మాయి గుడ్ ఫ్రైడే గురించి చెబుతుంది. మనకంటే క్రిస్టియన్స్ మేలు వారు వారి దేవుని గురించి అందరికీ చెబుతారు. మనమే చెప్పము. ఈసారి నుంచి ఇండియన్ కల్చరల్ క్లాసులో మేడమ్ మేము మెసేజ్ చెప్పము స్టూడెంట్స్ అయిన మీరే సందేశము ఇవ్వాలి అలా చెప్పని స్టూడెంట్స్ కు ఆ రోజు అబ్సెంట్ మార్కు వేస్తాము అని స్టూడెంట్స్ కు నన్ను పరిచయము చేసి ఆమె కూర్చున్నారు. ఇక నేను లేచి సువార్త చెప్పటానికి ముందుకు వెళ్ళి నిలుచుకొనగా భయముతో నా నాలుక ఆంగిలికి అతుక్కొనిపోయి నా నోట తడిలేకుండా పోయింది అప్పుడు నేను ఒక్క క్షణం మనసులో ప్రార్థించుకున్నాను. ప్రభువా నేను ఒక మంచి రచయిత అని చక్కగా మాట్లాడగలనని ఇక్కడికి వచ్చా నా ప్రభువా! నీవే నన్ను సువార్త చెప్పమని ప్రేరేపించి నన్ను గెలిచి ఇక్కడికి నడిపించలేదా, ఇప్పుడు నా నాలుకలో తడిలేదు. అంగిలికి అంటుకొని పోయిందని ఇప్పుడు నేనేనేచేయాలో అని నాలోనేను ప్రభువును ప్రార్థించాను. అంతే క్షణములోనే నా నాలుకలో తడి ఇచ్చాడు ప్రభువు. గంటసేపు మొట్టమొదటిసారి సువార్త చెప్పుటకు అపాత్రురాలనైన నాకు ప్రభువు కృప చూపించారు.

లోకములో పాపము ఏలాగుందో ఈ పాపలోకానికి ప్రభువు ఎలా పంపబడ్డాడో, ఆయన మానవులకు చూపిన ప్రేమను గూర్చి బోధలను గురించి, ఆయన స్వస్థతలను సూచక క్రియలను గురించి, ఆయన ఆత్మరక్షణ ఎలా కలిగించారో, ఆయన సిలువ బాధలు ఆయన పునరుత్థానమును గురించి కూడ ఎంతో ధైర్యముతో చెప్పడానికి ప్రభువు కృపనిచ్చారు. అంతేకాక ఇటువంటి ప్రభువు నందు విశ్వాసముంచితేనే మోక్షము లేకపోతే నరకము అనిచెప్పి ముగించడానికి ప్రభువు సహాయం చేశారు. ఆ తరువాత “ఏపాప మెరుగని ఓ పాపనామూర్తి పాప విమోచకుండా” అని ప్రభువు సిలువ బాధలను గురించి వ్రాయబడిన పాటను పాడడానికి కూడ ప్రభువు కృపను చూపించారు. ఈ కారణం బట్టియే దేవుడు నన్ను కాలేజీలో 5 సంవత్సరాలు చదవనిచ్చారు. ఆ కాలేజీలో నన్ను చేర్చడంలో దేవుని ఉద్దేశం నెరవేర్చబడిందని నాకర్థమయ్యింది. నేను భవిష్యత్తులో చేయబోయే సేవకు ఇది ఒక నాందిగా ప్రభువు నాకు చూపించారు. నా జీవితంలో మొట్టమొదటిసారి విగ్రహారాధికుల మధ్య ఎంతో ధైర్యంతో నన్ను నింపివాడుకున్న దేవుడు భవిష్యత్తులో ఇక ఎంత పెద్ద జన సమూహములో నైనా నన్ను నిలిపి వాడుకోగలరు అన్నను, నమ్మకము దేవుడు నాలో ఉంచాడు. దేవుడు ఇలా కాలేజీలో నన్ను వాడుకున్న సంగతి క్రిస్టియన్ అమ్మాయిలందరూ తమ ఇంట్లలో చెప్పుకున్నారు. మా సంఘ సువార్త సేవకునికి కూడ ఈ సంగతి ఎవరో చెప్పారు. ఇలా ఒక క్రిస్టియన్ అమ్మాయి ద్వారా దేవుడు ఒక హైందవ కాలేజీలో ప్రకటించబడ్డాడని క్రైస్తవులకు అందరికీ సంతోషం కలిగింది. అలా ఆ కాలేజీలో సువార్త ప్రకటించబడడం అదే మొదటిసారి మరియు అదే చివరిసారి.

ఆ సంభవము ముగిశాక “నీవెందుకు యూత్ మీటింగ్స్ లో సాక్ష్యము చెప్పకూడదు” అని మళ్ళీ ప్రభువు ప్రేరేపిస్తున్నారు. వెంటనే ప్రభువు ప్రేరేపణకు లోబడి అసంతృప్తము స్థానిక సంఘములో జరుగు యూత్ మీటింగ్ లో సాక్ష్యము చెప్పుటకు ప్రభువు కృపనిచ్చారు. ఆ తరువాత సండేస్కూల్ ఎందుకు తీసుకోకూడదు? అని ప్రభువు ప్రేరేపణ అలాగే సండే స్కూల్ సేవ చేయుటకు ప్రభువు కృపనిచ్చాడు. ఆదినాల్లో పిల్లల కొరకు ధ్యానించిన వాక్య భాగాలనే ఆ తరువాత సేవలో విస్తృతంగా ధ్యానాలు పెంచుకోవడానికి ప్రభువు కృపనిచ్చారు.

బి.యస్.సి మూడవ సంవత్సరము చదువుచుండగా ఒకసారి మేడమ్స్ తో పాటు అందరం బోటానికల్ టూర్ వెళ్ళడం జరిగింది. అది బోటానికల్ టూర్ అని పేరేగాని, అన్నీ పుణ్యక్షేత్రాలకే మమ్మల్ని తీసుకెళ్ళారు. ప్రతిచోట దేవాలయాల్లో కొబ్బరికాయలు కొట్టటం, ఆ కొబ్బరి ప్రసాదం నాకివ్వటం జరిగింది. వాటిని తీసుకొనకుండా ప్రభువుకు సాక్ష్యంగా నిలవటంలో నాకు ప్రభువు కృపను చూపారు. అలా టూర్ లో వైజాగ్ కు వెళ్ళాం అక్కడ నాకు మలేరియా జ్వరము వచ్చినది. ఫ్యామిలీ డాక్టర్ దగ్గరికి తీసుకెళ్తానని మా మేడమ్ నాతో చెప్పి

మొట్టమొదట అక్కడ వాళ్ళ బంధువు ఇంటికి తీసుకెళ్ళారు. ఆ యింటివారందరూ చాలా మందితో కలిసి సత్యన్నారాయణ వ్రతానికి కూర్చునివున్నారు. నన్ను కూర్చోబెట్టి మా మేడమ్ కూడ వ్రతానికి కూర్చున్నారు. ఆ పూజారి గంటన్నర సేపు మంత్రాలు చదువుతూనే వున్నారు. నేను బాడిపెయిన్స్ తో తలనొప్పితో బాధపడుతూ చాలా అవస్థపడుతున్నాను. ఇంతలో పూజారిగారు ఒక ప్లేట్ లో కర్పూరం హారతి వెలిగించి అంతమందిలో మొదటగా నాదగ్గరికే తీసుకొచ్చాడు. (మొక్కడానికి) నాకు వద్దండి అని చేతితో సైగ చేశాను. ఇదంతా అందరూ నన్ను చూస్తున్నారు. ముందుగా మా మేడమ్ గమనిస్తున్నారు. వాళ్ళేమైన అనుకున్నా పరవాలేదు విగ్రహాలకు నమస్కరించకూడదు. విగ్రహార్పితమైనది ఏదీ తినకూడదు. విగ్రహముల విషయమై జాగ్రత్తగా వుండమని ప్రభువు చెప్పిన ఆజ్ఞలను శిరస్సావహించడానికి అందరూ చూస్తూ గమనిస్తూ వుండగా సాక్ష్యం చెప్పడానికి ప్రభువు నాకు కృపను చూపిస్తూ వచ్చారు. ఆ తరువాత నేను మేడమ్ డాక్టర్ గారికి చూపించుకొని ఆరోజు మేము దిగిన హోటల్ కు వచ్చేశాము. ఇంకా నాకు జ్వరము వస్తూ వున్న కారణాన, మేడమ్ కెజియాకు 'బాబాగారి వీబాది' కలిపిన నీళ్ళు త్రాగించండి అని మా ఫ్రెండ్స్ తో చెప్పగా, నేను 'నాకు వద్దండీ' అని చెప్పగా మేడమ్ సరే, విశ్వాసం లేనివారికి యివ్వవద్దలెండీ, అని మా ఫ్రెండ్స్ తో చెప్పారు ఆ టూర్ లో ప్రతిసాయంకాలము మేడమ్స్ హిందూ స్టూడెంట్స్ అందరూ బస్ లో ప్రయాణం చేస్తూ భజన పాడుకునేవాళ్ళు. వారి భజన ముగియగానే నేను బైబిల్ చదువుకొని సైలెంట్ గా ప్రార్థించుకునేదాన్ని. ఇదంతా మా మేడమ్స్ నన్ను గమనిస్తూనే వున్నారు. ఇలా పూజల విషయమంలో శోధనల మధ్య తన సాక్షిగా ప్రభువు నన్ను జయజీవితంతో నిలువ బెట్టుకున్నారు.

మూడవ సం॥ బి.యస్.సి ముగింపు దినాలకు దగ్గరగా వున్న రోజుల్లో, ఎవరో కొందరు స్టూడెంట్స్ సాయిబాబా గారి భజనలో పాల్గొనలేదని విన్నాము. ఎవరో వాళ్ళు లేచి నిలబడమని ప్రిన్సిపాల్ మేడమ్ చెప్పారు. మా ప్రిన్సిపాల్ మేడమ్ బాబాగారి భక్తురాలు; కలకత్తా నుండి వచ్చింది. చాలా స్టిక్కుగా వుండేది. ఆమె అంటే అందరికి పులిని చూచినట్టే వుండేది. నాకు ఆమె అంటే చాలా భయమనిపించినా బైబిల్ లో తనకు సాక్ష్యములుగా నిలబడ్డ దానియేలు, షడ్రక్, అబెద్నెగోలు గుర్తుకొచ్చారు. ఈ కాలేజీలో ప్రభువుకు సాక్ష్యంగా ఈ శోధనల్లో నిలబడాలని భజనలో పాల్గొనను అని తెలుపుటకు లేచి నిలబడ్డాను. ఒక 9 మంది మాత్రమే అలా నిలబడ్డాము. ఈ 9మందిమైన మమ్మును నిలువబెట్టి మీరెందకు మా పాటలు పాడడంలేదు. మీ యేసుక్రీస్తు అందరినీ ప్రేమించమని చెప్పలేదా? మేము మీ జీసస్ క్రైస్ట్ పాటలు పాడతాము. మీరు మా పాటలు పాడరెందుకు అని మమ్మును నిలబెట్టి 1 గం॥ సేపు ప్రసంగించి యిప్పటికైనా,

భజన చేస్తామనే వాళ్ళు కూర్చోండి. మిగతావారు నిలబడండి. అనగానే, అంతవరకు నిలబడివున్న వాళ్ళలో అనేకులు కూర్చుండిపోయారు. కొద్దిమందిమే నిలిచాము. అందరి నుండి బయటకు రండి అని మాతో ప్రిన్సిపాల్ చెప్పగా ప్రక్కకు వచ్చి లైన్ లో నిలబడ్డాము. 'మీరెందకు భజన చేయరు' అని మమ్ములనడుగగా మా జూనియర్స్ లో ఒక అమ్మాయి ధైర్యంగా " మేడమ్ మీ దేవుండ్ల నామములు కూడ ఉచ్చరించకూడదని మా బైబిల్ లో వ్రాయబడింది" అని చెప్పగానే, మా ప్రిన్సిపాల్ మాతో ఏమి మాట్లాడాలో నోటికి మాటలు రాకపోగా, అలాగైతే మీరు కాలేజీను ఎలా ప్రేమిస్తారో నేను చూస్తాను. అంటూ కాలేజీ గ్రౌండ్స్ లో పేపర్ బిట్స్, రాళ్ళు లేకుండా నీట్ గా ఉండేట్లు చూడండి అని మాకేదో శిక్ష యిచ్చినట్లు చెప్పింది కానీ మేమెన్నడు కాలేజీ గ్రౌండ్ క్లిన్ గా వుంచలేదు. మేము పరీక్షలు ముగించి కాలేజీను విడిచి వెళ్ళిపోయే వరకు ఆమె ఏమియు మమ్ములనడగలేదు.

దేవుని బిడ్డలారా, ఈలాగున హిందూ కాలేజీలో నాకెదురైన ప్రతి శోధనలో ప్రభువు నన్ను కాపాడుతూ ప్రతి శోధనలో విజయమిస్తూ తన సాక్షిగా నిలబెడుతూ వచ్చారు. ఇందుకు ఆయన కృపయే కారణం. నా స్వశక్తి ఏమియు లేదు. డిగ్రీ ముగించగానే ఏమి చేయాలని ప్రభువునడుగుతూ యమ్.యస్సీకీ. బి.ఇ.డి.కి దరఖాస్తు చేశాను. బి.ఇ.డి.కిముందు సీటు రాగానే కర్నూల్ బి.ఇ.డి. కాలేజీలో చేరిన తరువాత యమ్.యస్సీ కెమిస్ట్రీలో అసంతృప్తిలోని శ్రీకృష్ణదేవరాయల యూనివర్సిటీలో సీట్ వచ్చింది. కానీ కర్నూలు బి.ఇ.డి కాలేజీ లెక్చరర్స్, " బి.ఇ.డిలో వచ్చిన సీటు పోగొట్టుకొని ఎందుకు యమ్.యస్సీకి వెళ్ళారు? వచ్చే సం॥ యమ్.యస్సీ వెళ్ళవచ్చని సలహాయిచ్చిన కారణాన ఆ సంవత్సరము బి.ఇ.డి కొనసాగించితిని.



వివాహ విషయము నడిపించుటలో కెజియాకు తోడుగానున్న దేవుని కృప

ఆ సంవత్సరము బి.ఇడి.లో కొనసాగుచుండగా కర్నూలులో మరొక అనుభవమును ప్రభువు నేర్పించిరి. అది వివాహ జీవితములో దేవుని చిత్తాన్ని ఎలా కనుక్కోవాలి అనే విషయాన్ని ప్రభువు నేర్పించారు. చదువుకునే సమయములోనే అనేక సంబంధాలు ఒకదాని తరువాత మరొకటి వెనువెంటనే వచ్చాయి. అవన్నీ దేవుని చిత్తము కాదని ప్రభువు చూపించారు. మా యింటిలో అప్పటికి నా పెండ్లి ప్రస్తావన లేదు. మా తల్లిదండ్రులు మా ఆరుగురినే కాక మాబంధువుల పిల్లలను యింటిలో పెట్టుకొని వారి బాధ్యత కూడా చూచేవారు. వారు నాకంటే పెద్దవారు. మా మేనత్తల పిల్లలు, వారికే పెండ్లి ఇంకనూ కానందున మా యింటిలో నా పెండ్లి ప్రస్తావన లేదు. కనుక చదువుకునే సమయములోనే ఒకదాని వెనుక ఒకటి అనేక సంబంధములు వచ్చేసరికి నాకు చాలా భయము వేసినది. ఏంటి ప్రభువా, కర్నూలుకు చదువుకొనుటకు వచ్చానా? పెళ్ళి సంబంధాల కొరకు వచ్చానా? వీరిలో కొందరు నేరుగా నాతోనే మరి కొందరు మధ్యవర్తుల ద్వారా నాతో సంప్రదించుచున్నారు. నాతల్లిదండ్రులతో సంప్రదించాలి కదా! ప్రభువా వారిని నాతో మాటలాడుటకు ఎందుకు అనుమతించుచున్నావు, ఒక యవ్వన స్త్రీగా వారికి నేను ఏమని జవాబివ్వగలను అని విచారముతో ప్రార్థించుచుండగా ఇవన్నీ అయిపోయాక ఒక ఉత్తమమైన దానిని అనుగ్రహిస్తానని ప్రభువు నాతో చెప్పారు. ఆ మాట నన్నెంతో ధైర్యపరచినది. అలాగైతేనన్నడుగువారికి ఏమని చెప్పాలని ప్రభువునడుగగా వివాహానికి ఇది సరైన సమయముకాదని చెప్పమన్నాడు. చివరి పరీక్షలు ముగించుకొని అసంతృప్తము ఇంటికి వచ్చేశాను. కృష్ణదేవరాయ యూనివర్సిటీలో అమ్మాయిల మధ్య, రెండు సోషల్ వెల్ ఫేర్ హాస్టల్స్ లోను, మందిరములో సందే స్కూలు పిల్లలకు ఒక సంవత్సరము సేవ చేయు కృప ప్రభువు నిచ్చిరి. దేవుడు తేటగా సేవ కొరకు పిలుపునిచ్చినందున ఇంకా చదువు కొరకు సమయము గడవక సేవలోనే కొనసాగాలని ప్రభువు కృపకు అప్పగించుకొంటిని, అప్పటికి ఉపాధ్యాయురాలినిగా రెండునెలలు పనిచేసి ఉపాధ్యాయురాలు పనిని మానివేసి ప్రభువు సేవలో కొనసాగు చుంటిని.

వరప్రసాదరెడ్డిగారి సంబంధము వచ్చింది. వారు వివాహ విషయములో దేవుడు మీ అమ్మాయి విషయం నాతో మాట్లాడారు. నాతో మాట్లాడిన దేవుడు మీ అమ్మాయిలో కూడ మాట్లాడి వుండాలి కదా? ఆ సంగతి కనుక్కోడానికి వచ్చాను. అని మా పేరంటిలో చెప్పిరి. దేవుడు నాతో ఈ విషయం ఏమి చెప్పలేదని వున్న విషయం పేరంటి కు ముందు చెప్పాను. ఆ తరువాత నాకొక విషయం గుర్తుకొచ్చింది కర్నూలులో ఇవన్నీ ముగిశాక నీకు ఒక ఉత్తమమైన దాన్ని ఇస్తానని దేవుడు చెప్పినది. ఈ విషయమేనా, లేక కాదా అని

అనుకున్నాను. మూడురోజులుగా ప్రభువా? ఈ సంబంధం గురించి నీ చిత్తమేమి నీవుద్దేశమేమి అని ప్రార్థిస్తుండగా మూడవ రోజు తెల్లవారుజామున మెలకువతో ప్రార్థిస్తుండగా “అతనిని వెంబడించు” (Follow Him after) అని ప్రభువు ఆత్మలో చెప్పారు. అది దేవుని స్వరమోలేక సైతాను స్వరమో తెలుసుకోవాలని ప్రభువుకు ప్రార్థన చేస్తున్నాను. నీకింకా ఋజువు కావాలంటే నేను నీకు చూపుదునని ప్రభువు వెంటనే మాట్లాడారు. చూపించు ప్రభువా అని అన్నాను. నేను బైబిలు చదువుచుండగా కీర్తన 45:10 ద్వారా మాట్లాడారు. మరువుము నీ స్వజనమును, మరువుము నీ తండ్రి యింటిని, ఒక స్త్రీ తన తండ్రియింటిని, స్వజనాన్ని ఎప్పుడు మరుస్తుంది? పెండ్లి సమయంలోనే కదా? అని ఈ వచనం ద్వారా ఇది దేవుని చిత్తమని మాట్లాడారు. నీకింకా ఋజువు కావాలంటే చూపిస్తానన్నారు ప్రభువు.. ప్రభువా చూపించమన్నాను. యెహెజ్కేలు 12:28 నుండి ప్రభువు మాట్లాడారు. దేవునిలో నేను అడిగిన ప్రశ్న ఏంటంటే ప్రభువా, తెల్లవారుజాయున (Follow after Him) (అతనిని వెంబడించు) నాకు వినబడిన స్వరము నీదేనా? నీదే అయితే నేను మనిషిని ఎందుకు వెంబడించాలి అని దేవున్ని అడిగాను. యోహాను సువార్త 10 అధ్యాయంలో నా గొట్టెలు నన్ను వెంబడిస్తాయి. అవి నా స్వరము వింటాయి అని చెప్పావే అని అడిగాను. ప్రభువు యెహె. 12:25 ద్వారా నాతో క్రింది రీతిగా మాట్లాడారు. ఇక్కడ అబద్ధ ప్రవక్తలు మాతో కూడ దేవుడు మాట్లాడాడు అని చెబుతుండగా అబద్ధ ప్రవక్తలకు నేను విరోధిని అని అంటున్నాడు. అప్పుడు దేవునికి నాకును ఆత్మీయ జీవితంలో ఏ విరోధము లేదు. దేవునితో నేను సమాధానాన్ని కలిగే వున్నాను. అందులో ప్రభువు నేను చెప్పింది నెరవేరుతుంది. తప్పక నెరవేరుతుంది మీ దినములలో నెరవేరుతుంది. ఆలస్యము లేకుండా జరుగుతుంది అని ఒత్తిడి చేసి చెబుతున్నట్లు ఆ వాక్యంలో వ్రాయబడింది. దేవుడు ఆత్మలో వినిపించిన మాట దేవుని మాటయే అని కీర్తన. 45:10 ద్వారాను, యెహెజ్కేలు 12:35 వాక్యము ద్వారాను ఈ సంబంధము దేవుని చిత్త ప్రకారమే వచ్చింది అని అప్పటికి నమ్మాను. కానీ, దినములు గడిచేసరికి నాకు ఈ సంబంధము దేవుని చిత్తమోకాదోనని మరలా మరలా సందేహము వచ్చేది. ఒకసారి మా యింటిలో జరిగే కుటుంబ ప్రార్థన ఉదయాన నేను కొంత ఆలస్యముగా వచ్చాను. పాట ముగిసింది నాన్న వాక్యము చదువుచుండగా నేను వచ్చి కుటుంబ ప్రార్థనలో కూర్చుంటుండగా నాన్న అల్ప విశ్వాసీ ఎందుకు సందేహపడితివి అన్న వచనం బైబిల్ లో చదువుచుండగా నేను “అల్పవిశ్వాసి ఎవరో కాదు ప్రభువా? నేనే అని నా తప్పును ఒప్పుకుని, ఈ సంబంధము నీ చిత్తమని నమ్ముతున్నాను ప్రభువా అని అన్నాను. కాని సంఘములో వాక్యము వినుట ద్వారా, కొన్ని క్రైస్తవ పుస్తకములు చదువుట ద్వారా, కొన్ని పరిస్థితుల ద్వారాను ఈ సంబంధము దేవుని చిత్త ప్రకారము వచ్చినదని నేను అర్థము చేసుకుంటూ వచ్చాను.

ఇంతలో నా ఆత్మీయ స్నేహితురాలు ఒక అమ్మాయి దేవుని చిత్తములను తెలిసికోవాలంటే దేవున్ని సూచన అడుగవచ్చా? అని అడిగింది. అందుకు నేను మన ము పరిశుద్ధాత్మ యుగములో వున్నాము. ఆత్మయే మనతో ఏమి చెబుతాడో అదే మనం వినాలి. ఆత్మ చెప్పిందే వాక్యం కూడ చెబుతుంది. ఇక సూచన అడుగకూడదు. సూచనలు అవిశ్వాసులకే గానీ, విశ్వాసులకు కాదు అని చెప్పాను. కానీ దినములు గతించుచుండగా ప్రభువా, ఈ వివాహ విషయములో ఖచ్చితముగా నీ చిత్తాన్ని తెలుసుకోవాలను కుంటున్నాను. ఆత్మీయంగా నేను నీతో చక్కని సమాధానాన్ని కలిగే వున్నాను. నీకు, నాకు మధ్య తగవులేమీ లేవు. కానీ వివాహం విషయమై నన్ను హెచ్చరించే సన్నిహితులు నాకొరకై ప్రార్థించి సహాయము చేయు ఆంటీలు, ఆత్మీయ స్నేహితులు ఎవ్వరూ నాకు లేరు. ఈ విషయములో నేను ఒక నిస్సహాయురాలైన ఒక అల్ప విశ్వాసినే అనుకొని యింత వరకు నాకు మీరు చూపించిన విధానములో కాక నాకు ఒక సూచన ఇవ్వమని దేవున్ని అడుగుదామని మనసులో అనుకుంటున్నాను. అలా అనుకుని ప్రార్థించుకుందాము అని అనుకుంటూ ఏ సూచన యిమ్మని దేవున్ని అడగాలి అనుకొంటూ ఈ రోజు గుంతకల్ నుండి ఎవరైనా మా ఇంటికి వస్తే ఈ సంబంధము నీ చిత్తమే అనుకుంటాను మరియు నీ చిత్తాన్ని రూడిపరచుకుంటానని ప్రభువును ప్రార్థనలో అడుగుదామనుకున్నాను. అనుకోకుండా యింటి ద్వారమునుండి రోడ్డు వైపు చూచినప్పుడు మా పిన్ని, మా పిన్నీ కుమారుడు గుంతకల్ నుండి మా యింటికి వచ్చారు. వారోచ్చే వుద్దేశమేమి లేదు. వారు వస్తున్నట్లు ముందుగా వారు మాకు తెలుపనే లేదు. ఇంకా ప్రార్థన గదిలోకి వెళ్ళి నేను మోకరించి ప్రార్థించకుండానే దేవుడు పంపినప్పుడు నా ప్రార్థనలన్నిటికీ, నా సందేహాలన్నిటికీ ప్రభువు జవాబులిచ్చారు. అల్ప విశ్వాసివలెనే అడిగిన నా సూచన కూడ నెరవేర్చారు. ఇలా ఒక సంవత్సరము దినములు దేవుని చిత్తము తెలుసుకోవాలని గడిపితిని. ఇక దేవున్ని సందేహించను. సంపూర్ణంగా దేవుని చిత్తాన్ని దేవుడు నాకు చూపించాడని ఇక దానిని గురించి ప్రార్థించడం మానేశాను. అలా దేవుని చిత్తమును బాగుగా నేను తెలిసికొనిన 14 రోజులకే మా మామగారైన టి.పాల్ రెడ్డి గారు వివాహ నిర్ణయముకై వచ్చుచున్నాము అని టెలిగ్రామ్ ఇచ్చారు. మ్యారేజ్ ఫిక్స్ అయిన 14 రోజులకే అనగా జూన్ 10వ తేదిన మార్యేజీ చేద్దామని మామగారు తేది కూడా ఫిక్స్ చేశారు. ఇదంతా జరగడానికి ఒక సం॥ కాలము పట్టిందని చెప్పాను కదా. ఈ సంవత్సర కాలమంతా దేవుని దగ్గర మాత్రమే కనిపెట్టి దేవుని చిత్తాన్ని తెలిసికొనుటకు ప్రభువు తన కృపా సహాయాన్నిచ్చారు. దేవుని అనాది కాల సంకల్పమును బట్టే 1976 సం॥ జూన్ మాసము 10వ తారీఖున అనంతపురం గాస్పల్ హోల్ సంఘమునందు యెహె. 12:35-38లో వ్రాయబడినట్లు ఈ దర్శనము నెరవేరుతుంది. తప్పక నెరవేరుతుంది.

అలస్యము లేకుండా జరుగుతుంది. మీ దినములలోనే జరుగుతుంది అనే మాటను దేవుడు నెరవేర్చాడు. నేటికి నాపెళ్ళి జరిగి 40వ సంవత్సరములు ఎందుకు ఈ వ్యక్తిని నేను పెళ్ళి చేసుకున్నాను అనే పశ్చాత్తాపము ఎన్నడూ నాకు కలుగలేదు. కారణం ఈయనే దేవుడు నాకిచ్చిన సరియైన వ్యక్తి అని ఒక సం॥రోజులుగా దేవుని చిత్తాన్ని మాటిమాటికి కనిపెట్టి తెలుసుకున్న కారణం మారేజ్ విషయంలో తప్పుటడుగు వేయలేదని బలగుద్ది చెప్పగలను. ప్రియమైన యవ్వనులకు ఒక సలహా జీవితంలో దూకుడు స్వభావంతో వివాహ విషయములో ప్రవేశించక ప్రార్థించడం ద్వారా వాక్యము చదవడం ద్వారా దేవుని చిత్తాన్ని కనిపెట్టండి. యవ్వన స్త్రీలు తమకు వచ్చే భర్త తనకంటే ఆత్మీయంగా శ్రేష్టమైన అనుభవంలో వుండే భర్త నివ్వమని దేవున్ని ప్రార్థిస్తే మంచిది. కారణం, భర్తయే భార్యకు శిరస్సు గనుక అటువంటి భర్త భార్యను మంచి ఆత్మీయ స్థితిలోకి నడిపించగలడు. భార్య ఆత్మీయత కంటే తక్కువ ఆత్మీయత గలిగినవాడు తన భార్యను అన్ని విధాలుగా మేలుకరమైన స్థితికి ఏలాగు నడిపించగలడు? సాధారణంగా యవ్వనులు రక్షించబడతారు. బాప్తీస్మం కూడ తీసుకుంటారు. సేవకు కూడ వస్తూ వుంటారు. కానీ వివాహ సమయమొచ్చే సరికి దేవుని చిత్తమును ప్రక్కకు పెట్టి కావాలంటే అంతకు ముందున్న భయభక్తులను కూడ కోల్పోయి వివాహ జీవితాన్ని ఒక నరకప్రాయంగా చేసికొంటున్నారు. అలా కాకుండా ఉండాలనే నా వివాహ జీవితములో ప్రభువు నన్ను నడిపించిన రీతిని విశదముగా వ్రాయాలని వ్రాశాను. ఆది 2:18లో వివాహ విషయములో సాటియైన (సరియైన)సహాయము అని చెప్పిన దేవుడు కృపతో నన్ను రక్షించి సేవా సంబంధముగా నా కంటే మిన్నయైన ఆత్మీయ అనుభవములు, సేవాభారము కలిగిన వ్యక్తిని నాకు భర్తగా అనుగ్రహించుట ప్రేమగల దేవుని ఉచిత కృపయే అని సవివరముగా సాక్ష్యమిచ్చుటకు సంతోషిస్తూ యవ్వనస్థులకు మేలుకరంగా వుండాలని ప్రభువును ప్రార్థిస్తున్నాను.



వివాహము

అందరి సమ్మతితో అనంతపురము పట్టణమందలి గాస్పల్ అసెంబ్లీలో 1976 సం॥ జూన్ మాసము 10వ తారీకు 10 గం॥లకు మా ఇద్దరి వివాహము జరిగినది. మాకు అవసరమైన సాటియైన సహాయము ప్రభువు కృపలో మాకు దొరికెను. దేవుని చిత్తమే వివాహమునకు ముఖ్యము కనుక మరి ఏగుర్తులు అవసరము లేదని నమ్మువారము. వివాహపు గుర్తులు ఏమి లేవు. దండలు కూడా లేవు. సామాన్యముగా వివాహము జరిగినది. దేవుని సేవకులు వివాహము చేయుచు యోహాను సువార్త 2వ అధ్యాయము 1-10 వచనాలలో వర్తమాన మిచ్చిరి. వివాహపు విందులో ప్రభువు మంచి ద్రాక్షారసమిచ్చి సంతోషపరచినట్లు వైవాహిక జీవితకాలమంత ప్రభువు సంతోషమిచ్చి కాపాడుదురని సెలవిచ్చారు. అది ప్రభువు ప్రవచనము. నాటి నుండి నేటి వరకు అలాగే ప్రభువు వ్యక్తిగత జీవితములోను, కుటుంబ జీవితములోను సంఘ జీవితములోను, ఉద్యోగ జీవితములోను ఉద్యోగమును విడిచి సేవకు ప్రత్యేకించుటలోను తదుపరి సేవ చేయు జీవితములోను బైబిల్ స్కూల్ పరిచర్యలోను సంఘములస్థాపన, బైబిల్ గ్రంథ వ్యాఖ్యాన గ్రంథములు వ్రాయుటలో నడిపించి సంతోషమిచ్చి ఆ ప్రవచనాల ప్రకారము కాపాడుచున్నారు.

ఉద్యోగకాలములో తోడుగానున్న దేవుని కృప (క్రీ.శ.1969-1999)

క్రీ.శ.1969 ఆగష్టులో ఒక తాత్కాలిక ఉద్యోగములో చేరితిని. 1970లో ఖిబ్రవరిలో స్థిరమైన ఉద్యోగములో ప్రవేశము దొరికి క్రింద కనుపరచిన ప్రాంతములలో ఉద్యోగము చేయుటకు ప్రభువు కృపనిచ్చిరి. కొరింథీ. 7:24 ప్రకారము ప్రతిమనుష్యుడు ఏ స్థితిలో పిలువబడునో ఆ స్థితిలోనే దేవునితో సహవాసము కలిగి ఆయన పరిచర్య చేయవలెనన్న వాక్యప్రకారము ముందుకు సాగుటకు ప్రభువు కృపనిచ్చిరి. 1969 నుండి 1976 వరకు శ్రీశైలము, అనంతపురములలో ఉద్యోగము చేయుటలోను సేవలో కొనసాగుటలోను ముందుగా వివరించితిని. 1976లో వివాహము తదుపరి ఉద్యోగరీతిగా పలు స్థలములలో ఉండవలసి వచ్చెను.

- 1.నంద్యాలలో 1976-1980, 2.అనంతపురములో 1980-1982,
3. శ్రీశైలములో 1983- 1983, 4. కదిరిలో 1984 - 1988, 5. ధర్మవరములో
- 1988- 1989, 6.కర్నూలులో 1989 - 1993, 7. పత్తికొండలో 1993- 1994,
- 8.కర్నూలులో 1995 - 1996, 9.అనంతపూరులో 1996- 1999.

నంద్యాలలో ఉద్యోగములోనున్న కాలములో దేవుని కృప (1976 - 1980)

నంద్యాలలో ఉద్యోగము చేయుచుండగా నాకు 1976 జూన్ నెల 10వ తారీఖున వివాహము జరిగెను. అప్పుడు నా వయసు 28 సం॥లు నా భార్యకు 22 సం॥లు స్థానిక సంఘ సహవాసములో నేను నాభార్య అన్ని కూడికలలో పాల్గొనెడివారము. సందే స్కూలు సేవ, యువ్వనస్తుల కూడిక, వారము మధ్య వాక్య ధ్యాన కూడికలు, ఆదివారము సంఘమందు వాక్య పరిచర్యలో దేవుడు అవకాశమిచ్చుచుండిరి. పట్టణపు వీధులలో సువార్త సేవ, శెలవు దినాలలో కొన్ని వందల పల్లెలలో సువార్త సహాదరులతో కలసి కాలినడకన సైకిల్ పై వెళ్లి ప్రకటించుటకు ప్రభువు కృప చూపిరి. నంద్యాల చుట్టు అనేక సంఘములున్నవి. వాటన్నింటిలో వాక్యపరిచర్యకు సంఘముల ద్వారా ఆహ్వానించబడి ప్రభువు చేత పంపబడుచుండగా వాక్యములో నూతన సంగతులను ప్రభువు కృపతో నేర్పించుచుండెను. పల్లెల్లో సువార్త ప్రకటన ముగించుకొని ఒక పర్యాయము తిరుగు ప్రయాణములో బస్సులు దొరుకక కాలినడకను 13 కిలోమీటర్లు నడిచి వచ్చుచుంటిమి. కొద్ది దూరము అనగా 5 లేక 6 కి.మీ నడచు సరికి ఇంచుమించు అర్ధరాత్రయ్యెను దొంగలు ఎదురై మమ్మును కొద్దిగా గాయపరచిరి. మా దగ్గర నున్న కొద్దిపాటి డబ్బు దొంగిలించిరి. నా చేతిలోనున్న పెట్రోమాక్కు లైలు క్రిందపడి పగిలిపోయెను. ప్రభువే కాపాడెను. వారు వెళ్ళిపోయిన తరువాత భయము చేత నింపబడినవారమై ఒక సమీప గ్రామమున చేరి, ఒక ఇంటి వారిని ఆశ్రయమిమ్మని అడిగితిమి. వారు మమ్మును అనుమానించి అతి కష్టము మీద పశువుల కొట్టములో కూర్చుండుటకు సెలవిచ్చిరి. రాత్రి అక్కడ గడిపి మా దగ్గర డబ్బు లేని కారణమున ఉదయమున బస్సు కండక్టర్ కు మా ఊరు చేరిన తరువాత డబ్బిత్తుమని చెప్పి మా గ్రామము చేరితిమి. ఎందుకు ఈలాగు జరిగినదని చింతించుచుండగా సంఘమందలి సహాదరుడు పౌలు 2 కోరింథీ. 11:20-28లో అనేక పర్యాయములు దొంగలవలన ఆపదలో ఉంటిని అన్నాడు. ప్రభువు మీకు అలాంటి అనుభవమిచ్చిరి అని తాను ఆ రోజు సువార్తకు రానందున ఆ ధన్యతను కోల్పోయినందున చింతించుచున్నాను అన్నాడు. ఆ మాటలు నన్ను ఎంతో ఆదరించాయి. పాత గడియారములకు బదులు బంధువు ద్వారా ప్రభువు కొత్త గడియారమునిచ్చిరి, ప్రభువు ప్రోత్సాహముతో పల్లెలలో సువార్త ప్రకటన ఆపివేయక కొనసాగించితిమి. ప్రభుత్వ ఉద్యోగములోనున్ననూ ఆంధ్రప్రదేశ్ లోని పలు సంఘముల వారు ప్రత్యేక కూడికలకు మమ్ములను ఆహ్వానించగా మా ఇరువురు పిల్లలతో వెళ్ళి కూడికలు జరుపుటకును స్త్రీల మధ్య పరిచర్య చేయుటకు నా భార్య కెజియారుకును ప్రభువు కృపనిచ్చిరి.

ఉద్యోగ సమస్యలలో దేవుని కృప

ఉద్యోగ విషయములో (Professional Evils) పై అధికారులతో నేను నాకు అభ్యంతరకరమైన వాటిని గూర్చి చెప్పినప్పుడు వాటి నుండి నన్ను తప్పించిరి. అంతేకాక పై అధికారి బదిలీపై వెళ్ళుచూ (You Were Good to Us, We Were Good to you) అని అనిరి. మీరు ఈ పనిలో చేరకముందు ముందున్న వారిని గూర్చి అనేక ఫిర్యాదులు వచ్చెడివి. మీరున్నంతకాలము ఒక్కటి కూడా రాలేదని చెప్పగా ప్రభువును స్తుతించితిని. నాపని విద్యుత్ శాఖ పనివారు నిత్యము అత్యవసర పనులు రాత్రి పగలు అనక జరిగించాలి. ఎటువంటి అత్యవసర పనులున్నను ఆరాధన దినములలో కాని, కూడికలకు వెళ్ళుటకు కాని పై అధికారులు ఆటంకపరచు వారు కారు. యెహోవా చేతిలో రాజు హృదయము నీటి కాలువల వలెనున్నది. ఆయన తన చిత్తము చొప్పున దానిని త్రిప్పును అను సామెతలు 21:1 వాక్య ప్రకారము పైఅధికారుల మనసును తిప్పి నాకు వారి ద్వారా ఏ తొందర రాకుండ కాపాడెను. విద్యుత్ శాఖలో విద్యుత్తును కొలుచు మీటర్ నుండి ప్రజలు విద్యుత్తును దొంగతనము చేయుట కలదు. రూరల్ ఎలెక్ట్రికల్ కార్పొరేషన్ ఆఫ్ ఇండియా వారు డిల్లీ నుండి విద్యుత్తును దొంగలించకుండునట్లు మీటర్లు తయారు చేయుటకు కొన్ని సలహాలివ్వవలెనని అటువంటి సలహాలతో చేయబడిన నమూనా మీటర్లు పంపవలెనని దేశమందలి అన్ని రాష్ట్రముల ఇంజనీరులను అడిగిరి. ప్రార్థించి కొన్ని సలహాలనిచ్చి అటువంటి నమూనాతో మీటరులు తయారు చేసి పంపితిని. నా సలహాలలో కొన్నిటిని అంగీకరించిరి. నావలె మరి కొందరి సలహాలను అంగీకరించిరి. మొత్తము భారతదేశమంతటిపై ముగ్గురికి ప్రశంశ పత్రమును మరియు బహుమతినిచ్చిరి. ఆ ముగ్గురిలో ప్రభువు నన్ను ఒకరినిగా చేసినందున ప్రభువును స్తుతించితిని.

ఉద్యోగములో పై అధికారులకు క్రీస్తు కలువరి కార్యమును తెలుపుటకు దేవుడు సహాయము చేసెను. ఒక లెక్క ప్రకారము క్రీస్తుకు నామకరణము చేసిన 8వ దినమున, జనవరి మొదటి దినమున క్రీస్తు శకము ప్రారంభమగునని దానికి ముందుగా ఎనిమిది దినముల ముందు డిసెంబర్ 25న యోనుక్రీస్తు జన్మించి పాపముల నుండి మానవులను రక్షించి శాంతి సమాధానమిచ్చునని వర్తమానము తెలుపుచూ నూతన సంవత్సర వాక్యముల గల కాలండర్ అధికారులతో పంపువాడను. ఒక పర్యాయము విద్యుత్ శాఖ అత్యున్నత అధికారి (చైర్మన్) దానిని చదివి బదులుగా జవాబిచ్చి నాకు శుభములు తెలిపిరి.

నంద్యాలలో సేవ జీవితములోను కుటుంబ జీవితములోను ప్రభువు చేసిన మేలులు కెజియా తెలుపుట

నా భర్త గారు ఆ దినాలలో నంద్యాలలో అసిస్టెంట్ ఇంజనీర్(ఎ.పి.యస్.ఇ.బి) గా జాబ్ చేస్తున్న కారణాన నా వివాహము తరువాత నేను నంద్యాలకు వెళ్ళడం జరిగింది. నేను వెళ్ళిన సమయాన ఆ వూరిలో సువార్త దండయాత్ర జరుగుతూ ఉన్నది. క్రొత్తగా కాపురానికి వచ్చిన నేను కూడ ఆ సువార్త దండయాత్రలో నంద్యాల పురవీధుల్లో ప్రభువు పక్షాన తిరుగుటకు కృపచూపించారు. రూతు అత్యంత కూడ బెత్తేహేముకు గోధుమల కోత కాలము వచ్చి పొలములోనికి వచ్చినట్లు సువార్త దండయాత్ర కాలములో నేను కూడ నంద్యాల చేరుటకు ప్రభువు కృప చూపారు. దేవుని సేవకులైన ప్రభుదాస్ అంకుల్ పనిచేసే స్థానిక సంఘమైన క్రీస్టియన్ అసెంబ్లీ సహవాసానికి మేము వెళ్ళే వారము. అక్కడ ప్రభువు సేవకురాలైన పద్మాఅంటి గారితో స్థానిక సంఘసోదరీలతో కలిసి ప్రతిరోజు, ఆయా వీధులలోని ఇళ్ళలో వారమునకొక్కసారి ఆయా పల్లెలలో యూత్ మధ్య, స్థానిక సంఘములో స్త్రీల మధ్య సేవకు ప్రభువు వాడుకున్నాడు. నంద్యాలలో నాలుగు సంవత్సరాలు భర్తగారి ఉద్యోగము నిమిత్తము మేమక్కడ వుండగా ఇద్దరు కుమారులను దేవుడు మాకు స్వాస్థ్యముగా యిచ్చారు. పెద్ద కుమారుని పేరు జాన్ ప్రసాద్ మరియు చిన్న కుమారుని పేరు పాల్ ప్రసాద్. మా పిల్లలెప్పుడు మా సేవకు అడ్డముగా వుండలేదు. సేవ నిమిత్తము తరచుగా మేము వారిని యింటివద్ద విడిచి వెళ్ళినప్పుడు పిల్లలు మమ్మును అడ్డగించలేదు. ప్రభువు మా సేవనుబట్టి మాకనుగ్రహించబోతున్న బహుమానంలో తప్పకుండా మా పిల్లలకు భాగముంటుందని నేను నమ్ముతున్నాను.

నాకు పెద్దబాబు పుట్టే సమయంలో 1977 సం॥ మార్చి 16వ తేదిన హాస్పిటల్లో అడ్మిట్ అయ్యాను. కానీ, 19వ తేది ఉదయం 11గం॥ వరకు ప్రసవము జరుగలేదు. ప్రసవ సమయంలో నాచుట్టూ వున్న తెలిసిన నర్సులు అందరూ నార్మల్ డెలివరి కావాలని నా విషయమై డాక్టర్కు చెప్పకుండా వున్నారు. ఇంతలో డాక్టర్ను సరియైన సమయానికి ప్రభువే పంపారు. డాక్టర్ వెంటనే నన్ను పరీక్ష చేసి బేబికి ఆక్సిజన్ అందడంలేదని చెప్పి ఆక్సిజన్ సిలిండర్ తెమ్మని చెప్పింది. ఆ ఆక్సిజన్ సిలిండరు తేబోతుండగా పెద్దబాబు పుట్టాడు. కాన్పు ఆలస్యంగా అయినప్పటికీ బాబు ఆరోగ్యంగా పుట్టడానికి ప్రభువు ఎంతగానో కృప చూపాడు. లేకపోతే ఆక్సిజన్ అందకుండా వున్నట్లయితే బిడ్డ ప్రాణానికే అపాయము కలుగవలసింది. నేటి వరకు పెద్దబాబును ప్రభువు సజీవుల లెక్కలో వుంచారు. ఇప్పుడు పెద్దబాబు వయస్సు 38

సం॥లు. చ్చి ఈ చిన్నబాబుకు 36 సంవత్సరాలు.

ఒకరోజు ఇద్దరు పిల్లలకి బోర్నవిటా కలిపి కిచన్ లో పెట్టి నేను కిచెన్ గార్డన్ లో పనిచేసికొంటూ మీరు వెళ్ళి బోర్నవిటా త్రాగండి అని పిల్లలతో చాలాసేపునుండి చెబుతూనే వున్నాను. కానీ వాళ్ళు త్రాగనేలేదు. కొంతసేపయ్యాక నేను వంటగదిలోకి వెళ్ళి బోర్నవిటా పోసిన గ్లాసులో ఒకబల్లి పడివుండుట చూచాను. ఆ 'బల్లి' తలభాగము పైకి కనబడుతూ, తోక భాగము మాత్రము, బోర్నవిటాలో క్రింది భాగంలో వుండింది. పిల్లల్ని నేను త్రాగమన్నప్పుడే వారు బోర్నవిటాని త్రాగి వుంటే ఇద్దరిలో ఎవరికో ఒకరికి ఎంతో అపాయమై వుండేది. ప్రభువు ఆ అపాయము నుండి కూడ ఇద్దరు పిల్లల్ని కాపాడారు. అందుకై ప్రభువుకు స్తోత్రము చెల్లిస్తున్నాను. ఒకసారి చిన్నబాబు పాల్ అప్పుడప్పుడే నడక నేర్చుకుంటూ చిన్న చిన్న అడుగులు వేస్తూ వున్న సమయంలో నడుచుకుంటూ ఒక నీళ్ళ తొట్టి దగ్గరికి వెళ్ళి అందులోకి నీటిని చూస్తూ నిలబడి కొంతసేపటికి ఆ నీళ్ళ తొట్టిలోకి వంగి నీళ్ళలో పడిపోయాడు. తలక్రింద కాళ్ళుపైన వున్నాయి. బిడ్డ అలాగున నీళ్ళలోకి పడిపోగానే శబ్దము వచ్చిన కారణాన నేను వెంటనే వెళ్ళి పాల్ ను బయటికి తీయడానికి ప్రభువు కృప చూపారు. నేను సేవకు వెళ్ళి వున్నప్పుడు అలా జరిగివుంటే పరిస్థితి ఎలాగుండేదో నాకు తెలియదు. కానీ ఆ రోజు ఆ సమయానికి నేను ఇంట్లో వుండుటకు ప్రభువు సహాయము చేశారు. ఆ సమయంలో నేను యింట్లో వుండినప్పటికీ చిన్నబాబు నీళ్ళలో పడిన శబ్దము నాకు వినబడక నేను మరోచోటిలో వుండినట్లయితే బిడ్డ తల నీళ్ళలో వున్న కారణాన బిడ్డ ఏడ్చినా నాకు నీళ్ళలో శబ్దము వినబడిఉండేది కాదు. ప్రభువు అలాగున పాల్ ప్రాణమును కాపాడి కృప చూపి నేటివరకు సజీవుల లెక్కలో వుంచాడు. నేడు చిన్న బాబు వయస్సు 36 సం॥లు దేవునికి స్తోత్రం.

ఒకరోజు కోడూరు అనే పల్లెకు పిల్లలనిద్దరినీ తీసికొని నేను సేవకు వెళ్ళాను. ఆ పల్లెలో ఒక మంచానికి ఊయలకట్టి అందులో చిన్నబాబును నిద్రపుచ్చి పనిపాపను కావలియుంచి, పెద్దబాబును మందిరానికి తీసుకెళ్ళి మీటింగ్ లో కూర్చోబెట్టి, నేను స్త్రీలకు వాక్యం చెప్పి పెద్దబాబు దగ్గరికి రాగా పెద్దబాబు మీటింగ్ సమయంలో మెడదువాపు వ్యాధికి వాడే హోమియోపతి మాత్రలు తియ్యగా వుండుటచే వాటిలో చాలావరకు తినేశాడు. నాకు చాలా భయమేసింది. ఆ రాత్రి అక్కడే వుండి ఉదయం సంద్యాలకు రావలసిన వాళ్ళము. కానీ బాబు ఆ మాత్రలు మ్రింగిన కారణాన బాబుకు ఏమవుతుందో ఏమో, డాక్టర్ కు చూపించాలని, ఆ రాత్రికి రాత్రే ఒక లారీలో ప్రయాణంచేసి పిల్లలతో సంద్యాల చేరుకొనుట జరిగింది. ఆ రాత్రే డాక్టర్ కు బాబును చూపించగా “హోమియో మాత్రలు ఎన్ని తినినా ఏమి కాదు. బాబు నిద్రపోకుండా కాఫీ త్రాగించండి, ఏమి

భయపడనక్కర లేదు అని మమ్ములను ధైర్యపరచారు. ప్రభువు ఈ రీతిగా మా భయాంధోళనను తొలగించారు. ఒకసారి పిల్లనిద్దరినీ మా బంధువు యింటిలో వదలి 'అవుకు' అను పల్లెకు స్త్రీల మధ్య సేవకై వెళ్ళాను. ఆ సమయంలో చిన్నబాబుకు ముఖములో ఒక బుగ్గమీద 'వడగడ్డ' వచ్చాయి. నేను సేవకు వెళ్ళి రాగానే ఎడమ బుగ్గ మీద వుండిన ఆ గడ్డ బాగా గట్టిపడి ముఖంమీద నల్లగా వికారంగా తయారైంది. సేవ నుండి వచ్చిన తరువాత తల్లివైన నేను బిడ్డను చూడగానే బిడ్డ ముఖం చాలా వికారంగా వుండడం చూడగా నాకు చాలా విచారమనిపించినది. ఆ గడ్డ గట్టిపడిన కారణాన దానిని గిల్లి శుభ్రపరచడానికి వీలేదు డాక్టర్ దగ్గరికి తీసుకెళ్ళే డాక్టర్ ఆ గడ్డను కట్ చేసి క్లీన్ చేస్తే బాబు పెద్దవాడయ్యే కొలది ఆ మచ్చ పెరుగుతూ వుంటుంది". అని మందిరంలో స్త్రీలందరూ చెప్పుచుండగా నాకు మనుసులో చాలా బాధగా వుండింది. మా ఫ్యామిలీ డాక్టరు దగ్గరికి వెళ్ళడానికి కూడ మనసు రావడము లేదు. మనసులో నెమ్మది లేని ఆ సమయంలో బైబిల్ చదువుచుండగా కీర్తనలు 97:5 వచనము మీద నా కన్నులు పడ్డాయి. ఆ వచనంలో ఇలా వ్రాయబడింది. “యెహోవా సన్నిధిని సర్వలోకనాథుని సన్నిధిని పర్యతములు మైనమువలె కరుగుచున్నవి” దేవుని సన్నిధిలో పర్యతములే కరిగిపోతాయట. నాకుమారుని బుగ్గ మీద వున్న ఈ చిన్నగడ్డ కరగదా? తప్పకుండా కరుగుతుంది. అనే విశ్వాసం ప్రభువు ఆ సమయంలో నాలో కలిగించాడు. ఇక నేను డాక్టర్ దగ్గరికి వెళ్ళలేదు. ప్రతిరోజు విశ్వాసంతో ఆ వచనాన్ని ప్రభువు సన్నిధిలో జ్ఞాపకం చేసికొంటూ ప్రార్థిస్తూ వచ్చాను. రాను రాను ఆగడ్డ లోలోపలే అదృశ్యమైపోయింది. నేను దానిని గిల్లి ఆ చెడుగును తీసివేసి వుంటే బుగ్గమీద కనీసము మచ్చయైనాకనవదేమో కాని, ఆ బిడ్డ బుగ్గమీద ఒక చిన్న మచ్చ కూడ లేకుండా ఆ గడ్డ స్థానంలో దాని ఆచూకి ఏమిలేకుండా. ప్రభువు దానిని ఆశ్చర్యకరంగా కరిగించివేశాడు. ఆ తరువాత ఈ సంగతిని గురించి స్త్రీల కూడికలలో ఆయా చోట్ల పంచుకున్నాను. ఆయా ఇళ్ళలో పర్వతాలు అనే సమస్యలను, ప్రభువు సన్నిధిలో పెట్టి ప్రార్థించమని స్త్రీలను హెచ్చరించగా వారి సమస్యలు తొలగిపోయాయని వారు నాతో ఆ విషయాలు సంఘములో సాక్షమిచ్చి పంచుకోగలిగారు. ఈలాగు కొన్ని సందర్భాలలోనే కొన్ని వాక్య వచనాలు ప్రభువు మనకు నేర్పిస్తారు. ప్రతిరోజు దేవుని వాక్యాన్ని చదువుతుంటాము. కానీ కొన్ని శ్రమలలోనే అవి ప్రత్యేకంగా మనలను ఆకర్షిస్తాయి. అలాగు ప్రభువు నా శ్రమలో ఆ వాగ్దానమును నా అనుభవములో నేర్పించి అనుభవముతో ఆ వాక్యాన్ని నేర్పించుటకు ప్రభువు సహాయం చేశారు. అదే సమయంలో నా తండ్రి గారికి అకస్మాత్తుగా కడుపులో తీవ్రమైన నొప్పి వచ్చి 'వెల్లారు' హాస్పిటల్ అడ్మిట్ చేయబడ్డారు. మా నాన్న కిడ్నీలో రాళ్ళున్నాయని అవి ఇప్పుడు కిడ్నీ నుండి మూత్రనాళంలోకి వచ్చాయని, ఆ రాళ్ళు మూత్రనాళంలో వుండగా ఆపరేషన్


చేయడానికి వీలులేదని చెప్పారు. అప్పుడు కీర్తన 97:5లో వున్న వాక్యమును ప్రభువు నాకు గుర్తుకు తెచ్చారు. వెంటనే అమ్మకు నేను ఉత్తరం ద్వారా ఈ వచనాన్ని బట్టి ప్రార్థించమని వ్రాశాను. అమ్మ “కెజియా” కీర్తనలు చాలాసార్లు చదివాను. కానీ నాకు ఈ వాక్యము ఎప్పుడైనా చదివినట్లు గుర్తులేదు. నేను కూడ ప్రార్థిస్తాను. అని అమ్మ తిరిగి వుత్తరం ద్వారా తెలిపారు. జరిగిన విషయమేంటంటే ‘వెల్లూరు’ హాస్పిటల్ నుండి వచ్చిన కియేండ్ల తరువాత ఒకసారి నాన్న మూత్రవిసర్జన చేస్తూవుండగా ప్రభువు ఆ రాళ్ళను బయటకు వచ్చునట్లుగా చేశారు. ప్రభువుకు స్తోత్రం. శరీరానికి ఆపరేషన్ ద్వారా గాయం లేకుండా, డబ్బు ఖర్చు కాకుండా, ప్రభువు తన వాక్య వాగ్దానం ద్వారా నా తండ్రికి ఆదరణ, ఆరోగ్యాన్నిచ్చారు. ఈలాగున దేవుని వాక్యాన్ని ప్రత్యేకంగా శ్రమల మధ్య ప్రభువు నేర్పించి ఆ వాక్యం నాకే కాక ఇతరులకు కూడ నేర్పించడానికి ప్రభువు సహాయం చేశారు.

నంద్యాలలో వుండగా ఒక వీధిలోని ఒక కుటుంబానికి స్త్రీలమైన మేముకొందరు వెళ్ళాము. ఆ యింటిలోని ఒక బ్రెగ్నెంట్ లేడికి కీర్త 134:7వ11లోని “ఉరి తెంపబడెను, మనము తప్పించుకొని వున్నాము, పక్షి తప్పించుకొనినట్లు మన ప్రాణము వేటగాని ఉరినుండి తప్పించుకొని యున్నది” అనే వాక్యం మీద సువార్త చెప్పగా ఆమె హృదయం ఆనాడు స్పందించలేదు. ఒకరోజు కాస్టు సమయమొచ్చింది. హాస్పిటల్లో డాక్టర్ నీకు నార్మల్ డెలివరీ కాదు ఆపరేషన్ చేసి బిడ్డను తీయాలి అని చెప్పినప్పుడు ఆ స్త్రీ భయపడి దేవుని ప్రార్థన చేసి మేము చెప్పిన సువార్త వాక్యాన్ని ఆపరేషన్ టేబుల్ మీద జ్ఞాపకము చేసికొని పాపాలు ఒప్పుకొని ప్రభువును నమ్ముకుంది. నీ ఆహారము నీళ్ళ మీద వేయుము చాలా దినములైన తరువాత అది నీకు కనబడుతుంది అను వాక్య ప్రకారమే ప్రభువే ఆ స్త్రీని రక్షించారు. మాకెంతో సంతోషం కలిగింది. ఈలాగున నంద్యాలలోను చుట్టు ప్రక్కల ప్రాంతాలలోను సేవలో కొన్ని ఆత్మలను ప్రభువిచ్చారు. ఆయా ప్రాంతాలను మరలా సందర్శించినపుడు మీ వాక్య పరిచర్య ద్వారా మేము ఫలాని సమయంలో ఫలాని వాక్యము ద్వారా ప్రభువును నమ్మితిమని వారు మాతో పంచుకొనినప్పుడు ప్రభువునందు ఎంతో ఆనందాన్ని, తృప్తిని పొందగలుగుటకు ఈ దీనులమైన, అసమర్థులమైన మాకు ప్రభువు కృపను చూపారు. ఘనత, మహిమ, అన్నీ ప్రభువునకే చెందును గాక.



ఉద్యోగములో అనంతపురము - శ్రీశైలములో తోడుగా నున్న దేవుని కృప (1981-83)

1980లో నంద్యాల నుండి బదిలీ చేయబడి అనంతపురము చేరితిమి. అప్పుడు నాకు 33 సం॥ల వయస్సు, నా భార్యకు 26 సం॥లు, ఉద్యోగములో చేరి 10 సం॥. ప్రభుత్వము వారు సుమారు పది సంవత్సరముల ఉద్యోగ అనుభవము గలవారికి ఇల్లు కట్టుకొనుటకు అడ్వాన్స్ ఇచ్చు ఏర్పాటు కలదు. నాకును ప్రభుత్వము వారు అడ్వాన్స్ నిచ్చిరి. నా కొరకు ఇల్లు కట్టుకొనుట కంటే ముందుగా నా దేవుని మందిరము కొరకు ఏమైనా కట్టుట మంచిదను తలంపు వచ్చెను. 1969 సంవత్సరములో శ్రీశైలములో అలాగు మరికొన్ని మందిర నిర్మాణ పనులలో చేతనైన రీతిగా పనులు చేసి పాల్గొనుట తృప్తిగా నుండినది. కాని దేవుడు నాకిచ్చిన డబ్బుతో దేవుని మందిరమునకేమైన ఇంతవరకు కట్టలేదు. కనుక ఒక ప్రార్థనా మందిరమునకు అవసరమైన ఒక గదిని నిర్మించుటకు దేవుడు అవకాశమిచ్చిరి. అది నేటి వరకు ఉన్నది. తదుపరి ప్రభువు సహాయముతో ఉద్యోగము చేసికొనుచు, సంఘ సహవాసములో నుండి సేవలలో పాల్గొనుచు మా గృహ నిర్మాణము ముగించుకొంటిమి. నాకు నా భార్యకు మా చిన్న వయస్సులో గృహ నిర్మాణము ఎలాగో తెలియని దినములలోనే ప్రభువు స్వగృహముమాకిచ్చుట ఆశ్చర్యమును కలిగించినది. 1982 ఉద్యోగములో ప్రమోషన్పై తెలంగాణా ప్రాంతమునకు బదిలీ కాగా అది దేవుని చిత్తమని గ్రహింపలేదు. (1999లో ప్రభుత్వ ఉద్యోగమును విడిచి దేవుని సేవకై ప్రత్యేకించబడిన తరువాత తెలంగాణా ప్రాంతములో ఎన్నడు దున్నబడని బీడు భూములు కలవని అక్కడ సేవ అవసరమున్నదని గుర్తించగలిగితిని) అక్కడ ఆత్మీయ పనికై ప్రభువు పంపుచున్నాడని దేవుని చిత్తముకై ప్రభువు చెంత కనిపెట్టక ఒక రాజకీయ నాయకుని ఆశ్రయించి తెలంగాణాకు వెళ్ళక ఆంధ్ర ప్రాంతమునకు ఉత్తర్యులు వేయించుకొంటిని. (నేను చేసిన తప్పును మరెవరు చేయకూడదని తెలియపరచుచు దేవుని సన్నిధిలో సిగ్గుతో తలదించుకొనుచున్నాను) ఐనను దేవుని కృప నన్ను విడిచి పెట్టక కాపాడుచుండెను. ఒక సంవత్సరము దినములు (1983) శ్రీశైలము ప్రాజెక్టులో పనిచేయుటకు దేవుడు సహాయము చేసిరి. నేను విద్యార్థిగానున్నప్పుడు మా నాన్నగారు 1965 నుండి 1970 వరకు శ్రీశైలములో పనిచేసిన కారణమున తరచుగా అక్కడికి వెళ్ళువాడను. ఉద్యోగ ప్రారంభము 1969 ఆగష్టు నుండి 1970 ఫిబ్రవరి వరకు శ్రీశైలంలోనే అక్కడ ఉన్న సంఘ సహవాసములో కొనసాగి ఆనందించియుంటిని. అక్కడ మందిర కట్టడ నిర్మాణములోను పాల్గొనినందున శ్రీశైలము ప్రాజెక్టులో పనిచేసిన ఒక



సంవత్సరము 1983 అంతయు నాకు ప్రోత్సాహముగాను సంతోషముగానుండెను.

ఆ సంవత్సరము దినములు పై విచారణ చేయు ఉద్యోగము కనుక ఎటువంటి సమస్యలు ఉత్పన్నము కాకుండ ఎంతో సమయము ఖాళీగా ఉండునట్లు దేవుడు సహాయము చేసెను. ఆత్మీయముగా అక్కడ ఉన్న సహోదరులతో కలసి, గృహములు దర్శించుట, పత్రికలు పంచుట, పల్లెలలో సువార్త ప్రకటనకు (వీలైన సమయములో) వెళ్ళుటలో ఆనందించువాడను. సంఘమునందలి వాక్య పారాయణ కూడికలలో బైబిలు గ్రంథమునందలి పుస్తకములను క్రమమైన రీతిగా విభజించి ధ్యానించుటకు ఎంతో సమయముండెను. బోధించుట కొరకు సిద్ధపడుట ద్వారా వాక్యమును కొంతవరకు నేర్చుకొనగలిగితిని. పాతనిబంధనలో ఇశ్రాయేలీయుల ప్రయాణ వివరములు అందలి ఆత్మీయ పాఠములు దాని సంబంధమైన పటములు స్వంతముగా తయారుచేసుకొనుటకు దేవుడు అవకాశమిచ్చెను. అలాగే క్రొత్త నిబంధనలో పౌలు జీవిత చరిత్ర, పౌలు చేసిన సేవా యాత్రలు, పౌలు వ్రాసిన 14 పుస్తకములు ధ్యానించుటకు దేవుడు కృప చూపిరి. పౌలు యాత్రల పటములు స్వంతముగా తయారు చేసుకొనినందున అవి హృదయములో నాటుకొని పోయినవి. ప్రత్యక్ష గుడార విషయములు ధ్యానించగలిగితిమి. నా భార్యకు సంఘమునందలి స్త్రీల మధ్య పరిచర్యలో పాల్గొనుటకు ప్రభువు సహాయము చేసిరి.

మా ఇరువులు కుమారులు చిన్నపిల్లలైనను పౌలు జీవిత విషయములు ప్రత్యక్ష గుడార విషయాలు కొద్దిగా నేర్చుకొనగలిగిరి.



ఉద్యోగ కాలములో కబలలోనుండగ దేవుని కృప (1984 - 1988)

క్రీశ|| 1983లో శ్రీశైలములోనుండగ 1కోరింథీ 3:6లో నేను (సంఘమును) నాటితిని. అపోస్తోలీ నీళ్ళు పోసెను.... వృద్ధి కలిగించినవాడు దేవుడే అను మాటలు ప్రకారము స్థానిక సంఘములను నాటు పనిలో ముందుకు నడుపుచున్నాడని గుర్తించితిని. ప్రభువా మీరు నాకప్పగించు పనిని చేయుదునని అలాగు చేయు కృప నిమ్మిని ప్రార్థించితిని. క్రీశ|| 1984 జనవరిలో అనంతపురము జిల్లాలోని కదిరి పట్టణమునకు ఉద్యోగ నిమిత్తము వెళ్ళితిమి. 1981-82లో అనంతపురములోనున్న దినములలో కదిరికి వెళ్ళి కొన్ని గృహములు దర్శించి కూడికలు జరిపియుంటిమి. అక్కడ మేమెరిగిన కొద్దిమంది కలదు. కదిరిలో ఒక ఇల్లు బాడుగకు తీసుకొని ఆ ఇంటిలో ప్రవేశించిన రోజే మా యింటిలో మేము ముందుగా ఎరిగిన సహోదరులతో కలిసి స్తుతికూడిక జరిగెను. ఆపట్టణ మందు ఒక మిషన్ వారి సంఘముండెను. అక్కడకు ప్రార్థనకు వెళ్ళని వారు మా ఇంటిలో జరుగు ప్రార్థన కూడికకు వచ్చుచుండిరి. వారిలో కొందరు ప్రకటన గ్రంథ విషయములు బోధించమని అడుగువారు. అలాగు మా పనియందు ప్రోత్సాహము కలిగెను. మరి ఆ సంఘములోనే వాక్య పరిచర్య చేయకూడదా అనిరి. దేవుని వాక్యము ప్రామాణికమైనది. ఆ విషయములే మేము బోధింతుము. వాక్య ప్రకారముగానే కార్యములు జరగాలని చెప్పగా, కొన్ని మా మిషన్ వారి కట్టడలు మేము అనుసరించవలెను కదా అనిరి, మాకైతే దేవుని వాక్యమే ప్రామాణికమైనది. దాని ప్రకారమే మా కార్యక్రమములుండును. కనుకనే మేము మా యింటిలోనే సంఘముగా కూడుకొనుచున్నామని చెప్పితిమి. వాక్యమును ప్రేమించువారు మాతో కలసికొని సహవాసములో ముందుకు సాగుచుండిరి. కొద్దిమంది తమ ఇండ్ల వద్ద సువార్త కూడికలు చేయమని కోరిరి. అలాగు చేయుచుండగ నామకార్తవు క్రైస్తవ జీవితము నుండి కొద్దిమంది సువార్తను నమ్మి రక్షించబడగా వారి జీవితములు మారెను. క్రిస్టియన్ కాలనీ వాసులలో అనేకుల జీవితములు మారి వాక్యమునందు ఆశకలిగి మా యింటిలో కూడు కొని స్థానిక సంఘ సహవాసము చేయసాగిరి. అంతకు ముందుగా క్రిస్టియన్ కాలనీ యవ్వనుల జీవితములో అవిధేయత కలిగిన వారై సాయంకాలము కాగా అందరు గుంపులు గుంపులుగా సినిమాలకు వెళ్ళువారు. ఇప్పుడు మా యింటిలో జరుగు కూడికలను బట్టి కాని, వారి ఇండ్లలో జరుపబడు సువార్త కూడికలను బట్టికాని అనేకులు పాల్గొనుచుండగా సినిమాలకు గుంపులు, గుంపులుగా వెళ్ళుట తగ్గిపోయెను. ఇంతలో మా నివాసము ప్రభుత్వ గృహములోనికి మార్చబడెను. గృహములోపల ఉన్న ఒక విశాలమైన వరండాలో ప్రార్థన కూడికలు జరుగుటకు అనుకూలమాయెను. చుట్టు పట్ల గ్రామముల నుండి కొద్దిమంది రాసాగిరి. చిన్నలు, పెద్దలు నామకార్త స్థితి నుండి రక్షించబడి బాప్తిస్మము పొందవలసిన

అవసరతను బట్టి ఒక పెద్ద తొట్టికట్టబడెను. తరచుగా రక్షింపబడినవారు బాప్తిస్మము పొంది ప్రభువును వాక్య ప్రకారము ఆరాధింప మొదలు పెట్టిరి. మిషన్ సంఘమునకు చెందిన వారు గతములో మిషన్ సంఘమునకు వెళ్ళు వారిప్పుడు మీ యొద్దకు వచ్చుచున్నారు. వారిని రావద్దని చెప్పమనిరి. మేమాలాగు చెప్పగా మిషన్ వారు మాదగ్గరికే రావలెనని కోరితే మేము మీ యొద్దకు రాకుండ మానుకొనుటకు వారి యొద్దకే వెళ్ళుటకు మేము మీకు గాని మిషన్ కు కాని దాసులము కాము. ప్రభువు నందు స్వతంత్రత కలిగి ప్రభువు మమ్ములను నడిపించు రీతిగా నడుచు కొందుమని మా అందరి సమక్షమున సహోదరులు జవాబిచ్చిరి. అలాగు జవాబిచ్చిన వారిలో పట్టణ ప్రముఖులైన ఒక మంచి హోటల్ యజమాని గారుండిరి. వీరు హైందవ కుటుంబముండి క్రైస్తవ్యమునకు ఆకర్షించబడినవారు. మిషన్ సంఘమునకు చెందిన కొందరి జీవితములోని అక్రమములు వీరు ఎరిగియుండిరి. మిషన్ సంఘ కార్యక్రమములకు ఈ హోటల్ నుండి ఆహార పదార్థములు వుచ్చుకొనునప్పుడు గతములో చెల్లించిన డబ్బు కంటె ఎక్కువగా రసీదు వ్రాసి ఇమ్మని కోరువారు. ఇటువంటి అక్రమములు హెంటల్ యజమానికి తెలిసినందున ఆయన దగ్గర మిషన్ వారు మాటలాడలేదు. వాక్యము విని రక్షించబడి, జీవితములు మార్చబడి మా ఇంటిలో కూడుకొను స్థానిక సంఘమునకు వచ్చు వారి మీద అసూయపడిరి. గతములో వీరిలో కొందరు మిషన్ చర్చికి కానుకలనిచ్చుచుండిరి. అందుచేత మిషన్ వారు మీరు వరప్రసాద్ రెడ్డిగారి ఇంటిలో జరుగు సంఘ కార్యక్రమములకు వెళ్ళినట్లయిన మిషన్ నుండి వెలివేయుదుమని కొందరికి తాకీదులు పంపిరి. అటువంటి తాకీదు హెంటల్ యజమానిగారికి రాగా వారు నిర్భయముగా జవాబు వ్రాసి ఒక ప్రతిని మిషన్ చర్చి వారికిచ్చి వారి నుండి మరోక ప్రతిమీద సంతకము చేయుచుకొనిరి. వారిచ్చిన జవాబులోని ముఖ్యాంశములు

- 1) మీదగ్గరకు వచ్చినప్పుడు నేను వాక్యము ఎరుగను.
- 2) మీరు పంచు రొట్టె, రసములు కూడా ఏమియో నాకు తెలియదు.
- 3) మీ యొద్దకు వచ్చునప్పుడు నా జీవితములో గాని మీ జీవితములో గాని మార్పును నేను చూడలేదు.
- 4) దేవుని మీద ప్రేమతో కొంతకానుకలనిచ్చితిని.
- 1) ఇప్పుడైతే “వరప్రసాద్ రెడ్డి గారి యొద్దకు వచ్చు వారి జీవితములు మార్చబడినవి, నా జీవితము మార్చబడినది.
- 2) వాక్యమును విని నేర్చుకొనగలుగుచున్నాను.
- 3) ప్రభువును ఆరాధించుచున్నాను. స్తుతించుచున్నాను.
- 4) గతములో కానుకనిచ్చినందున నాపేరెక్కడైనా వ్రాసి కొన్నారేమో నాపేరును అర్థంబుగా తీసివేయండి అనిరి. ఈ జవాబుకు ఆశ్చర్యచకితులైవారు మౌనులైరి.

కదిరిచుట్టు వేయి పల్లెలు ఆ తాలుకాకు సంబంధించినవి కలవు. సహోదరులు సైకిళ్ళపై వెళ్ళి సుమారు 600 పల్లెలతో సువార్తను బోధించుచుండిరి. నేనైతే వారితో కలిసి కొన్ని పల్లెలలో సువార్త ప్రకటనలో పాల్గొనుటకు ప్రభువు కృపనిచ్చిరి. బహు విరివిగా ప్రతికలు వంచబడుచుండెను. చుట్టుపట్ల గ్రామములందు సువార్త బహుగా ప్రకటించబడుచుండెను. ఈ పరిచర్య విషయమే సంతసించలేని వారు సంఘమునకు వచ్చు వారిని ఇబ్బంది పరచవలెనని వివాహములు చేయుటకు మీలో ప్రభుత్వం అనుమతి పొందిన లైసెన్సుదారుడు లేడని కనుక వివాహములకై మరల మిషన్ వారి దగ్గరకు రావలెను కదా అనిరి. అందుచేత 1985 వ సంవత్సరములో ప్రభుత్వమునకు మా మాధ్య వివాహములు జరుపుటకు లైసెన్సుదారుడు అవసరమని నాకు లైసెన్సు మంజూరు చేయుడని అర్జీనిచ్చితిని. దాని విషయమై కొన్ని అభ్యంతరములు వచ్చెను. అయినను ప్రభువు సహాయము చేసెను. ప్రభుత్వము నుండి 1986వ సం॥ ఫిబ్రవరి నెలలో లైసెన్సు వచ్చెను. వివాహములు జరుపుటకు అభ్యంతరములు తీరెను. సంఘములోని యవన సహోదర సహోదరీల వివాహములు చక్కగా గత 30 సం॥లు జరుగుటకు ప్రభువు కృపనిచ్చిరి.

సైతాను ఇంకొక అభ్యంతరము తెచ్చెను. చనిపోయిన వారిని పాతిపెట్టుటకు సమాధుల స్థలము మాకు లేదను అభ్యంతరము వచ్చెను. ఎన్ని అభ్యంతరములున్ననూ ప్రభువు తన పని జరిగించుచూ అనేకులను రక్షించుచుండెను. ఆశ్చర్యకరముగా జీవితములు మార్చబడిన వారనేకులు ప్రభువును ఆరాధించుచుండిరి. సమాధుల స్థలము విషయము చింతలేక ముందుకు సాగుచుంటిమి. అనుకొనని రీతిగా ఒక రాత్రి స్థానిక సంఘ సహోదరులలో ఒకరు మరణించిరి. సమాధుల స్థలము మరోక సంఘము వారి ఆధీనమందుండెను. సంఘ సహోదరులు సమాధుల స్థలమును కాపాడు బాధ్యత నిర్వహించువారిని సంప్రదించి సమాధుల స్థలము కొరకు వారి సమ్మతిని సంపాదించిరి. అందులకై ప్రభువుకు స్తోత్రము కలుగునుగాక. అప్పటి నుండి తరువాత దినములన్నిటను మరెన్నడు ఆ సమస్య తలెత్తలేదు.

మా దగ్గరకు ప్రార్థనకు వచ్చు వారితో వరప్రసాద్ రెడ్డి గారు ఉద్యోగములో బదిలీ అయినప్పుడు మీ స్థితి ఏమిటని మిషన్ చర్చివారు ప్రశ్నించసాగిరి. వారి వెళ్ళిపోయినను మేమే సహవాస కార్యక్రమములు జరిపించు కొందుము అని హోటల్ తాతగారు జవాబివ్వగా కొంతకాలము మౌనులైరి. స్థానిక సంఘ సహోదర సహోదరీలతో కలిసి మేమును పట్టణము వీధులలో సువార్త ప్రకటించు కార్యక్రమములలో పాల్గొనుచుంటిమి. మాకు స్వంత వాహనముకూడా లేదు. మేము కాలినడకతోనే అందరి ఇండ్లకు వెళ్ళుట గృహములు దర్శించుట, వాక్యమును బోధించుటలో కాలము గడవువారము. సహోదరులలో అనేకులకు స్కూటర్లు, కార్లు ఎవరికినీ లేవు. ప్రభువా వీలైతే ఒక స్కూటర్ దయచేయుమని ప్రార్థించుచుండిరి. అందరికి అన్ని రకముల వాహనములను స్కూటర్, కారులు ప్రభువు

అనుగ్రహించిరి. సాతాను మరొక అభ్యంతరమును తీసుకొనివచ్చెను. ప్రభుత్వము మాకు నివాసమునకిచ్చిన ప్రభుత్వ గృహములో ఆరాధనకై కూడుకొనుచుంటిమి. ఆలాగు కూడుకొనుచున్నారను అభ్యంతరము వచ్చెను. సంఘములో ఆరాధనలో కానుకల ద్వారా సమకూడిన డబ్బుకు సహోదరులందరు మరింత డబ్బు చేర్చిరి. ఆశ్చర్యకరముగా మందిరమునకు అనుకూలమైన స్థలము కొని రిజిస్టర్ చేయబడెను. సంఘములోని సహోదర సహోదరులందరు ముఖ్యముగా యవనులందరు కష్టపడి బహుగా పనిచేసిరి. వస్తు సామాగ్రి కొనుట కవసరమైన ధనము సమకూర్చబడెను. మందిర నిర్మాణమునకై ప్రభుత్వము వారి అనుమతియు లభించెను.

ఎవరెవరి సామర్థ్యము చొప్పున వారు బహుగా ప్రభువు మందిర నిర్మాణమున కిచ్చిరి. నిర్మాణమునకవసరమైన ధనమంతయు స్థానికుల నుండియే వచ్చెను. పని ఏమాత్రము ఆగిపోక సాగి ప్రభుత్వము నివాసమున కిచ్చిన గృహములో కూడుకొనుచున్నారను నిందయు తొలగిపోయెను. ప్రభువుకు స్తోత్రములు, తదుపరి సందే న్నూలు కూడు కొనుటకు మందిరపు పై భాగమున మంచి కట్టడము కట్టబడెను. మేము 1988 మే నెలలో బదలీపై ధర్మవరమునకు వెళ్ళితిమి. మా తరువాత అనంతపురము నుండి దైవజనులు యేసన్నగారు కదిరిలో సుమారు రెండు సవంత్యరములు, నిలిచి యుండి సేవ చేసిరి. తరువాత 1990లో కర్నూలు జిల్లా నెహ్రూనగర్ సంఘము నుండి సేవ కొరకు పంపబడిన సహోదరులు జె. సామ్యుల్ గారు ఈ గ్రంథము వ్రాయబడు 2015 వరకు కదిరిలో నిలిచియుండి సేవచేయుచున్నారు.

కదిరి సంఘము రాత్రంతయు కొన్ని వర్షాయములు ప్రార్థన చేయు అలవాటు కలిగియుండిరి, చిన్నపిల్లలను కలిగిన తల్లులు తమ పిల్లలను తీసుకొని వచ్చి పిల్లలకు దోమతెరలు కట్టి రాత్రంతయు ప్రార్థనలో గడుపువారు.

- 1). ప్రార్థన ద్వారా కదిరి చుట్టు ప్రతి మండలములో సంఘములు ఏర్పడుట.
- 2). కదిరి స్థానిక సంఘము బలపడి అందరు ఆత్మీయముగ ఎదుగుట జరిగినది.

ప్రభువు ప్రార్థనకు జవాబిచ్చుట యే కాక వ్యక్తిగతముగాను, కుటుంబ రీతిగాను, పిల్లల చదువులలోను ఉద్యోగములలోను రక్షించబడుటలోను, వివాహ విషయములలోను అందరిని దేవుడు ఆశీర్వదించెను. పిల్లలు అనేకులు బాగుగా చదువుకొని, పెద్ద పట్టణములలో, పాశ్చాత్య దేశములలోను పెద్ద ఉద్యోగములు చేయచున్నారు.

కదిరి విడిచి వెళ్ళినను తరచుగా కదిరిలో జరుగు పరిచర్యలో పాల్గొనుచుంటిమి. సహోదరులు అనంతపురము జిల్లాలో నున్న ప్రతి మండలములో పని జరుగవలెనని ప్రార్థించుచుండిరి. మేము కదిరి నుండి వెళ్ళిన తరువాత స్థానిక సంఘ సహోదరులు,

సహోదరీలు అందరు కష్టపడి కదిరి చుట్టూ ఉన్న 10 మండలములలో పనిచేయుచుండగా

- 1) ముదిగుబ్బి
- 2) గజ్జలరెడ్డిపల్లి
- 3) తలుపుల
- 4) బండమీద కొత్త పల్లె
- 5) ఒబుల దేవర చెరువు
- 6) నల్లమడ
- 7) అమడగూరు
- 8) నంబుల పూలకుంట
- 9) గాండ్ల పెంట
- 10) హిందూపురము
- 11) మదనపల్లిలో స్థానిక సంఘము లేర్పడి ఒకటి రెండు స్థలములలో తప్ప అన్ని చోట్ల మందిర నిర్మాణములు కూడా జరిగెను. తిరుణాలలో సువార్త ప్రకటన, పల్లెలలో సువార్త ప్రకటన నేటికిని క్రమముగా జరుగుచున్నది. ఇంచుమించు పైన కనపరచిన స్థానిక సంఘములన్నిటిలో ప్రస్తుతము సువార్త సేవకులు ఉండి సేవ జరిగించుచున్నారు.

మేమైతే ఏమి ప్రయాస పడకపోయినను దూరమున నిలిచియుండి ప్రభువు కదిరి పట్టణ ప్రాంతమంతటిలో జరిగించిన, జరిగించుచున్న పరిచర్య చూచి ఆనందించు కృపను ప్రభువు మాకిచ్చిరి. యెష 42:8లో- మరి ఎవరికి నా మహిమను నేనిచ్చువాడను కానని చెప్పినందున ఈ విషయములో ప్రభువుకే మహిమ కలుగును గాక. నాకు ఉద్యోగరీతిగా పైనున్న వారికి నేను యేసు ప్రభువుకు లోబడువాడనని, లంచములు వుచ్చుకొనుటగాని, ఆక్రమముగా సంపాదించుటగాని ఎరుగనని వారికి తెలిసినందున నన్నెనడును అగౌరవపరచువారు కాక నాకన్ని రీతులుగా సహాయపడి నన్ను గౌరవించిరి. ఉద్యోగ సంబంధముగా తరచుగా కలుగు కీడులనుండి నన్ను కాపాడు మన దేవుడు వారికిచ్చి నన్ను కాపాడెను. ఆఫీసులోని విశ్రాంతి భవనము (గెస్ట్ హౌస్)లో అప్పుడప్పుడు అధికారులందరు కలుసుకొనుట అలవాటు కలిగి యుండిరి. ఒకసారి తమాషాగా పై అధికారులతో ఒకరు వరప్రసాదరెడ్డి ఉంటే ఆఫీసులో లేదా చర్చిలో ఉంటారు అనగానే నాకు నేరుగా పైనున్న అధికారి ఎక్కడున్నా పనులన్నీ ఏ లోపము లేకుండా చక్కగా ముగించునని చెప్పిరి. ప్రభువుకే స్తోత్రము. మా విద్యుత్ శాఖ అత్యున్నతమైన అధికారి చైర్మన్ గారు. అందిరికి సింహస్వప్నమే. వారు ఎవరిని కడుపు కొట్ట కూడదు, వీవుపై కొట్టవలెనను మంచి మనసు కలవారు. నేనెరిగిన వరకు వారు ఎవరికి, ఎప్పుడూ ఏ హానియు చేయలేదు. వారు మా ఆఫీసును సందర్శించిన సందర్భమున నా పని విషయము

SHRUDE OFFICER అని మంచిగా పలికిరి.

మరొక సందర్భమున అధికారులమందరము ఒక సభలో నుంటిమి, ఒక అంశముపై అందరము ఆలోచించు చుండగా పై అధికారి, వరప్రసాదరెడ్డిని అడిగి తెనుకొందాము, అబద్ధములు చెప్పుదుగదా... అనిరి. ఆ మాట వినినపుడు నాకు వణకు కలిగెను. ఈ రీతిగా పై అధికారులందరి మనసును నీటి కాలవల యొరగా ప్రభువు చేసినందున ప్రభువునకే స్తోత్రము కలుగును గాక!

కదిరిలో కుటుంబములోను, సేవలోను దేవుడు చేసిన మేలులు కెజియా తెలుపుట

భర్తగారి ఉద్యోగ బదిలీ కారణాన 'కదిరి' అను టౌన్ కు 1984 లో వెళ్ళగలిగాము. ఆ పట్టణమునకు ఒక లారీ సామానుతో వెళ్ళిన మేము అదే రోజు ఇల్లు సర్దుకొని, 13 మంది సోదర సోదరీలతో మా అద్దె యింటిలోనే సంఘముగా కూడుకున్నాము. అంతకు ముందు బ్రదరన్ అసెంబ్లీ ఆ ఊరిలో లేని కారణాన ఆ రోజే మేము బ్రదరన్ అసెంబ్లీ మా యింటిలో నడుపుటకు ప్రభువు సహాయము చేశారు. ఆ ఊరు మాకు క్రొత్త. ఇక్కడ వారు వాక్య పరిచర్యను విని అనేకులు క్రొత్తవారు వస్తూ అనేక క్రొత్తవారిని వారే తమవెంట తీసుకొచ్చేవారు. అనేకులు మారు మనసు పొంది రక్షించబడేవారు. క్రిస్టియన్ క్వార్టర్స్ వారు వచ్చి ఆహ్వానించి వారి మధ్య మీటింగ్స్ పెట్టమనేవారు. ఆ తరువాత మాకు డిపార్ట్మెంట్ క్వార్టర్స్ దొరికింది. క్వార్టర్ టౌన్ కు కొంత దూరమైనప్పటికి సంఘము కూడుకునేందుకు అధికాసక్తితో క్వార్టర్స్ కు అనేకులు రాగలిగారు. ఇంతలో ఆ ఊరిలోని ఒక చర్చిలోని అనేక నామకార్థ స్థితిలో వుండిన వారు ప్రభువును నమ్ముకొని వాక్యం వినడానికి స్థానిక బ్రదరన్ చర్చికి వచ్చేవారు. ఆ చర్చిలో సభ్యుల సంఖ్య తగ్గుటచేత అక్కడి డీకన్ ఒకరు సాగిలపడి తల్లి సంఘములో నుండి అనేకులు వరప్రసాదరెడ్డి గారు పెట్టిన సంఘానికి వెళ్ళిపోతున్నారని విడ్డి ప్రార్థించేవారట. ఆశ్చర్యం. ఆ డీకన్ గారి మనుమడు, మనుమరాలు ముందు మా సందే స్కూల్ కు వచ్చేవారు. ఆ తరువాత ఆ డీకన్ గారి కోడలు మన సంఘానికి వచ్చేది. కొన్ని నెలల తరువాత ఆ డీకన్ గారి కుమారుడే వేటపాలెం ఆనందం గారు వచ్చినపుడు ఏర్పాటు చేయబడ్డ ప్రత్యేక కూడికలలో ప్రభువును నమ్ముకొని జీవితం మార్చబడి ఆనాటినుండి నేటివరకు కదిరి స్థానిక సంఘానికి వచ్చుటకు ప్రభువు కృపను చూపారు. ఆ తరువాత ఆ డీకన్ గారే తన భార్యగారితో కూడ మన బ్రదరన్ అసెంబ్లీకి వచ్చుటకు (చనిపోయే పర్యంతం) ప్రభువు కృపను చూపారు. ఇదెంతో ఆశ్చర్యకరము.

ఇలా సాగిపోతుండగా మిషన్ చర్చివారు మీకు పెళ్ళిళ్ళు ఎవరు చేస్తారు? మీలో మరణాలు ఏర్పడితే భూ స్థాపన కార్యాలు ఎవరు చేస్తారు? మీకు చర్చి లేదు అని అంటూ వుండగా వారితో ఆ మాటలను దేవుడు అనిపించి వాటన్నిటినీ మాకు అనుగ్రహించారు. సంఘము కూడుకోడానికి మంచి స్థలము, మందిరము ప్రభువిచ్చారు. సంఘానికి వచ్చేవారి పెళ్ళిళ్ళు చేయటానికి పెండ్లి లైసెన్సుకు భర్తగారు అపై చేయగా కదిరిలో ఇప్పటికే ముగ్గురికి మ్యారేజీ లైసెన్సు వుంది. ఇంకొకరికి అవసరములేదు, ఈ

సంఘానికి చర్చి కట్టడంలేదు. వరప్రసాద రెడ్డికి మత సంబంధమైన విద్యలేదు (బి.డి./ డి.డి.లాంటివి), చనిపోతే ఈ సంఘము వారికి నృశాన స్థలము లేదు కనుక వరప్రసాదరెడ్డి కి మ్యారేజీ లైసెన్సు ఇవ్వకూడదు అని కొందరు ప్రభుత్వమునకు అభ్యంతరము తెలిపిరి. ప్రభుత్వ అధికారులు మా సంఘస్థల యొద్దకు వచ్చి విషయము తెలిపి ఎంక్వయిర్ చేశారు. సంగతులు తెలుసుకున్నారు. సంఘము కూడుకోవడానికి బైబిలులో ప్రారంభ దినాలలో అకుల, ప్రిస్కిల్లా అనువారి యింట, ఫిలోమోను ఇంట, సంఘాలు కూడుకున్నట్లు, యేసు ప్రభువు శిష్యులకు మత సంబంధమైన విద్యలేదు, మామూలు లోక విద్యకూడా లేదు, సంఘము చెట్టు క్రిందగాని, మరెక్కడైనా కాని కూడవచ్చును, మా సంఘస్థులు ప్రభుత్వ అధికారులకు తెలియచేయగా వారు మ్యారేజీ లైసెన్సు మంజూరు చేసిరి. దాని ద్వారా నేటికి నా భర్తగారు అనగా 2015 వరకు 200 కంటే ఎక్కువగా పెండ్లిండ్లు జరిపించినారు. ప్రభువుకే స్తోత్రములు. అకస్మాత్తుగా సంఘములో ఒక మరణము జరిగినపుడు కూడ క్రైస్తవులందరికి ప్రభుత్వమిచ్చిన క్రైస్తవ నృశాన వాటికలోనే ఆ వ్యక్తి మృత దేహాన్ని పాతి పెట్టుటకు ప్రభువు అనుకూలమును చూపించారు. నాటి నుండి నేటికి అలాగే సంగతులు జరుగుచున్నవి.

ప్రభువు మహా కృపను బట్టి మందిరాన్ని సంఘస్థలందరం కలసి కట్టుకోగలిగాం. మందిరం కట్టేటప్పుడు, ఇటుకలు, రాళ్ళు, ఇసుక, మన్ను అన్నీ సంఘ సభ్యులే ఎంతో ఉజ్జీవంతో నింపబడి వాటిని మోశారు. ఒక కుటుంబము మందిరములో కావలివుండి. మందిర పరిచర్య, శుభ్రము చేయు పరిచర్య అట్టి కార్యములన్నిటినీ చేయడానికి అవుగించుకున్నది. వారి పిల్లలను ప్రభువు దీవించునుగాక! ఒక వ్యక్తి, వరప్రసాదరెడ్డి ట్రాన్స్ పర్ అయి వెళ్ళిపోతే అప్పుడు మీకు సేవకుడుగా ఎవరు ఉంటారు? అని ప్రశ్నిస్తూ వుండగా నాభర్తగారికి 'ధర్మవరం' అనే ఊరుకు ట్రాన్స్ పర్ రాగా కర్నూలు నుండి సామ్యేలు అను సోదరుని సేవకుడుగా కదిరికి పంపడం దేవుని చక్కని ఏర్పాటుగా మేము చూచాం. ఇప్పుడు ప్రభువు కదిరి చుట్టూ 10 మండలాలలో సేవ జరిగించగా సంఘాలు ఏర్పడినవి. మందిరానికి గేబుల్డ్ రూఫ్ వేయించక ప్లాట్ రూఫ్ వేయించారు. ఎవరైనా మందిరాన్ని పైకి వెళ్ళి కాళ్ళతో త్రొక్కుతారు అని వాఖ్యానములు (కామెంట్స్) చేసిన వ్యక్తి తానే కదిరి దగ్గర 'గజ్జల రెడ్డి వల్లెలో' ఒక చర్చిని నిర్మాణము చేసి ఒక చిన్న సంఘాన్ని నడిపించేవాడు. ఆ వ్యక్తి తనకు అనారోగ్యము వచ్చిన తరువాత తాను నిర్విహించుచున్న చర్చిని కదిరి స్థానిక సంఘము వారు చూచుకునేందుకు గాను కదిరి చర్చి పేరటనే తను నిర్మించిన మందిరాన్ని వ్రాసియిచ్చి చనిపోయారు. నేటికి అక్కడ పరిచర్య జరుగుచున్నది. ఇలాగున ప్రభువు కదిరి బ్రదరన్ చర్చికి వ్యతిరేకముగా వచ్చిన ప్రతి సమస్యను తీర్చుచూ

అటంకాలుగా, అడ్డుబండలుగా వున్న వాటిని తొలగిస్తూ, శత్రువులను మిత్రులుగా చేశారు. మందిరం పూర్తి అయ్యే సందర్భములో ఒకసారి మట్టిని తోలే వాళ్ళకు డబ్బులు ఇచ్చేందుకు డబ్బు దగ్గర లేదు. ఇంతకు మునుపే డబ్బు వారికి యిచ్చినప్పుడు వారు ఇప్పుడే వద్దలెండి, మీరు సౌండ్ పార్టీ గదా ఎప్పుడైనా తీసుకుంటాము అని అకస్మాత్తుగా ఈరోజు డబ్బు తీసుకోవడానికి వస్తామని ఆ రోజు చెప్పారు. అప్పుడు మా దగ్గర నిజానికి డబ్బులేదు. ఆ రోజు గురువారము రోజు, స్త్రీల సమావేశము (మీటింగు) జరిగే రోజు. ఆరోజు ఒక స్త్రీ తాను ప్రధానోపాధ్యాయురాలుగా అదే రోజు పదవీ విరమణ చేయగా (రిటైర్ అవ్వగా) కొంత డబ్బును, కొత్త నోటులను చందా బ్యాగ్ లో వేయగా ఆ డబ్బును మట్టితోలిన వారికి యివ్వడానికి ప్రభువు మమ్ములను వారన్నట్లుగానే కొత్తనోటులనిచ్చే సౌండ్ పార్టీ గానే చేశారు.

చివరకు మందిర ప్రతిష్ఠ జరిగించే సమయంలో అనంతపురం సంఘసేవకులు బ్రదర్ జి.యస్.జోనఫ్ దంపతులు, సంధ్యాల స్థానిక సంఘ సేవకులు బ్రదర్. యస్.ప్రభుదాస్ దంపతులు, వేటపాళెం స్థానిక సంఘ సేవకులు యస్. ఆనందం దంపతులు వచ్చిరి. సంఘ ప్రతిష్ఠ ప్రభు కృపను బట్టి ఎంతో ఉజ్జీవంతో సంఘస్థులందరూ చేతుల మీద జరిగినది. సరకులన్నీ దేవుడు ఎవరెవరిని ఎలా ప్రేరేపించాడో అలాగు బియ్యము, పప్పులు, చక్కెర, చింతవండు వంటి పెద్ద సరుకులు మొదలుకొని మసాల దినుసులైన చెక్క, లవంగాలు, ఏలకులు, నెయ్యి లాంటి అన్ని సరకులు, సంఘ సభ్యులే తెచ్చారు. ఆశ్చర్యమేమంటే, ఉప్పు మాత్రమే కొన్నాము. ఉప్పు రవ్వ సభ్యులు తెచ్చినది చాలదేమో అనుకొని 5 కిలోలు ఉప్పురవ్వ కొనగా అది మిగిలిపోయింది. ఆ మూడు రోజులు భోజనాలు రుచిగా ప్రభువు కుదిరించాడు. అందరూ నేతి భోజనం తినగలిగిరి. వచ్చిన దైవ సేవకులకు, సేవకురాండ్రకు వస్త్రాలు కూడ ఇవ్వడానికి సంఘానికి ప్రభువు కృపచూపించారు. అలా నాలుగున్నర సం॥ లోపల కదిరి లో పని అంతయూ ముగించుటకు ప్రభువు సహాయం చేశారు. మందిరంలో అన్నీ కూడికలకు అందరూ వచ్చేవారు. ప్రార్థనలు, ఉపవాస రాత్రి ప్రార్థన దినాలలో పురుషులు మేడమీద, స్త్రీలు క్రింద అంతస్తులలో ప్రార్థించుకునేవారము. చదువు వచ్చిన వారు, చదువు రాని వారు రాత్రంతా, ఉదయం వరకూ అందరూ ప్రార్థించడం నేర్చుకున్నారు. ప్రభువు సంఘాన్ని ఎంతో ఉజ్జీవముతో నింపారు.

ప్రారంభములో సంఘ కార్యక్రమాలన్నీ, భోజనాల పరిచర్య, సండేస్కూల్, యూత్ మీటింగ్స్, స్త్రీల సమావేశములు, స్త్రీల ప్రార్థన కూడికలు అన్ని కూడికలు ప్రారంభములో నాలుగున్నర సంవత్సర కాలంలో మేమే చూచుకొనేవారము. సంఘము ప్రభును నమ్ముకుని

ఎదిగితే చాలు, అని వారి మీద ఏ భారము పెట్టేవారము కాదు. నా భర్త గారికి ఉధ్యోగరీతిగా ట్రాన్స్ పర్ అయినపుడు ఆ సమయములో సంఘములోని సభ్యులే అన్ని పనులు చేయడం, సంఘ పరిచర్యను చూచుకోవడం నేర్చుకో గలిగారు. నేటి వరకు కదిరిలో సహోదరులు చక్కగా బాధ్యతలు నెరవేర్చుచున్నారు. వారంలో నేను 5 ప్రసంగాల కొరకు సిద్ధపడడానికి (సండే స్కూల్ కొరకు ఒక ప్రసంగం, స్త్రీల కూడిక కొరకు ఒక ప్రసంగం, స్త్రీల ప్రార్థన మీటింగ్ కొరకు ఒక ప్రసంగం, యూత్ మీటింగ్స్ కొరకు ఒక ప్రసంగం మరియు ఆరాధనకు వ్యక్తిగతంగా ప్రభువును నేను ఆరాధించేందుకు ఒక ప్రసంగము) ఇలా ప్రసంగాలు ఇచ్చుటకు సిద్ధపడడానికి ప్రభువు కృపను చూపించేవారు. పల్లెల నుండి వచ్చిన వారికి బయటి నుండి ఆహ్వానింపబడిన సేవకులకు ఇంటిలో నేనే భోజనాలు చేసేందుకు సేవకులకు బస మా ఇంటిలోనే ఏర్పాటు చేసేందుకు సంఘములో మరెవ్వరి సహాయము లేకుండా పరిచర్య చేయుటకు ప్రభువు బలహీనులమైన మమ్మును బలపరచి వాడుకునే వాడు. ఆయన విశ్వాశ్యత ఎంతో గొప్పది. అద్దె ఇంటిలోను, క్వార్టర్ లోను సంఘము కూడుకునేప్పుడు ఇంటినంతటిని సర్దుకోవలసి వచ్చినప్పటికీ అన్ని పనులలో ప్రభువు మమ్ములను, మా ఇంటిని సమస్తాన్ని వాడుకున్నందుకు ప్రభువును సంతోషంతో స్తుతిస్తున్నాను. ఇంటి పనులలో సహాయం చేసేందుకు ప్రభువు ఆ దినాలలో 'శ్రీనివాసులు' అనే అబ్బాయిని ప్రభువు మాకిచ్చారు. ఆ అబ్బాయి సువార్త విని ప్రభువును నమ్ముకొని ఆ దినాలలోనే ఆదివారం రూ. 5/- చందావేసేవాడు. ప్రభువుని నమ్మాక పేరు సామ్యేలుగా మార్చుకున్నాడు. ఆ సామ్యేలు తన ఇంటికి వెళ్ళాక తన తల్లిని కూడా ప్రభువు నొద్దకు త్రిప్పగలిగాడు. ఆ అబ్బాయి తల్లి అనంతపూర్ స్థానిక సంఘములోనే బాప్తీస్మము తీసుకొని సంఘ సహవాసములో ఉన్నది. మహిమ దేవునికే.

సెలవు దినాలలో రిట్రీట్స్ జరిగేవి. పిక్నిక్ కూడా వెళ్ళే వారము. రిట్రీట్స్ జరుపుకొడానికి స్త్రీలకు క్విజ్ పెట్టడానికి, యూత్ కొరకు, స్త్రీల కొరకు వేరువేరుగా బైబిల్ పుస్తకములు నుండి పరీక్షలు (ఎగ్జామ్స్) పెట్టడానికి ప్రభువు కృపచూపారు. ఈలాగున సేవలో ప్రతి యింటిని స్కూటర్ లేనపుడు కాలినడకలోనే దర్శించడానికి ప్రభువు కృపచూపారు. కదిరి నుండి చాలా మారులు పులివెందుల గ్రామంలోని స్థానిక సంఘ స్త్రీల మీటింగ్స్ కి వెళ్ళడానికి ప్రభువు కృపచూపించాడు.

కదిరిలో ఉన్నపుడు ఒకసారి పిల్లలు ఆడుకొనుచుండగా ఒక కర్ర చిన్నబాబు పాల్ కంటికి తగిలి కంటికి వెంట్రుక వాసి దూరంలో గాయమైంది. లేకపోతే కన్ను పోవలసి వుండేది. ప్రభువు కాపాడారు. ఆరోజు బాబుకు తగిలిన గాయానికి ప్రథమ చికిత్స చేయటానికి ఇద్దరు నర్సులను ఆరోజు మా ఇంటిలోనే ఆ సమయానికి సరిగా

దేవుడు సిద్ధపరచారు. మా క్వార్టర్స్ లో ఉన్న వారందరికీ మంచినీళ్ళ కొరకు పెద్ద బావి ఒకటి మా యింటి ముందు వుండేది. ఆ బావిలో బిందెలు చేదుకునేంత సందు వుంచి మిగతా భాగమంతా ఎవరైనా పిల్లలు వంగి చూస్తూ పడిపోకుండా ఇనుస కడ్డీలతో చట్రము బిగించి వుంచారు. ఒక క్రీస్మస్ రోజు చిన్నబాబు పాల్ ఆ బావి యొద్దకు వెళ్ళి వంగిచూస్తూ బిందె చేదుకునేంత సందు వుంచిన బాగంలో ఒక కడ్డీకీ బాబు వేసుకున్న కోటు తగులుకుని బాబు బావిలో వ్రేలాడబడి వుండుట, మా స్థానిక సంఘానికి వచ్చే యవనస్థుడు చూచి, ఆ కడ్డీనుండి వ్రేలాడబడిన బాబును కడ్డీ నుండి విడిపించి ఇంటికి తీసుకుని వచ్చాడు. ఆ సాయంకాలము బాబు బావిలో పడివుంటే పరిస్థితి ఎంతదారుణంగా వుండేదో. ప్రభువు ఎంతగానో పాల్ ప్రసాద్ ను, మమ్ములను కాపాడారు. ప్రభువుకే కోట్లకొలది వందనాలు. నంద్యాలలోను, కదిరిలోను, పెద్దపెద్ద కోతులు వుండేవి. వాటి కాటుల నుండి ప్రభువు మమ్ములను, పిల్లలను అనేక మారులు కాపాడారు. ఒకసారి మందిరంలో పిల్లలకు నేను భోజనం పెడుతుండగా చేయికడుక్కోవడానికై చిన్నబాబు మందిరంలో సైడ్ డోర్ దగ్గర చేయి నీళ్ళతో కడుగుకొనుచుండగా ఒక పాము 'బుస్' మని వాన నీటి పైపు నుండి బయటికి వచ్చింది. అప్పుడు కూడా ప్రభువు చిన్నబాబును కాపాడారు. కదిరిలోనే ఒక రోజు చిన్నబాబు పరుగెడుతూ రోడ్ దాటుచుండగా ఆర్.టి.సి. బస్ క్రింద పడవలసి యుండగా క్షణములో ప్రభువు బిడ్డను తప్పించి కాపాడారు. ప్రభువుకు స్తోత్రము.



ఉద్యోగములో ధర్మపరములోనుండగ దేవుని కృప (1988 మే నుండి 1989 మే)

ధర్మపరములోని ఉద్యోగపు పరిధిలో కదిరి, హిందూపురము వరకు అసంతపురము, మొ॥ లగు ప్రాంతములన్నియు కలవు. ప్రభుత్వము వారిచ్చిన వాహనములో పై ప్రాంతములన్నిటికి వెళ్ళినపుడు ఆఫీసు పనులు ముగించుకొని సంఘముల పనులు చూచుటకు వీలుండెడిది. కనుక కదిరి స్థానిక సంఘములోని పనులు, వాక్య పరిచర్య, రాత్రుల ప్రార్థనలు, మిగిలిన గ్రామములలో సువార్త సేవ పనులలో కుటుంబమంతయు పాల్గొనుచుంటిమి. అలాగే హిందూపురము వరకు అన్ని ప్రాంతములలో సేవచేయుటకు దేవుడు అవకాశమిచ్చిరి.

ధర్మపరము పట్టణము నుండి ఒకటి రెండు కుటుంబములవారు కదిరి సంఘమునకు తరచుగా వచ్చి అక్కడ జరుగు ప్రత్యేక కూడికలందును పాల్గొను వారు. మేము ఇప్పుడు ధర్మపరమునకే బదిలీపై వచ్చిన కారణమున వారితో కలిసికొని ప్రార్థించుటకు, ఆరాధించుటకు అవకాశము దొరికెను. ఆశ్చర్యకరముగా ప్రభువు కొద్ది మందిని నూతనముగా విశ్వాస మార్గమునకు నడిపించిరి. అనేక సంవత్సరముల నుండి దయ్యముల చేత పీడింపబడినవారి దయ్యములు వారిని విడిచిపోగా ఆ కుటుంబములు విశ్వాసులై ప్రభువును ఆరాధింపసాగిరి. సంతానము లేని వారికి దేవుడు సంతానమునిచ్చెను. ఉద్యోగరీతిగ కొద్ది మంది ధర్మపరము ప్రాంతమునకు వచ్చిరి. అందరము కలిసి ఆరాధించుటకు దేవుడు అనుకూలతనిచ్చెను. పట్టణములోని వీధుల వెంబడి సువార్త ప్రకటించ బడుచుండెను. చుట్టు ఉన్న పల్లెలలో సువార్త ప్రకటన రాత్రి జాములందు కూడికలు జరుపుటకు దేవుడు సహాయము చేసిరి.

ఆరాధన కొరకు సహోదరుల గృహములలోను కొన్ని పర్యాయములు మా గృహములోను కూడుకొనుచుంటిమి. మందిర నిర్మాణమునకై ఒక స్థలము కొనవలెనను తలంపును సహోదరులు కలిగి యుండిరి. ఈ విషయము ప్రభువును ప్రార్థించుచుండగా ప్రభువు ఒక స్థలమును చూపించిరి. సహోదరులతో కలిసి ఆ స్థలమును చూచుచుండగా ఒక వ్యక్తి మా దగ్గరకు వచ్చి మీరెవరు? ఏమి వెదకుచున్నారు? ఎక్కడ నివసించు చున్నారని ప్రశ్నించాడు. మేము యేసు ప్రభువును రక్షకుడుగా అంగీకరించిన వారము, నేను విద్యుత్ శాఖలో ఇంజనీర్ గా పనిచేస్తున్నాను, విద్యుత్ శాఖ వారి భవనములో నివసించు చున్నానని చెప్పితిని. నేను యేసును గూర్చి తెలిసికొనవచ్చా అని ప్రశ్నించాడు. నిజంగా ఆశతో అడుగుచున్నదో లేదో అను అనుమానముతో సాయంకాలము విద్యుత్ శాఖ వారి కాలనీలో నున్న మా గృహమునకు రండి వివరముగా మాటలాడు కుండామని చెప్పగా అలాగే వచ్చాడు. క్రీస్తు యేసు ద్వారా కలుగు రక్షణను వివరించగా విశ్వాసముంచి రక్షించబడెను. ఆయన భార్య దయ్యము చేత పీడించబడుచుండగా అనేక పర్యాయములు గర్భము నిలువక పోవుచుండెను. సంఘములో జరుగు ప్రార్థనా కూడికకు తన భార్యతో వచ్చాడు. సోదరీలు ప్రత్యేకముగా

ప్రార్థించు సమయమున ఆ దయ్యము ఆమె సమీపమునకు వచ్చెను. కాని ఆమెలో ప్రవేశించలేదు. సహోదరీలందరూ ప్రార్థించగా ఆ దయ్యము వెళ్ళిపోయెను. మరెన్నడూ ఆమెలో ప్రవేశించలేదు. ఆమె ఆ దినమే గర్భముదాల్చి సరిగ్గా 280 దినములకు సులభమైనరీతిగ ప్రసవించెను. ప్రభువుకు స్తోత్రము. ఆ కుటుంబము సంఘములో నెమ్మదిగా కొనసాగుచున్నారు. దేవుని మందిరము కొరకు స్థలమును వెదకుచుంటిమని ముందుగా చెప్పితిమిగదా. అదే స్థలమును కొనుటకు దేవుడు సహాయము చేసిరి. తదుపరి మందిర నిర్మాణము కూడా జరిగెను. నాటి నుండి సంఘము విస్తరించుచున్నది. మందిర విస్తరణ కూడా జరిగినది.

ధర్మవరములో కుటుంబము - సేవలో కెజియాకు తోడుగానున్న దేవుడు

కదిరి నుండి నా ధర్మకు ఉద్యోగరీతిగా ట్రాన్స్ఫర్ రావడము వలన మేము మళ్ళీ ధర్మవరము అను టౌన్ కు వెళ్ళాము. పిల్లలకు ప్రభుత్వముచే గుర్తింపు పొందిన స్కూల్స్ 'ధర్మవరము' లో లేని కారణాన మేము పిల్లలను అనంతపురములో చేర్చవలసి వచ్చింది. ఒక రోజు చిన్నబాబుకు మీసల్స్ వచ్చినది. అది తగ్గిన తరువాత స్నానము చేయించిన తరువాత బాబుకు మళ్ళీ 'ఫీవర్' వచ్చింది. అలా రాకూడదట, అలా పీవర్ వస్తే అటువంటి పిల్లలకు 'ఆయాసము' లేక 'విరోచనములు' లాంటి కొన్ని దీర్ఘకాలిక రోగాలు వస్తూవుంటాయని విన్నాను. అలాగే ఒక అబ్బాయికి రావడం వల్ల ఆ అబ్బాయి ఆయాసంతో ఎలా బాధ పడ్డాడో నేను కళ్ళారా చూచి నా చిన్న కుమారుడు 'పాల్ ప్రసాద్' కు కూడా అలాంటి అనారోగ్యాలు వస్తాయేమో అని చాలా భయపడ్డాను. జ్వరం చూస్తే ప్రతి 5 నిమిషములకు ఎక్కువై పోతుంది. ఒళ్ళు కాలిపోతుంది. బిడ్డ చనిపోతాడేమోనని నేను భయపడ్డాను. ఆ సమయంలో నేను బైబిల్ లోని యెషయా 65:23 వ వచనము చదువుచుండగా అందులో ఇలా వ్రాయబడింది. "వారు వృధాగా ప్రయాస పడరు, ఆకస్మికముగా కలుగు అపాయము నొందుటకై పిల్లలను కనరు" అను ఈ వచనము ఎప్పుడు చదివానో అప్పుడు నా సంపూర్ణ భయము వెళ్ళిపోయింది. ఆకస్మికమైన మరణము నా కుమారునికి రాదని గట్టిగా నమ్ముటకు ప్రభువు నాకు సహాయము చేశారు. ఆ తరువాత ఆ బిడ్డకు ఎన్ని ఆకస్మిక అపాయములు (యాక్సిడెంట్లు) వచ్చినా, ప్రభువు ఆశ్చర్యరీతిగా ఆ బిడ్డను కాపాడుతూ వచ్చారు. ఈలాగున నా జీవితంలో ఎన్ని భయములు కలిగినా అన్ని భయములలో కూడ ప్రభువు తన వాక్యములతో ఆదరిస్తూ వచ్చారు. అందుకై ప్రభువును నేను బహుగా స్తుతిస్తున్నాను. దేవుని వాక్యములో నేను చదివిన ప్రకారమే కుమారినికి జ్వరం వెంటనే మందులు వాడకుండానే ప్రభువు కృప వల్లనే తగ్గిపోయింది. నేను ఏ రోగాలు బిడ్డకు వస్తాయని భయపడ్డానో అవి ఎన్నటికి రాకుండా ప్రభువు బిడ్డను కాపాడారు. భర్తగారు 'ధర్మవరంలో' జాబ్ చేయుచుండుట వలన నేను ధర్మవరంలో స్థానిక సంఘములో స్ట్రీల మధ్య పనిచేయుటకు ప్రభువు సహాయంచేశారు. అనంతపురంలో పిల్లల దగ్గరికి వచ్చినపుడు అనంతపురం స్థానిక సంఘములో కూడా స్ట్రీల మధ్య దేవుని పనిచేయుటకు ప్రభువు సహాయము చేశారు. అనంతపూర్ గవర్నమెంట్ హాస్పిటల్ లో 'కాలిన రోగుల విభాగం' లో కూడా సువార్త పనిచేయుటకు ప్రభువు సహాయం చేశారు.

ఉద్యోగములో కర్నూలు లో నున్న కాలములో దేవుని కృప (1989 నుండి 1993)

ఉద్యోగరీతిగా బదిలీపై ధర్మవరము నుండి 1989 మే నెల చివర కర్నూలుకు వెళ్ళితిమి. ఆక్కడ కూడా ఉద్యోగములో పై విచారచేయుపని కనుక భారమైన పనులేమీ లేకుండెను. విద్యుత్ శాఖ పారిశ్రామిక కంపెనీల నుండి కొనుగోలు చేసిన వస్తువుల (1)నాణ్యతను పరీక్షించి (2) వస్తువులను భద్రపరచి, వాటిని క్రమమైన రీతిలో కర్నూలు జిల్లా అంతటికి సరఫరా చేయు పనికలిగియుంటిని. వివిధ పారిశ్రామిక కంపెనీలు సరఫరా చేసిన వస్తువుల నాణ్యతను నాకు చేతనైనంత మట్టుకు నమ్మకముగా పరీక్షించి నాణ్యమైన వస్తువులనే అంగీకరించు కృపను ప్రభువు అనుగ్రహించిరి. అందువలన పై అధికారుల మన్ననలకు పాత్రుడనగుటకు ప్రభువు సహాయము చేసిరి. పై అధికారులు వరప్రసాద రెడ్డి చేతులలో కర్నూలు జిల్లా విద్యుత్ స్టోరు సురక్షితముగా నుండునను నమ్మకము కలిగి యుండిరి. కర్నూలు జిల్లా అంతటికి వస్తువులు సరఫరా చేయు బాధ్యతయు కలిగి యున్నందున జిల్లా అంతటిలో ప్రతి స్థలమునకు ప్రభుత్వము పని మీద వెళ్ళు అవకాశముండెను. పగలు ఆఫీసు పని ముగించి, రాత్రివేళ అక్కడ నున్న విశ్వాసులతో సహవాసము చేయుటకు అవకాశముండెను. ప్రభువు నా క్రింద నమ్మకస్తులైన పని వారినిచ్చినందున పనులు సకాలములో ముగించుకొనుటకు వీలుండెను. విద్యుత్ శాఖలో కొన్ని పనులు రాత్రియనక పగలు అనక చేయాలి. కాని ప్రస్తుతము నేను చేయు వస్తువులను సరఫరా చేయు ఈ పని నిర్ణీతమైన వేళలకు పరిమితము. కనుక మిగిలిన సమయములో స్వతంత్రత కలిగినందున ప్రభువు పనిచేయుచుంటిని.

కర్నూలు పట్టణములో ఉండగా కుటుంబముతో స్థానిక సంఘ కూడికలకు అన్నింటికి క్రమము తప్పకుండా వెళ్ళుటకు ప్రభువు సహాయము చేసిరి. మార్కు సువార్త 1:38 మరియు లూకా సువార్త 4:43 లో యేసుప్రభువు ఈలాగు చెప్పుచున్నారు.

మార్కు 1:38 లో "ఆయన ఇతర సమీప గ్రామములలోను, నేను ప్రకటించునట్లు వెళ్ళుదము రండి. ఇందు నిమిత్తమే గదా నేను బయలు దేరి వచ్చితిని అని వారితో చెప్పెను.". లూకా 4:43 లో "ఆయన నేనితర పట్టణములలోను దేవుని రాజ్య సువార్త ప్రకటించవలెను. ఇందు నిమిత్తమే నేను పంపబడితినిని వారితో చెప్పెను".

కనుక స్థానిక సంఘ సహోదరులతో కలిసి కర్నూలు పట్టణమంతయు ఇంచుమించు అన్ని వీధులలో వాక్యపు బానర్లను చూపుచూ, పత్రికలు పంచుచూ కాలినడకన సువార్తను ప్రకటించితిమి. నా సహ ఉద్యోగులు, పై అధికారులు కనబడినపుడు

కొంత సిగ్గు కలిగింది. క్రమేపి ఆ స్థితి దాటిపోయింది. ఎటువంటి సిగ్గులేకుండా ప్రభువు పని అన్ని వీధులలో జరిగించుటకు ప్రభువు సహాయము చేసిరి. మా ఆఫీసులో నాపై అధికారి వరప్రసాద రెడ్డి ఈ రోజు ఉదయము మీరు మా వీధిలోనికి వచ్చి సువార్తను ప్రకటించితిరి. మీకేమైనా చర్చిలో ద్యూటీలు వేస్తారా? అని ప్రశ్నించిరి. ఆ ప్రశ్న నాకెంతో హెచ్చరికగా నుండెడిది. అలాగు చర్చిలో ప్రతి ఒక్కరూ దేవుడు తమకు వేసిన ద్యూటీ 1 కొరింథి 9:16 ప్రకారము పౌలు చెప్పినట్లు సువార్తను, ప్రకటించవలసిన భారము మోపబడి ఉన్నదని గుర్తించగలిగిన ఎంతగా బాగుండును.

శని, ఆది వారపు దినములు శెలవు దినములలో కర్నూలు చుట్టూ గల గ్రామములకు సహోదరులతో కలిసి వెళ్ళి మార్కు 1:38 లో చెప్పబడినట్లు సువార్త ప్రకటనలో పాల్గొనుటకు ప్రభువు కృపనిచ్చిరి. సమీప గ్రామములలోనే కాక చుట్టుపట్ల నున్న పట్టణములకు బస్సులలో వెళ్ళి ఉదయము నుండి సాయంత్రము వరకు వీధులలో కాలినడకన సువార్త ప్రకటించుటకు ప్రభువు సహాయము చేసిరి. తరువాత కాలములో సువార్త ప్రకటించబడిన కొన్ని స్థలములలో స్థానిక సంఘములు ఏర్పడెను. వాటిలో కొన్ని స్థలములలో ఆరాధన కొరకు మందిరములు కట్టబడెను. తర్వాత కాలములో పని విస్తరించినందున సంఘ కట్టడములు విశాలపరచబడి చక్కని పరిచర్య నేటికి కొన సాగుచున్నది. కర్నూలు జిల్లా ప్రక్కనే తెలంగాణాకు చెందిన మహబూబ్ నగర్ జిల్లా కలదు. కర్నూలు పట్టణమందలి సహోదరులతో కలిసి మహబూబ్ నగర్ జిల్లా లోని కొన్ని పట్టణములకు సువార్త ప్రకటనకై వెళ్ళుచుంటిమి. రెండు, మూడు పట్టణములలో ఆ పరిచర్య ఆధారముగా పని జరిగి సంఘము లేర్పడెను. ప్రభువు నాకు తరచుగా ఆ సంఘములను దర్శించు కృపనిచ్చెను. సంఘములు స్థిరపడెను. కొన్ని స్థలములలో మందిర నిర్మాణములు జరిగెను. మేమైతే ఏమి ప్రయాసపడక పోయినను ఊరకయే నిలిచి యుండగా వృద్ధి చెండు, ఆ పరిచర్యలను చూచు కృపనిచ్చిరి. ప్రభువుకే మహిమ కలుగును గాక!



ఉద్యోగములో పత్తికొండలో నున్న కాలము

(1993 డిసెంబరు నుండి 1994 డిసెంబరు)

1993 అక్టోబరు 2 న కర్నూలు నుండి సహోదర సహోదరీలు సుమారు 50 మందిమి పత్తికొండ పట్టణమునకు వీధులలో సువార్త ప్రకటనకు వెళ్ళియుంటిమి. పట్టణమంతయు ప్రతి వీధిలో తిరిగి సువార్తను ప్రకటించగలిగితిమి. మాకు తెలిసిన కొన్ని కుటుంబముల వారితో పరిచయమాయెను. వారి ఆహ్వానము మేరకు ఒకటి రెండు ఆదివారము పత్తికొండకు వెళ్ళి కూడిక జరిపితిమి. పనిలో కొంత ప్రోత్సాహము కలిగెను. ప్రతి ఆదివారము ఎవరైనా ఒకరు కర్నూలు నుండి పత్తికొండకు వెళ్ళి కూడిక జరుపుట క్షేమమని తలంచుచుంటిమి. ఇతర సహోదరులతో కలిసి ఆలోచించినను వెళ్ళుటకు ఎవరు ఆసక్తి చూపలేదు. ఆ సమయములో నేను పనిచేయుచున్న విద్యుత్ శాఖ లో నా పై అధికారి నిన్ను పత్తికొండకు ఉద్యోగరీతిగా బదిలీచేయుట మీకిష్టమా అని అడిగిరి. నాకు కొంత ఆశ్చర్యము కలిగినది. పత్తికొండకు ప్రతి ఆదివారము ఎవరైనా ఒకరు వెళ్ళి సువార్త కూడిక జరుపుట గూర్చి ఆలోచించు కొనుచుండగా అధికారి నుండి ఈలాంటి వర్తమానము వచ్చుట ఒక రీతిగా సంతోషమే. కాని నా ఇద్దరు పిల్లలు కర్నూలు లో చదువుచున్నందున కుటుంబము పత్తికొండకు మార్చుట వీలుకాదు. కనుక కుటుంబరీతిగా ఆసౌకర్యమే. ప్రార్థించి అధికారిని కలిసి “కర్నూలులో మీ దగ్గర పనిచేయుటలో ఆనందించితిని, పత్తికొండలో ఉండి మీ క్రింద పనిచేయుటయు ఆనందదాయకమే” అని అంటిని. నా పై అధికారి ఆశ్చర్యపడెను. కొద్దికాలమైన తరువాత పై అధికారి నిన్ను పత్తికొండకు బదిలీచేయగా, కుటుంబ రీతిగా కొంత ఆసౌకర్యము కలిగించితినిని చింతించితినిని చెప్పిరి. కుటుంబము అక్కడకు మార్చడానికి వీలు లేదు కనుక నేను పత్తికొండలో చేరగానే నా క్రింద పనిచేయు వారు నాకొక చిన్న ఇంటిని బాడుగ కొరకు చూచి పెట్టిరి. నేనైతే పెద్ద ఇల్లే కావలెనని కోరగా మీరు కుటుంబము తీసుకొని రాలేదు కదా పెద్ద ఇల్లు ఎందుకని వారందరు ఆశ్చర్యపడిరి. ప్రార్థన జరుపుటకు విశాలమైన గది కావలెననునదియే నా ఆశ. ప్రభువు గ్రామము మధ్య విశాలమైన ఇంటిని నా కొరకై ఏర్పరచెను. ఇంచుమించు నేనక్కడకు వెళ్ళిన కొన్ని దినములకు సహో|| ప్రకాశ్ అను సువార్తికులు సేవకై కుటుంబరీతిగా అక్కడకు వచ్చిరి. వారు మేము కలిసి జీవించుచూ సువార్త పనిచేయుచుండగా స్థానికముగా ఒక సంఘము 1994 జనవరిలో ఏర్పడెను. స్త్రీల మధ్య పరిచర్యకు నా భార్య కర్నూలు

నుండి వారమునకు ఒక దినము పత్తికొండకు వచ్చి పనిజరిగించుటకు ప్రభువు బలపరచిరి. సంఘము విస్తరించెను. సువార్త ప్రకటన పట్టణములోను చుట్టు నున్న గ్రామములలోను బహుగా జరుగుచుండెను. సేవ విస్తరించెను. సంఘము కూడుకొనుటకు ఒక స్థలమును ప్రభువు ఏర్పాటు చేసెను. మందిర నిర్మాణము ప్రారంభమాయెను. 1994 డిసెంబరులో నాకు ఉద్యోగరీతిగ మరల కర్నూలుకు బదిలీ జరిగెను. నేను కర్నూలుకు వెళ్ళిపోతిని. కాని నమ్మదగిన దేవుడు మందిర నిర్మాణమును నమ్మకముగా ముగించెను. పనిని విస్తరించెను. నేటికి అనగా 2015 సంవత్సరమునకు గత 21 సంవత్సరములుగా దేవుడు నమ్మకమైన పరిచర్య జరిగించు చున్నారు. పత్తికొండ నుండి సేవ విస్తరించబడి ఇతర స్థలములగు జూటూరు, జె.అగ్రహారములోను, అనంతపురము జిల్లాలో గుత్తి పట్టణములోను గుత్తి నుండి పామిడి పట్టణములోను పని జరుగుచున్నది.

ఉద్యోగరీతిగా కర్నూలులో మరొకసారి నుండగా దేవుని కృప (1995-96)

పత్తికొండ నుండి బదిలీ చేయబడి ఈసారి కర్నూలులో ఉద్యోగముచేసి కొనుచుండగా సేవ పిలుపు కలిగి వాక్యము నేర్చుకొనుటకు ఆశకలవారికి నేర్పించుటకు ప్రభువు అవకాశమిచ్చిరి. 1995లో 9 మంది తర్ఫీదు పొందిరి. బైబిలు గ్రంథమందలి 66 వుస్తకములను క్రమమైన రీతిగా నేర్పించుటకు ప్రభువు సహాయము చేసెను. వారిలో ఒకరిద్దరు తప్ప మిగిలిన వారందరూ వారి స్థానిక సంఘముల ద్వారా ప్రభువు పనికి అప్పగించబడి పలు స్థలములలో సేవలో కనసాగుచున్నారు. నమ్మకమైన పరిచర్య పలుస్థలములలో జరుగుచున్నది. దీని ద్వారా ప్రభువు ఈ పరిచర్య తన చిత్తప్రకారము జరిగించుచున్నారని, మునుముందు ఈ పనిని కొనసాగించవలసిన అవసరతను గుర్తించు కృపను ప్రభువు అనుగ్రహించిరి. (అనంతపూరు లో ప్రస్తుతము కొనసాగుచున్న బైబిల్ ఇన్స్టిట్యూట్ వివరములు తరువాత చూడగలము). ఉద్యోగములో ప్రమోషన్ పై అనంతపురమునకు బదిలీ కాగా 1996 ఫిబ్రవరిలో అనంతపురమునకు వెళ్ళితిమి.



కర్నూలులో కెజియాకు కుటుంబ సేవలో తోడుగానున్న దేవుడు

భర్తగారు కర్నూలుకు బదిలీ కాగా లక్ష్మీనగర్ లో నున్న క్రిస్టియన్ అసెంబ్లీ సహవాసంలో కలిగి, గిఫ్టుస్ కాలనీలో ఉన్న స్త్రీల మధ్య సి.యస్.ఐ. చర్చిలోను, బాప్టిస్టు చర్చిలోను, కోల్స్ చర్చి లోను స్త్రీల మధ్య పరిచర్య చేయుటకు ప్రభువు కృపనిచ్చిరి. లక్ష్మీ నగర్ సంఘములోను, చుట్టుపట్ల గ్రామములలోను ప్రభువు అనేక ఆత్మల నిచ్చిరి. జీసస్ లవ్ మినిస్ట్రీస్ లో అనేక స్త్రీల సభలలో వాక్యపరిచర్యలో ప్రభువు అనేక ఆత్మలను తనవైపు ఆకర్షించుకున్నారు. అందుకై ప్రభువుకు స్తోత్రములు. నర్స్ ట్రైనింగ్ చేసే విద్యార్థినుల మధ్య పరిచర్యలో ప్రభువు పనిచేయుటకు కృపను చూపారు. కర్నూలు స్థానిక సంఘములో స్త్రీల మధ్య వాక్య పరిచర్య చేయుటలో ప్రభువు వాడుకునే వారు. కర్నూలు గిఫ్టుస్ కాలనీలో 4 సంవత్సరములు అద్దె యింటిలో వుండిన తరువాత కర్నూలులో క్రిష్ట నగర్ లో బైబిల్ స్కూల్ కొరకు ఇల్లు కట్టుకోడానికి ప్రభువు సహాయం చేశారు. అందులో మొదటి బ్యాచ్ ట్రైనింగ్ అవ్వడానికి ప్రభువు కృపను చూపారు. అ ఇంటిలో ఒకరోజు వంటరూములోనికి వెళ్ళగా, కౌంటర్ మీద గ్యాస్ స్టాప్ పై టీ చేయడానికి వెళ్ళగా స్టాప్ వెనకాల 'నాగుపాము' కనబడగా పెద్దకేక వేసి నేను బయటికి రాగా ప్రకృయింటిని కట్టుచున్న పనివారు వచ్చి దానిని వెదకి చంపివేశారు. ఇది జరగడానికి ముందే యెషయా నీకు విరోధముగా రూపింపబడిన ఏ ఆయుధమును వర్ణిల్లదు (54:17) అనే వచనాన్ని, చదివి వంటగదిలోకి వెళ్ళాను. నేను చదివిన రీతిగానే సాతాను నాకు హానిచేయాలని నాకు విరోధముగా రూపించిన ఆయుధాన్ని (నాగుపాము) వర్ణిల్లకుండా ప్రభువు అపాయము నుండి తప్పించాడు. ప్రభువుకే వందనాలు చెల్లిస్తున్నాను. ఈ క్రొత్త ఇంటిలో వుంటూ వుండగా ఒకరోజు చిన్న బాబు పాల్ గదిలో తన బట్టలు కొన్ని కిటికీకి ఎదురుగా వున్న హ్యాంగర్ మీద తగిలించి వుండగా అర్ధరాత్రి ఒక దొంగ కర్ర ద్వారా వాటిని కిటికీ గుండా లాక్కోవడానికి సిద్ధంగా వుండగా ఇంటిలో నాకు ఒక జెర్రికుట్టింది. ఆ జెర్రిని చూచుకొని దానిని చంపడానికి నేను లైట్ వేయగానే దొంగ, కర్రను కిటికీ దగ్గర పెట్టేసి ఇంటి వెనుకగా వెళ్ళి పారిపోయాడు. చిన్నబాబు బట్టలు కాపాడుట కొరకు ప్రభువు నాకు 'జెర్రి' కరిచేటట్లుచేసి మెళకువ వచ్చేట్లు చేశాడు. ఈ సంఘటన ద్వారా బాబు బట్టలను అంత శ్రద్ధగా కాపాడిన ప్రభువు వస్త్రములకంటే దేహము ముఖ్యమని చెప్పిన ప్రభువు బిడ్డ జీవితాన్ని మరింత ఎక్కువగా కాపాడుతారు కదా! అనిపించింది. చిన్న బాబు జీవితంలో ఎన్నో యాక్సిడెంట్స్, ఎన్నో ప్రమాదాలు, ఎంతో నష్టము, కష్టము, ఎన్నో సాతాను శోధనలు వచ్చినప్పటికీ ప్రభువు ఎంతగానో బాబును కాపాడుతూ వచ్చారు.

అదే క్రొత్త ఇంటిలో ఒకరోజు నేను, మాపని అమ్మాయి అవ్ స్టేర్స్ లో

పనిచేసుకొనుచూ దాదాపు గంటన్నర సేపు తరువాత క్రింది అంతస్తుకు రాగా ఇంటి బయటికి వంట గ్యాస్ వాసన ఘాటుగా వస్తూ వుండింది. వంట ఇంటిలో గ్యాస్ సిలిండర్ లీక్ అవుతుందని నాకు అర్థమయ్యింది. అన్ని రూములు గ్యాస్ తో నింపబడి బయటికి కూడా గ్యాస్ వాసన అతి ఘాటుగా వస్తూ వుండింది. ఇంటిలో నేను, పని అమ్మాయి మాత్రమే వున్నాము. ఇంటిలోకి వెళ్ళాలంటే చీకటి, గ్యాస్ లీక్ అయినపుడు లైట్ వేస్తే ఫైర్ క్యాచ్ చేసి ఇంటిలో భగ్గుమని మంటలు వస్తాయని ప్రభువు జ్ఞాపకం చేశారు. లైట్స్ వేయకుండా లోపలికి వెళ్ళి సంగతి ఏమిటో చూద్దామనుకుంటే, ధైర్యం చాలలేదు. కాని, పని అమ్మాయితో లైట్స్ వేయవద్దని జాగ్రత్త చెప్పి ప్రభువును బట్టి ధైర్యము తెచ్చుకొని ప్రార్థించుకుంటూ లోపలికి వెళ్ళి వంటరూమ్ లో చూడగా గ్యాస్ సిలిండర్ యొక్క గ్యాస్ పైపు సిలిండర్ నుండి తొలగించబడి, సిలిండర్ నుండి గ్యాస్ శబ్దముతో బయటికి వస్తోంది. వెంటనే సిలిండర్ ఆఫ్ చేసి అన్ని రూముల్లో డోర్స్ కర్టెన్స్ పైకి ఎత్తివేసి, దాదాపు గంటసేపు అన్ని కిటికీలు, తలుపులు తెరచి వుంచగా గ్యాస్ వాసన అంతా ఇంట్లో నుండి బయటికి వెళ్ళిపోయింది. అప్పుడు బయట నుండి ఇంటిలోకి వచ్చి దేవుని స్తుతించాను. క్రింద ఏమి జరుగుతున్నదో నాకు తెలియక ఏ పని నిమిత్తమైనా, పని అమ్మాయిని నేను అప్పుడే క్రిందికి పంపివుంటే ఆ అమ్మాయి క్రింద ఇంట్లో లైట్ వేసి వుండినట్లయితే పని అమ్మాయి, ఇల్లు, వస్తువులు అన్నీ మొత్తం ఆ రోజు కాలి మసిబొగ్గు అయ్యేవి. కాని కరుణగల ప్రభువు, తనకు దినదినము నూతనముగా పుట్టుచున్న వాత్సల్యతను బట్టి ఆ రోజు మమ్ములనెంతో కాపాడారు. లేకపోతే ఎంతో పెద్ద శోధనను మేము ఎదుర్కోవలసి వచ్చేది. మనకు తెలియకుండా అకస్మాత్తుగా వచ్చే ఇలాంటి ఉపద్రవాల నుండి ప్రభువు మనలను తప్పించుచూ కాపాడుతుండగా ఆయనకు లెక్కలేనన్ని స్తోత్రాలు, జీవిత కాలమంతా చెల్లించినా మేము ఋణస్థులమే పొంచుకొనివున్న సాతాను గండములు, దుష్ట పన్నాగములు, సాతాను కుతంత్రములు, అగ్నిబాణాలు, మరెన్నిటినుండో ప్రభువు మనలను కునకక, నిద్రించక కాపాడుతున్నారు. లెక్కలేని అపాయములు నన్ను చుట్టుకొని యున్నవి, నాకు సహాయము నీవే అని కీర్తన 40:12 లో దావీదు చెప్పినట్లు మనకు తెలియని రీతిగా వచ్చే ప్రతివిధమైన అపాయముల నుండి ప్రభువే కాపాడుతున్నారు. మహిమ, ప్రభావములు ఆయనకే చెల్లును గాక!



మరొకమారు అనంతపురములో ఉద్యోగము చేసిన కాలము దేవుని పనిలో సువార్త సేవకుడుగా ప్రత్యేకించబడుటలో దేవుని కృప (1996 ఫిబ్రవరి - 1999 ఆగష్టు)

ఉద్యోగములోను ప్రమోషన్ పై అనంతపురమునకు బదిలీ చేయబడితిని. ఈసారి అనంతపురములో నుండగా నా ఉద్యోగ విభాగములో అనంతపురము జిల్లా అంతట విద్యుత్ సంబంధమైన తనికీ చేయు అవకాశముండెను. కనుక అనంతపురము పట్టణమందే కాక జిల్లా అంతటిలోని సంఘములలో జరుగు పరిచర్యను చూచుటకు, సహోదరులతో కలిసి అందులో పాల్గొనుటకు అవకాశముండెను. అనంతపురములోని స్థానిక గాస్పల్ అసెంబ్లీ సంఘము, శ్రీ కృష్ణదేవరాయ యూనివర్సిటీలో నున్న సంఘములలో బైబిలు నందలి ప్రవక్తల గ్రంథములు బోధించుటకు అవకాశముండగా నా మట్టుకు నాకు ప్రభువు మరి ఎక్కువగా నేర్పుచుండెను. 1994 లో ప్రభువు పెద్ద కుమారుడు జాన్ ప్రసాద్ ను రక్షించి బాప్తిస్మము ద్వారా సంఘములో చేర్చబడి ఆరాధికుడిగా చేశాడు. చిన్న కుమారుడు పాల్ ప్రసాద్ మానసిక స్థితిని డిప్రెషన్ స్థితిలో (క్రుంగుదల) నుండగా మాకు కొంత ఆందోళన కలిగింది. నమ్మదగిన దేవుడు ఈ దినములలో అనగా 1998లో నా ఉద్యోగమును విరమించుకొని సేవలో పాల్గొన వలెనని మాతో మాట్లాడు చుండెను. ప్రభువా నా చిన్న కుమారుడు పాల్ ప్రసాద్ మానసికముగా క్రుంగుదలలో నుండగా నేనెట్లు నీ సేవలో పాల్గొనగలను అని ప్రభువును ప్రశ్నించు చుంటిని. బిడ్డ కొన్ని దురలవాట్లు కలిగియుండెను. ఆశ్చర్యకరముగా ఒక ఆదివారము నేను నమీవ గ్రామమందలి సంఘములో పరిచర్యకు వెళ్ళి ఇంటికి రాగా చిన్నకుమారుడు పాల్ ప్రసాద్ 'డాడీ నేను ఈరోజు రక్షించబడితిని' సాక్ష్యమిచ్చెను. ఎట్లనగా నరహత్య చేసి జీవితకాల శిక్ష చెరసాలలో అనుభవించుచున్న సమయములో ఒక వ్యక్తి ప్రభువును రక్షకుడిగా స్వీకరించి దేవుని సహాయంతో చెరనుండి విడపింపబడెను. ఆ వ్యక్తి సంఘములో రక్షింపబడితినిని ఆ దినము సాక్ష్యమిచ్చెను. ఈ సాక్ష్యమును నా చిన్న కుమారుడు పాల్ ప్రసాద్ విని దేవుడు ఒక నరహంతకుని (MAN SLAUGHTER) రక్షించగలిగితే నన్ను రక్షించునని ప్రభువుకు తన పాత జీవితమంతటిని క్షమించి రక్షించమని ప్రార్థించాడు. తదుపరి వాక్యానుసారమైన బాప్తిస్మము పొంది ప్రభువును ఆరాధించ ప్రారంభించాడు.

నా జీవితములో దేవుడు చేసిన మేలుల నిమిత్తము మేము హెచ్చిపోకుండునట్లు చిన్న బాబు ఆరోగ్య విషయము మాకు ఒక ముల్లులా ఉంచినను తరువాత ఆ సమస్య పరిష్కరించిన దేవుని కృపను గూర్చి ఈ గ్రంథము చివరిలో ఒక ప్రత్యేక

అధ్యాయము వ్రాయబడినది. ప్రభువు నాతో నీ కుమారుని ఆశ్చర్యముగా రక్షించితిని. ఇప్పుడైనా ఉద్యోగము విరమించి సేవకు రావలెనని పిలచుచుండెను. ఉద్యోగములో ఉండగా జిల్లా అంతయు తిరిగి ఆఫీసు పనితోపాటు ప్రభువు పనిచేయుటకు స్వతంత్ర ఉన్ననూ జిల్లా బయటకు వెళ్ళుటకు కష్టతరముగా ఉండెను. జిల్లాలో కొన్ని స్థలములలో జరుగు పరిచర్యను ప్రభువు చూపించిరి. అందులో కొంత పాల్గొనుటకు, మందిర నిర్మాణములలో సహాయపడుటకు దేవుడు అవకాశము ఇచ్చిరి. ప్రభువునకే స్తోత్రము. ప్రభువు పిలుపుకు పలుమారు ప్రశ్నించి ఆలస్యముగనైన విధేయుడనై ప్రభుత్వము వారికి స్వచ్ఛందముగా పదవీ విరమణ కోరుచున్నానని, తద్వారా నన్ను రక్షించిన ప్రభువు సేవ చేయ ఆశించుచున్నానని వ్రాతమూలముగా తెలిపితిని. ప్రభుత్వము వారు వెంటనే అంగీకరించక ఆలస్యము చేసిరి. తుదకు ప్రభుత్వ సెలవుతో 31-8-1999 లో ప్రభుత్వ పనిని విరమించుకొనగా అనంతపురము గాస్పల్ అసెంబ్లీ వారు నన్ను నా భార్యను 01-9-1999 లో ప్రభువు పిలిచిన పనికి ప్రత్యేకించి, ప్రతిష్ఠించి, ప్రభువు పనికి అప్పగించిరి.

2 పేతురు 1:10 'సహోదరులారా! మీ పిలుపును, ఏర్పాటును నిశ్చయము చేసికొనుటకు మరి జాగ్రత్తపడుడి' అను వాక్య ప్రకారము పిలుపును నిశ్చయము చేసుకుంటిని. ఆంధ్రప్రదేశ్, కర్నాటక రాష్ట్రములలో నుండి సేవలో కొనసాగు పలువురు సువార్త సేవకులు పాల్గొని ప్రభువుని స్తుతించి మమ్మును బలపరచిరి.



అనంతపురములో స్త్రీల మధ్య పరిచర్యలో కెజియాకు తోడుగా నున్న దేవుని కృప

నేను పుట్టి పెరిగిన అనంతపూర్ స్థానిక సంఘమునకు 20 యేండ్ల తరువాత రాగలుగుటకు ప్రభువు కృపను చూపించారు. ప్రతి ఆదివారము స్థానిక సంఘములో ఆరాధించిన తరువాత మధ్యాహ్నము అనంతపూర్ జిల్లా జైలులోని ఖైదీల మధ్య సేవచేయుటకు స్థానిక సంఘ సోదరీలతో సహా వెళ్ళుటకు ప్రభువు సహాయం చేశారు. కొద్దిమంది ప్రభువును నమ్ముకోవడం జరిగింది. ఆదివారము సాయంకాలం స్త్రీల మీటింగులో వాక్య పరిచర్య చేయుటకు ప్రభువు కృప చూపారు. ప్రతి సోమవారము అనంతపూర్ మెడికల్ కాలేజీ, లేడీస్ హాస్టల్ లోని స్టూడెంట్స్ మధ్య సేవచేయుటకు ప్రభువు కృపచూపారు. వారి మధ్య 3 నెలల కొకసారి రిట్రీట్ పెట్టుకోవడానికి ప్రభువు సహాయము చేశాడు. ఈ స్టూడెంట్స్ లో అనేకులు హిందువులే అని సంతోషించగలుగుటకు ప్రభువు కృప చూపించినారు. నేటికి వారిలో ఇద్దరు ప్రభువును తమ ఉద్యోగములలో కూడా ప్రభువుకు సాక్షులుగా ఉంటూ స్టూడెంట్స్ మధ్య సేవచేస్తున్నారు. ఇంజనీరింగ్ విద్యార్థినుల మధ్య యూనివర్సిటీ విద్యార్థినుల మధ్య ప్రభువు వాడుకున్నారు.

నా భర్త గారు ప్రభువు ప్రేరేపణను బట్టి 01-9-1999 సంవత్సరములో ఉద్యోగము వదిలి ప్రభువు సేవకై ప్రత్యేకించబడ్డారు. అప్పటి నుండి అనగా 1999 నుండి నేటి వరకు అనగా 2015 వరకు అనంతపూర్ లో బైబిల్ స్కూల్ పరిచర్య మొదలు పెట్టడానికి నా భర్తగారికి ప్రభువు కృపచూపించారు. ఈ బైబిల్ స్కూల్ పరిచర్యను బట్టి ఆంధ్ర నుండి మాత్రమే కాక ఇతర రాష్ట్రముల నుండి కూడా దేవుని సేవకులు అనేకులు మా ఇంటికి వచ్చేవారు. వారందరూ దాదాపుగా 7 రోజులు మా ఇంటిలో బసచేయుచుండగా వారికి భోజనాల పరిచర్య చేయుట ప్రభువు నాకిచ్చిన ప్రత్యేక ఆధిక్యతగా నేను భావించ గలిగాను. సోమవారం సాయంకాలము హాస్పిటల్ లో 'కాలిన రోగుల విభాగము' అను వార్డులో తమ శరీరాన్ని కాల్చుకున్న స్త్రీల మధ్య వాక్యము వంచి, సువార్త చెప్పుటకు ప్రభువు కృపచూ పించేవారు. ఆ సేవలో ఆలాగున ప్రభువును నమ్ముకొని చనిపోయిన వారిని పరలోకములో కలుసుకుంటానని నమ్ముచున్నాను. ప్రస్తుతము ఆంధ్ర ప్రదేశ్ లో అనేక చోట్ల సంఘాలలోని స్త్రీల మధ్య వాక్య పరిచర్య చేయుటకు ఎన్నిక లేని నన్ను ప్రభువు వాడుకొనుచున్నందుకు, ప్రభువుకు లెక్కలేనన్ని స్తోత్రములు చెల్లించుచున్నాను.

అనంతపూర్ లో బైబిల్ ఇన్స్టిట్యూట్ లో తోడుగా నున్న దేవుని కృప

కర్నూలు పట్టణమందలి రెండవసారి పరిచర్య చివరలో అక్కడ జరిగిన బైబిల్ స్కూల్ పరిచర్యను గూర్చిన విషయములు చూచితిని. అనంతపురంలో పదవిని విరమించి సంపూర్ణ సేవకై సంఘముద్వారా అప్పగించబడిన పిమ్మట బైబిల్ స్కూల్ పనిని గూర్చి అనంతపురం సంఘమందు సువార్త సేవకులుగా ఉన్న సహోదరుడు జోసఫ్ గారితో పంచుకుంటిని. వారు సంతసించి దైవజనులు ఘోక్కు గారు అనంతపురం సంఘము ఒక బైబిల్ స్కూల్ గా యవ్వనస్తులకు తర్ఫీదును ఇవ్వవలెనని ఆశయమును కలిగియుండిరి. కనుక ఆ పనిని కొనసాగించమని కోరిరి. ఈ విషయమై అనంతపురం 80 సంవత్సరముల సేవ ముగించబడిన సందర్భమున వ్రాయబడిన పుస్తకమందు ప్రస్తావించబడినదని తెలుపుచున్నాను.

01-9-1999 లో సువార్త పనికి ప్రత్యేకించగా 10/1999 లో 13 మంది విద్యార్థులతో అనంతపురంలో 6 నెలల బైబిల్ ట్రైనింగ్ కార్యక్రమము జరిపితిని. ఆంధ్రప్రదేశ్ లో యవ్వనలకు వాక్య తర్ఫీదు నిచ్చు కార్యక్రమములో ఆసక్తి గల సేవకులు బోదించి ఏప్రిల్/2000లో ముగించిరి. 6 నెలల కాలము తక్కువ కనుక జూలై 2000 నుండి ఒక సంవత్సర కాలము క్రమముగా బైబిల్ నందలి గ్రంథాలన్నీ కొన్ని ధియాలజీ శాస్త్రములు క్రమమైన రీతిలో నేర్పించబడుచు 2015వ సంవత్సరమునకు కర్నూలు లోని తర్ఫీదు పొందిన వారితో కలిపి 17 బ్యాచ్ లుగా యవ్వనలు తర్ఫీదు పొందిరి. కొద్ది మంది నడివయస్సు వారు, కొద్ది మంది సహోదరీలు ఈ 17 బ్యాచ్ లలో మొత్తముగా 150 మంది చేరిరి. కాని 130 మంది కోర్సును ముగించు కొనగలిగిరి. వారిలో 80మంది వారి వారి స్థానిక సంఘముల ద్వారా సేవకు ప్రత్యేకించబడిరి. వీరిలో అనేక మంది రాయలసీమ జిల్లాలలోను కొందరు ఆంధ్ర తీర ప్రాంతములలో శ్రీకాకుళం జిల్లా వరకు, కొంతమంది, తెలంగాణ జిల్లాలలోను పనిచేయుచున్నారు. కొందరు ఉత్తర భారత దేశంలో పనిచేయుచున్నారు. వీరు పోను తర్ఫీదు పొందిన మిగిలిన వారగు 70 మందిలో సుమారు 50 మంది ఆయా పనులు జీవనముకై చేసుకొనుచూ ప్రభువు పనిలో కొనసాగుచున్నారు. ప్రస్తుతము ఈ బైబిల్ ఇన్స్టిట్యూట్ పరిచర్య అనంతపురము నందలి జె.యస్.టి.యు. సమీపమున నున్న షాలేము అసెంబ్లీ ద్వారా జరుగుచున్నది. ప్రభువు జరిగించుచున్న ఈ పని నిమిత్తము ప్రార్థించండి. ఈ పరిచర్య మధ్య బాగంలో మా చిన్నబాబు పాల్ ప్రసాద్ ఆరోగ్యం ద్వారా కొంత ఆటంకము కలిగిననూ దేవుడు పాల్ ను ఆత్మీయతలో లోతునకు నడిపించి బైబిల్ ఇన్స్టిట్యూట్ భారమును మోసుకొని, యవ్వనలకు వాక్యమును నేర్పించుటలోను, అదే

సమయములో షాలేము సంఘ పరిచర్య భారములోను వాడుకుంటున్నందున ప్రభువును స్తుతించుచున్నాను. ఇది మా జీవితములో ప్రభువు జరిగించిన గొప్ప సూచక క్రియగా ఎంచుకొనుచున్నాము.

తెలంగాణ ప్రాంత పరిచర్యలో తోడుగా నున్న దేవుని కృప

1982 లో అనంతపురము ఉద్యోగము చేయుచుండగా ప్రమోషన్ పై తెలంగాణ ప్రాంతమునకు బదిలీ కాగా అది దేవుని చిత్తమని గ్రహించి వెళ్ళక రాజకీయ నాయకుని సహాయముతో వేరొక ప్రాంతమునకు బదిలీ చేయించుకొంటినని తెలిపితిని కదా! 1989 లో ఉద్యోగ బదిలీతో కర్నూలుకు వెళ్ళగా కర్నూలు పట్టణమును ఆనుకొని ఉన్న తెలంగాణ పది జిల్లాలలో ఒకటగు మహబూబ్ నగర్ జిల్లాకు నడిపించి ఎన్నడూ దున్నబడని బీడు భూములను చూపించెను. 01-9-1999లో సేవకారకై సంఘము ద్వారా ప్రత్యేకించబడగా బైబిల్ ఇన్స్టిట్యూట్ లో తర్ఫీదు పొందు విద్యార్థులకు తెలంగాణ సేవను గూర్చిన అవగాహన కలిగించుటకై ప్రతి సం॥ విద్యార్థులతో కదిరి, అనంతపురము, హైదరాబాదు సంఘ సహోదరులు వెళ్ళి కొన్ని ప్రాంతములలో వీధుల వెంబడి నడచుచు పాటలు పాడుచూ చేతిమైకు ద్వారా సువార్త ప్రకటించుచూ కరపత్రికలు పంచుచుండగా ఆయాపట్టణములలో వివిధ పనులు చేయుచున్న విశ్వాసులైన సహోదరులు పరిచయమైరి. వారి సహకారముతో సంఘ పరిచర్యలు తెలంగాణలోని అనేక స్థలములలో ప్రారంభించబడినవి. ఘమారు 15 మంది అనంతపురము బైబిల్ ఇన్స్టిట్యూట్ లో తర్ఫీదు పొందిన వారు ప్రభువు చేత పిలువబడి తెలంగాణలోని పలు స్థలములలో నిలిచి పనిచేయుచున్నారు. సంఘములు/ఆరాధన పరిచర్యలు ప్రారంభించబడగా కొన్ని పట్టణములలో మందిర స్థలములు కొనబడి మందిర నిర్మాణములు కూడా జరిగెను. మేమైతే ఏమియు చేయక పోయిననూ ఈ స్థలములలో జరుగు పరిచర్యను చూచి సంతోషించు భాగ్యము దేవుడిచ్చిరి.

సేవకు ప్రత్యేకించబడి చేయబడుచున్న పనిలో తోడుగా నున్న దేవుని కృప

బైబిలు గ్రంథ మందు భక్తుడు పౌలు వయసులో యేసు క్రీస్తు కన్న కొంచెము చిన్నవాడైనను ఇంచుమించు క్రీస్తు ప్రభువు సమకాలికుడుగా తలంచ వచ్చును. క్రీ.శ. 32 లో సుమారు 32-35 సం॥ వయసులో రక్షించబడి సేవలో కొనసాగుచు క్రీ.శ. 46 లో అనగా సుమారు 46-50 సం॥ ల వయసులో అంతియొకయ సంఘము ద్వారా సేవకు అప్పగించబడి మూడు సేవ యాత్రలు ఒక్కొకటి మూడు సం॥లు,

మూడు చెరసాలలు ఒక్కొక్కటి రెండు సం॥ల మధ్యలో విడుదల రెండు సం॥ మొత్తము ఇరువది సంవత్సరములు సేవ చేసి సుమారు 67-70 సం॥ వయసులో క్రీ.శ.67 లో హత సాక్షి అయ్యాడు.

ప్రభువు వరప్రసాదరెడ్డి అను నన్ను క్రీ.శ. 1964 లో సుమారు 16 సం॥ వయసులో రక్షించి వివిధ రీతులలో ప్రభువును సేవించుచుండగా సేవలో ఫలమిచ్చి సుమారు 50 సం॥ ల వయసులో అనగా క్రీ.శ.1998లో సేవకు పిలిచి అనంతపురము సంఘము ద్వారా ఉద్యోగి విరమణ తర్వాత క్రీ.శ. 1999 లో సేవకు అప్పగించి నేటికి పదనారు సంవత్సరములు సేవలో అయోగ్యుడైన నన్ను కాపాడి సుమారు 67 సం॥ వయసు వరకు ప్రభువు తన కృపచేత సాక్షిగా ఉంచారు. ప్రభువునకే ప్రోతములు.

సేవకు 1999 లో ప్రత్యేకించబడిన తరువాత బైబిలు స్కూలు పరిచర్యలో ప్రభువు చేసిన సహాయమును గూర్చి ముందుగా చూచితిమి. ఈ జిల్లాలో వున్న సంఘములకు వాక్యమును నేర్పించుటకు ప్రభువు అవకాశమిచ్చెను. స్థానికముగా అనంతపురము సంఘములో వాక్యపారాయణ కూడికలలో క్రమమైన రీతిగా బైబిలు గ్రంథములోని పుస్తకములు వరుసగా 1976 నుండి ధ్యానించి, నేర్చుకొనుటకు దేవుడు సహాయము చేసిరి. నేర్చుకొనిన ఈ సంగతులు దేవుని చిత్తమున పాతనిబంధనలో ఇరువది, క్రొత్త నిబంధనలో అన్ని పుస్తకముల మీద కృతమైన వ్యాఖ్యానము వ్రాసి గ్రంథస్థము చేయుటలో ప్రభువు మాకు కృపచూపిరి. బైబిలు స్కూలు విద్యార్థులతో తెలంగాణా ప్రాంతముకు అప్పుడప్పుడు వెళ్లి పనిచేయుటకు దేవుడు సహాయము చేసెను. యోహోషువ 1:3 లో మీరు అడుగుపెట్టు ప్రతి స్థలమును మీకిచ్చుచున్నానని సెలవిచ్చినట్లు తెలంగాణాలో అడుగుపెట్టిన ప్రతి స్థలములలోను ప్రభువు సంఘములు ఏర్పడుటలో సహాయముచేసిరి. బైబిలు స్కూలు విద్యార్థులలో కొద్దిమంది ఉత్తర భారత దేశములోను, తెలంగాణ లోను నిలిచి పనిచేయుటకు ప్రభువు సహాయము చేసిరి. దక్షణ భారత దేశములోని రాష్ట్రములలోనికి, కొన్ని పర్యాయములు ఉత్తర భారత దేశములోని రాష్ట్రములలోనికి ప్రభువు తన సేవకై తీసికొనిపోయిరి. పాశ్చాత్య దేశములగు నేపాల్, భూటాన్, సింగపూర్, మొ॥ లగు దేశములకు ప్రభువు తీసుకొని వెళ్ళి అక్కడి పరిచర్యను ప్రోత్సహించుటకు సహాయము చేయుచున్నారు. అమెరికా దేశములోని సుమారు ఇరువది రాష్ట్రములు పర్యటించి సంఘముల మధ్యను, తెలుగు సహోదరుల మధ్యను నిలిచి వాక్యోపదేశము చేసి వారిని ప్రోత్సహించుటకు ప్రభువు కృప చూపుచున్నారు.

చిన్నబాబు పాల్ ప్రసాద్ జీవితములో ప్రత్యేకమైన ప్రభువు కృప

పాల్ ప్రసాద్ కు చిన్నప్పుడు పుట్టినప్పుడు పౌలులాగ ప్రభువును సేవించాలని పాల్ అని పేరు పెట్టుకున్నాము. పాల్ కు ఇంకా మాటలు చక్కగా రాకమునుపే “మమ్మీ నాకు పోకమొచ్చిందంటే (కోపమొచ్చిందంటే) చూడు మమ్మీ! అనేవాడు. చిన్నప్పుడు తనతోటి ఒక చిన్నపాప మీద కోపమొచ్చి ఆ పిల్ల జుట్టు లాగేశాడు. ప్రక్కంటి అంటి తన కిచెన్ గార్డెన్ లో మొక్కలు నాటుకుంటే ఆ మొలకలను లాగేసి ఏ మొక్కను ఆ మొక్క ప్రక్కనే పెట్టేశాడు. ఏ విషయములోనూ అడ్డెస్ట్ అయ్యేవాడు కాదు. కొంత పెరుగుతూ వుండగా కొంత తిరుగుబాటు, కోపము తనలో కనబడుతూవుండేవి. టీన్ ఏజ్ లో తలనొప్పి అని చాలా రోజులుగా కంప్లెయింట్ చేసేవాడు. రాత్రంతా నిద్రలేమితో గడిపేవాడు. దాని మూలంగా కొంత మానసికమైన బలహీనత బయల్పడుట ద్వారా డిప్రెషన్, కలిగి చదువులో కాన్ఫస్ట్ షన్ లేకుండా వుండేవాడు. బాబు పెద్దవాడవుతూ వుండగా మేము చాలా తొందరలు ఎదుర్కోవలసి వచ్చేది. అనారోగ్యంతో పాటు కొన్ని చెడు అలవాట్లు బిడ్డలో కనపడుట వలన చాలా విశేషంగా ప్రభువును ప్రార్థిస్తూ వాక్యంతో ఆదరణ కొరకు తల్లిదండ్రులమైన మేము కనిపెట్టేవాళ్ళము.

ఆ సమయాన ప్రభువు తల్లివైన నాకు కొన్ని వాగ్దానాలిచ్చారు. వాటిని ఎలా విశ్వసించాలో కూడ నేర్పించారు. నా శ్రమల్లోనే నేను ప్రాక్టికల్ గా ఎన్నో వాక్యాలు నేర్చుకోవడానికి ప్రభువు సహాయం చేశారు. శ్రమల్లోని వాక్యములో అనుభవ జ్ఞానం నేర్చుకోవడానికి ప్రభువు కృపను చూపారు. బాబు మార్చుకొరకు కన్నీరు చెంపల మీద ప్రవహిస్తూ వుండగా, ప్రార్థించుటకు కృపచూపారు. నా ప్రభువును అలా ప్రార్థిస్తూ నా చీరకొంగు చూపించి మేము పొగొట్టుకొన్న కుమారుని తిరిగి మాకిచ్చి, ఆ బిడ్డను తిరిగి మీరే మీ సేవ కొరకే వాడుకొనమని ప్రభువుతో చెప్పేదాన్ని. చాలా సార్లు ఈ రోజు దేవుడు కుమారుణ్ణి మార్చి ఇంటికి తెస్తాడేమో అని ఎదురు చూచేదాన్ని.

రాను రాను బాబుకు నిద్రలేని తనము వలన ప్రాణభీతి, పానిక్ అటాక్, భ్రమలు, సూనైడ్ టెన్ డెన్సీ, డబ్బు డిమాండ్ చేయటం, మొ॥లగు నవన్నీ బాబులో చూడాలి వచ్చి మిక్కిలి పోరాటాన్ని ఎదుర్కోనేవాళ్ళం. అవిశ్వాసముతో కొన్నిసార్లు ఆ బిడ్డను పోగొట్టుకుంటామేమోనని అనుమానముకలుగగా దేవుడు ఆలాగు జరిగించలేదు. ఇంతటి శ్రమ ఇంటిలో వుండినప్పటికీ బయటి మీటింగ్స్, ఇంటిలో బైబిల్ స్కూల్ నిర్వహణ, లోకల్ గా మీటింగ్స్ ఇవన్నీ ఆగిపోకుండా జరుగుటకు ప్రభువు కృప ఎంతో అపారంగా వుండేది. ఆ కష్టకాలములోనే కొన్ని బైబిల్ గ్రంథ వ్యాఖ్యానాలు వ్రాయడానికి ప్రభువు మాకు కృపనిచ్చారు. ఎప్పటికప్పుడు ప్రభువు వాక్య వాగ్దానాలతో ఎంతగా ఆదరించారో చెప్పలేను.

కొన్నిసార్లు క్రొవ్వం, కోపం, ఆయుధాలుంచుకోవడం, బెదిరింపు ఇవన్నీ బాబులో చూడాల్సివచ్చేది. వీటన్నిటిని కళ్ళారా చూచి చాలా భయపడేవాళ్ళం. ఎక్కడికైనా కనబడకుండా వెళ్ళిపోవాలనిపించేది. కాని దేవుని సెలవు లేనిదే ఎక్కడి కెళ్ళగలం? నెబుకద్నెజరును పంపి ఇశ్రాయేలీయులను చెరకు పంపినట్లు ఎక్కడికైనా బాబును దేవుడే పంపాలి అనుకునే వాళ్ళం. మేముగా ఏమిచేయలేక పోయే వాళ్ళం. అనుభవించుట తప్ప డాక్టర్స్, మనుష్యులు, సైన్స్ చెప్పే విషయాలను బట్టి ఎంతో భయమనిపించేది. స్కీజోఫ్రీనియా అనే మానసిక బలహీనత బాబు బాధపడేవాడు. కనుక నెమ్మది అనేది మాకూ లేకుండా వుండేది. నీతిమంతుల కష్ట దినాలు పోగొట్టి వారికి నెమ్మది ననుగ్రహిస్తాడు అనే వాగ్దానాన్ని బట్టి విశ్వాసం కలిగేది (కీర్తన 94:13). బాబుకు కోపమొస్తే అడిగింది యివ్వకపోతే, ఇంట్లో అద్దాలన్నీ (అల్మారాలలోని) చేతిలో ఏముంటే వాటితో పగులగొట్టేవాడు. ఒకసారి టి.వి. కూడా పగుల కొట్టాడు. ఈ వింతైన ప్రవర్తన మాకు అర్థమయ్యేది కాదు. బాబు సాతాను చెరలో వున్నట్లు గ్రహించాము. యిర్మీయావలనె నా తలను జలమయముగా, నా కన్నీళ్ళను కన్నీటి వూటలుగా చేసికొని ప్రార్థించుటకు ప్రభువు కృప చూపించేవారు. ప్రభువు నా వ్యక్తిగత బైబిల్ స్టడీలో ప్రభువు చూపించిన వాగ్దానాలలో ఒకటి యిర్మీయా 31:15-17 వచనములలో వ్రాయబడింది. సాతాను చెరలోకి లేదా సాతాను గవినిలోనికి వెళ్ళిన నా కుమారుని తిరిగి దేవుడు రప్పిస్తాడని, ఇప్పుడు కాకపోయినా, రాబోవు దినములలో బాబును తిరిగి తెస్తాడని, ఆ వచనంలో వ్రాయబడినట్లు నేను నా ఏడ్పు మానాలని ప్రభువు నాతో చెబుతూ ఓదార్చేవాడు. అప్పటి నుండి ఎప్పుడైనా ఏడ్పువస్తే “నేనెందుకు ఏడ్వాలి, నా ప్రభువు వాగ్దానం చేశాడే, నేను కన్నీళ్ళు పెడుతున్నానంటే నా ప్రభువు చేతగానివాడా? వాగ్దానం తెలియకముందు ఏడ్వాను, నాకు వాగ్దానం తెలిసిన తరువాత ఇప్పుడెందుకు ఏడ్వాలి? ఇప్పుడు కాకపోయినా మున్ముందు ప్రభువు బిడ్డను బాగుచేస్తాడు” అని తిరిగి కన్నీళ్ళు తుడుచుకునేదాన్ని.

నా శ్రమలో ప్రభువు నా దృష్టికి తీసుకొని వచ్చిన కొన్ని వాగ్దానాలను క్రింద పొందుపరస్తున్నాను.

1. యెషయా 44:3-4 : నీ సంతతి మీద నా ఆత్మను కుమ్మరించెదను, నీటి కాలువల యొద్ద నాటబడిన నిరవంజి చెట్లు గడ్డిలో ఎదుగునట్లు వారు ఎదుగుదురు.
2. యెషయా 45:23 : నీతిగల నా మాట బయలుదేరి యున్నది. అది వ్యర్థము కానేరదు.
3. యెషయా 49:24 : బలాధ్యుని చేతిలో నుండి కొల్లసొమ్ము ఎవడు తీసికొనగలడు. భీకరులు (సాతాను వాని దూతలు) చెరపట్టిన వారు విడిపింప బడుదురా? యెహోవా

ఈలాడు సెలవిచ్చు చున్నాడు - బలాధ్యులు (సాతానుని దూతలు) చెరపట్టినవారు (పాల్ ప్రసాద్) సహితము విడిపింపబడుదురు. నీ పిల్లలను నేనే రక్షించెదను.

4. యెషయా 51:18-19 : వారిని స్వస్థపరచుదును. వారిని నడిపింతును. నేనే వారిని స్వస్థపరిచెదను అని యెహోవా సెలవిచ్చుచున్నాడు.
5. యెషయా 59:21 : నేను వారితో చేయు నిబంధన యిది - నీ మీదనున్న నా ఆత్మయు, నేను నీనోటనుంచిన నా మాటలును నీ నోటి నుండియు, నీ పిల్లల నోటనుండియు, నీ పిల్లల పిల్లల నోటినుండియు ఈ కాలము మొదలుకొని యెల్లప్పుడును తొలగిపోవు అని యెహోవా సెలవిచ్చుచున్నాడు.
6. యెషయా 61:20 : నీ ధుఖ దినములన్నియు సమాప్తములగును. నీ జనులందరును నీతిమంతులై యుందురు.
7. యెషయా 64:4 : తనకొరకు కనిపెట్టువాని విషయమై (పాల్ ప్రసాద్) నీవు తప్ప తన కార్యమును సఫలము చేయు మరి ఏ దేవునిని ఎవడు ఏ కాలమునను చూచి యుండలేదు.
8. యెషయా 29:23-24 అతని సంతానపువారు తమ మద్య నేను చేయు కార్యమును చూచునపుడు నా నామమును పరిశుద్ధపరచుదును. ఇశ్రాయేలు దేవునికి భయపడుదురు. చంచల బుద్ధిగలవారు వివేకులగుదురు. సుబుద్ధిగల వారు ఉపదేశమునకు లోబడుదురు.
9. యెషయా 54: 13 : నీ పిల్లలందరు యెహోవాచేత ఉపదేశము నొందుదురు. నీ పిల్లలకు అధిక విశ్రాంతి కలుగును.

ఈ వాగ్దానములను “అడుగు వాతినెల్లను పొందియున్నామని నమ్ముము. అప్పుడు అవన్నియు మనకు అనుగ్రహింపబడును” అన్న మాట ప్రకారము ఇంటిలో సమస్య ఉన్నప్పటికీ వాగ్దానమును వున్నది వున్నట్లు నమ్మి జరగక ముందే దేవునిని స్తుతించేదాన్ని ఆ అనుభవాన్ని ప్రభువే నేర్పించారు. యిర్మీయా 31:18 లో ఉన్నట్లు కాడికి అలవాటు కాని కోడె దెబ్బలకు లోబడునట్లుగా శిక్షకు లోబరచి “ నీవు నా దేవుడవైన యెహోవావు, నీవు నామనసును త్రిప్పిన యెడల నేను తిరుగుదును” అని బాబు అంగలార్చు చుండగా దేవుడే ఆ బిడ్డ ప్రార్థన ఆలకించి “పాల్ నాకొప్పమైన కుమారుడా! నాకు ముద్దు బిడ్డా! నీకు విరోధముగా మాటలాడునపుడెల్లా నీ జ్ఞాపకము నన్ను విడువకున్నది. నిన్ను గూర్చి నా కడుపులో వేదనగా ఉన్నది. తప్పక నిన్ను కరుణింతును” అని చెప్పిరి. యూదులను బబలోను చెరకు పంపినట్లు ప్రభువు పాల్ ప్రసాదును బెంగుళూరు లోని పునరావాస కేంద్రములో మూడున్నర సంవత్సరములు ఉంచిన పిదప ప్రభువు సువార్తికుని పనిచేయుము (2 తిమో. 4:5)అను వాక్యము ద్వారా మాటలాడి మార్చిన తరువాత, ఆరుమాసములు రాజస్థాన్ లోని కోటలో తన సేవలో వాడుకున్నాడు.

తరువాత ప్రభువు తన సేవకొరకు ప్రత్యేకించి అనంతపూర్ షాలోం చర్చిలోని సంఘస్థల మధ్య సేవకొరకు పిలిచి 2012 ఫిబ్రవరిలో స్థిరపరచాడు. తప్పిపోయిన కుమారునికి అన్నీ దీవెనలు సమకూర్చినట్లే 'పాల్' కు దేవుడు సమకూర్చాడు. ప్రభువు తన విషయమై యిచ్చిన వాగ్దానాలను నెరవేర్చారు. నిష్ప్రయోజకుడైన ఒనేసీమును ప్రయోజనకారిగా మార్చినట్లు ప్రభువు పాల్ ప్రసాద్ ను మార్చినందుకు ప్రభువుకు స్తోత్రము.

- 1వ వాగ్దానము ప్రకారం తన ఆత్మతోనింపి, నిరవంజిబెట్లు ఎదుగునట్లు వాక్యములో గంటల తరబడి గడుపుచూ ఎదిగేందుకు సహాయము చేశారు.
- 2వ వాగ్దానము ప్రకారము ఆయన నీతిగల మాటలు వ్యర్థము కాలేదు.
- 3వ వాగ్దానము ప్రకారము భీకరుడైన సాతాను చేతిలో కొల్లసొమ్మును విడిపించినట్లు సాతాను గవినీ నుండి (అది. 22:17) విడిపించారు.
- 4వ వాగ్దానము ప్రకారము ప్రభువే ఆ బిడ్డను స్వస్థపరచి, నడిపిస్తున్నారు.
- 5 వ వాగ్దానము ప్రకారము తన ఆత్మను, తన మాటలను ఆ బిడ్డ తలమీదను, ఆ బిడ్డ నోటిలోను వుంచి తనను వాడుకుంటున్నారు. ఈ ఆత్మను, ఆ మాటలను మా పిల్లలలో మాత్రమే కాక మా పిల్లల పిల్లల నోటి నుండియు అవి ఎప్పుడూనూ తొలగిపోవని నమ్ముచున్నాను.
- 6వ వాగ్దానము ప్రకారము ఆ బిడ్డ విషయమై మా దుఃఖ దినములు సమాప్తమైనందున ప్రభువుకు స్తోత్రములు చెల్లిస్తున్నాము.
- 7వ వాగ్దానము ప్రకారము కుమారుని మార్పు విషయమై మేము కనిపెట్టుకొని యుండగా ఆకార్యమును సఫలపరచినవాడు జగత్తులో మరెవ్వరును లేరని ఖచ్చితముగా సాక్ష్యమివ్వగలగే కృప ఈ దీన తల్లిదండ్రులకిచ్చినందులకు వందనాలు చెల్లిస్తున్నాము.
- 8వ వాగ్దానము ప్రకారము మా సంతానపు వారి మధ్య ప్రభువు చేసిన కార్యామును చూచిన వారు ప్రభువు నామమును నిజముగా పరిశుద్ధ పరచుచున్నారు. బాబు ముందు చంచల బుద్ధితో వుండేవాడు. ఇప్పుడు స్థిరబుద్ధిగలవాడై యుండుటకు ప్రభువు కృప చూపారు. బాబు తలకు ఎన్నోసార్లు ఎలక్ట్రిక్ షాక్స్ ఇచ్చినపుడు జ్ఞాపక శక్తి కోల్పోతాడని అనేకులు భావించారు. కానీ, అద్భుతమైన జ్ఞాపకశక్తి ప్రభువు తనకిచ్చుటను బట్టి ప్రభువును స్తుతిస్తున్నాము.
- 9వ వాగ్దానము ప్రకారము తల్లిదండ్రులైన మాలో గానీ, మరెవ్వరితో గానీ కాక దేవుని చేతనే ఉపదేశించబడుచూ, ఇంతకు ముందు లేని అధిక విశ్రాంతి, శాంతి సమాధానములు ఆ ప్రభువు ద్వారానే కలిగి ఆయన సేవచేయగలిగే కృపనిచ్చినందుకు ప్రభువుకే స్తోత్రములు.

హ్యూనా కోడలి విషయమై దేవుని కృప

పాల్ ప్రసాద్ మ్యారేజ్ హ్యూనా తో 2013 జనవరి 7 వ తారీఖున జరగడానికి ప్రభువు కృపను చూపించారు. ప్రభువు వారి దాంపత్య జీవితాన్ని ఆశీర్వదించి ఒక గర్భఫలాన్నిచ్చారు. హ్యూనా సుఖ కాన్సుకొరకై మొదటి నుండి ప్రార్థిస్తూ వచ్చాము. సాధారణంగా మన ప్రార్థన గర్భిణీ స్త్రీల విషయమై ఏముంటుంది? “ప్రభువా సుఖమైన కాన్సు నివ్వండి. తల్లిని బిడ్డను క్షేమంగా వుంచండి. కాన్సు గండము నుండి తప్పించండి. డాక్టర్ కు జ్ఞానమివ్వండి, ఏ కాంప్లికేషన్స్ లేకుండా చెయ్యండి, నార్మల్ డెలివరీ అయ్యేట్లు సహాయం చేయండి” అని ప్రార్థిస్తూ వుంటాము. కానీ ప్రభువు తన స్వంత విధానంలో ఒక లాంగ్ వే లో హ్యూనాను తీసుకువెళ్ళడం ఆయన చిత్తమయ్యింది.

నవంబరు 4రాత్రి డాక్టర్ చెప్పిన సమయానికి ముందే “రేపురండి” అంటే ముందు రోజే హాస్పిటల్ కు వెళ్ళాము. 4 న కాన్సుకాలేదు. 5 న ఉదయం హ్యూనాకు డ్రిప్ పెట్టారు. దానితో హ్యూనాకు రియాక్షన్ రాగా, ఇక నార్మల్ డెలివరికాదు, సిజేరియన్ చేయాలి అని సడన్ గా నిర్ణయాన్ని డాక్టర్ తీసుకుని ఆపరేషన్ చేసి ‘ఆడపిల్లను’ బయటికి తీశారు. కాని 2 నిముషాలపాటు పాప ఏడ్వలేదని కృత్రిమ శ్వాస అందించారు. పాపను మాకు చూపించేటప్పుడు డాక్టర్ “ఈ పాప 2 నిమిషాలు ఆలస్యంగా ఏడ్విన కారణాన (డిలేయిడ్ క్రై బేబి) పాపకు 2 రోజుల్లో ఫిట్స్ రావచ్చు, భవిష్యత్ లో పెరుగుదల సరిగా వుండక పోవచ్చు అని 5 లేక 6 నెలస్వలు రావచ్చు అని భయపెట్టారు. కానీ కృపగల దేవుడు, పాపకు ఇప్పుడు 7వ నెల డాక్టర్ చెప్పిన సమస్య లేవి యింతవరకు రాకుండా కృపామయుడైన ప్రభువు చిన్నపాపను కాపాడారు. ప్రభువుకు స్తోత్రము. పాపను 48 గంటలు ఇన్ క్యూబేటర్ లో అబ్జర్వేషన్ లో వుంచాలన్నారు. పాపను చూచిన తరువాత నేను కోడలి దగ్గర కెళ్ళాను. అంతవరకూ లేడీ డాక్టర్ పాపదగ్గరే వుండి, పాపకు బ్రీతింగ్ బాగా తీసుకునేంత వరకు అక్కడే వుంది. హ్యూనా దగ్గరికి వచ్చేసరికి హ్యూనాకు రక్తస్రావము ఎక్కుగా పోతున్న కారణాన తన బ్లడ్ గ్రూప్ “బి ప్లస్” కావున, “బి ప్లస్” బ్లడ్ 10 నిముషాల్లో కావాలన్నారు. హాస్పిటల్ సిబ్బంది, మన చర్చివాళ్ళు, పాల్ ప్రసాద్, మా బంధువులు, తలా ఒకదారిలో బ్లడ్ కొరకు వెళ్ళారు. ఒక అబ్బాయిది “బి ప్లస్” బ్లడ్ యిస్తే దానితో హ్యూనాకు రియాక్షన్ వచ్చుటచే దానిని స్టాప్ చేసి “ఒ ప్లస్” గ్రూప్ కావాలి అన్నారు. పాల్ ప్రసాద్ యొక్క బ్లడ్ గ్రూప్ ‘ఒ పాజిటివ్’ కనుక భర్తదే మరో బాటిల్ బ్లడ్ ఎక్కించారు. కానీ, ఎంత వేగంగా బ్లడ్ ఎక్కిస్తున్నారో అంతే వేగంగా బయటికి వచ్చేస్తుండడం డాక్టర్ కు ఆందోళన కలుగచేసింది. మరోక అబ్బాయి నుండి 3 వ బాటిల్ బ్లడ్ ఎక్కించారు. వేరే వూరికి పంపి డాక్టర్ మరి కొన్ని బ్లడ్ బాటిల్స్ తెప్పించి హానాకు ఎక్కిస్తున్నారు. కానీ, హానా దేహంలో బ్లడ్ నిలుచుట లేదు.

డాక్టర్ గారు పరిస్థితిని గమనించి ఆంధోళన చెంది అనంతపూర్ లోని మరికొద్ది మంది డాక్టర్స్ ను ఆపరేషన్ థియేటర్ కు పిలిపించింది. డాక్టర్లు అందరూ చాలా హడావిడాగా, ఇటూ అటూ తిదుగుతూ కంగారుగా వున్నారు. ఆ లేడీ డాక్టర్ గారు వ్యక్తిగతంగా మాకు బాగా తెలిసిన వారు. మా భర్తగారితో బంధుత్వము కూడ వుంది. కావున మమ్ముల నిద్దరిని, పాల్ ప్రసాద్ ను థియేటర్ లోకి పిలిపించి, ఆపరేషన్ ముందు హ్యానాకు అన్ని రిపోర్ట్స్ నార్మల్ గానే వచ్చాయి. కాని ఇప్పుడెందుకు ఇలా రక్తస్రావము ఎక్కువ అవుతోందో తెలియదు అని చెప్పగానే అక్కడే థియేటర్ ప్రక్క రూమ్ లో మేము ముగ్గుము ప్రార్థించుచూ వచ్చాము. అలా మేము ప్రార్థిస్తూ వుండగా మమ్ములను గమనిస్తోంది లేడీ డాక్టర్.

2వ సారి మేము ప్రార్థిస్తూ వుండగా మీరెందుకు ఇంత ధైర్యంగా వున్నారు అని మాతో లేడీ డాక్టర్ అన్నారు. అప్పుడే నేను “మాకు ప్రభువు బైబిల్ యిచ్చిన వాగ్దానాలున్నాయి. వాటిని బట్టి మేము ధైర్యంగా వున్నాము. లేకపోతే అందరిలాగా భయపడే వాళ్ళమే. బైబిల్ లో ఇలాగే రక్తస్రావముతో వున్న ఓ స్త్రీ ఆయన వస్త్రపు చెంగుముట్టగా 12 యేండ్ల రక్తస్రావము నుండి ఆమె స్వస్థత పొందింది అని చెప్పుటకు ప్రభువు సహాయం చేశారు. థియేటర్ లో డాక్టర్స్, నర్సులు, హాస్పిటల్ సిబ్బంది హడావిడి చూస్తే ఇలాంటి కేసులు ఎన్నో చూచి వుంటారు కదా! వీళ్ళు ఇప్పుడు ఎందుకింత శ్రద్ధ హ్యానా మీద చూపిస్తున్నారు అనుకున్నాను. లోపల థియేటర్ లో హ్యానా ఎలాగుందో ఆమె పరిస్థితి మా కర్తము కాలేదు. అలాగే మేము ధైర్యముగానే వుండి ప్రార్థిస్తున్నాము. ఉదయం 12:15 కు సిజేరియన్ అయ్యింది. సాయంకాలం 5 గంటల వరకు హ్యానా కండీషన్ అలాగే వుంది. లేడీ డాక్టర్ గారు హ్యానాను తప్ప ఇక ఏ కేస్ ను చూడడంలేదు. అందరూ హ్యానా దగ్గరే వున్నారు. థియేటర్ లో డాక్టర్స్ అందరూ ఇటూఅటూ పరుగెత్తుతూ ఫోన్లో ఇతర డాక్టర్స్ ను సంప్రదిస్తూ వుండడం మాకు కనిపిస్తోంది. సాయంకాలం 5 గంటల సమయంలో డాక్టర్ నన్ను థియేటర్ లోకి పిలిచి ఫ్యామిలీ మెంబర్స్ అందరూ మాస్కే వేసికొని ఒక్కొక్కరూ హ్యానాను చూచి వెళ్ళండి అని చెబితే మాకేంటి అర్థము కాలేదు. నేను ఫస్ట్ థియేటర్ లోకి వెళ్ళి “హ్యానాను తట్టి హ్యానా! అత్తమ్మను మాట్లాడు తున్నాను, కళ్ళు తెరువు నాన్నా! అంటే లేటుగా కన్ను తెరచి ఒక్క క్షణం చూచి అంతే వేగంగా కళ్ళుమూసుకుంది. ‘కోమా’ లోకి వెళ్ళిపోయింది. నాకు అర్థమవుతోంది. హ్యానాను చివరి చూపుగా చూచి వెళ్ళమని డాక్టర్ చెప్పుచున్నట్లు అర్థమైంది. డాక్టర్స్, నర్సులూ అందరూ మా చుట్టూ గుండ్రముగా నిలువబడి వుండి కేవలము ప్రేక్షక పాత్రవహిస్తున్నారంతే. ఇదే హ్యానా చివరి స్టేజి కాబోలు అని నేను ప్రేయర్ చేయొచ్చా? అని డాక్టర్ నడిగితే వారు “చేయవచ్చు” అని అన్నారు. వారందరి యెదుటే హ్యానా

కొరకు నేను ప్రార్థన చేసి బయటకు రాగానే నా భర్తగారు ఆ తరువాత పాల్, ఆ తరువాత హ్యానా తల్లిదండ్రులు లోపల థియేటర్ కు వెళ్ళి హ్యానాను చూచి బయటికి వచ్చాము. హ్యానాను చూచి వచ్చిన తరువాత హ్యానా కొమాలోనికి వెళ్ళిపోయిన సంగతి అర్థమై పోయి మేము బంధువులతో కలసి ఏడుస్తూ ప్రార్థన చేయుచుండగా కొన్ని నిముషాలలోనే ఆపరేషన్ థియేటర్ నుండి ఒక “మేల్ నర్స్” బయటకు వచ్చి “అమ్మా మీరు ప్రేయర్ చేయక ముందు హ్యానా ఒక కండీషన్ లో ఉండింది, మీరు ప్రేయర్ చేసిన తరువాత మరో కండీషన్ లో వుంది. ఇప్పుడు హ్యానా స్పృహలోకి వచ్చింది. ‘పుట్టిన పాపను చూడాలి’ అంటోంది ” అని చెప్పి వెళ్ళగా మాకు ఎంతో సంతోషము కలిగింది. ప్రభువు నెంతగానో ఆ హాస్పిటల్ బయట స్తుతించాము, హాస్పిటల్ వారు తల్లికి, పిల్లను చూపించారు. గండం తప్పిపోయిందని మేమందరము హాస్పిటల్ సిబ్బందితో కూడా సంతోషించి ఊపిరి పీల్చుకున్నాము. ప్రభువు ఆశ్చర్యకరంగా అద్భుతకరముగా హ్యానా రక్తధారను అకస్మాత్తుగా అరికట్టాడు. గనుకనే ఆమె స్పృహలోనికి రాగలిగింది. తనకు అనెష్టిషియా (మత్తుమందు) యిచ్చిన డాక్టరు హ్యానా కోమాలోకి వెళ్ళిపోయిందని, యిక నమ్మకం లేదని సాయంకాలము 4 గంటలకే హాస్పిటల్ విడచి వెళ్ళిపోయాడట. డాక్టర్స్ తనను బ్రతికించాలని ఒక బక్సెట్ నిండిపోయే అన్ని ఇంజక్షన్స్ పగులగొట్టి ఇచ్చారట. ఆ అమ్మాయిని బ్రతికించాలని లేడీ డాక్టర్ తన దేవునికి మ్రొక్కుబడి చేసుకుందట. ఒక నర్సు ‘హ్యానాను బ్రతికిస్తే నీకు చీరపెడతానని’ తన దేవతకు మ్రొక్కుబడి చేసుకుందట. మరొక జూనియర్ డాక్టర్ కు హ్యానా అంటే చాలా ప్రేమతో మాట్లాడుతూ ఉండేది. ఆమె హడావిడి ఆతురత చూస్తే వీరందరికీ ప్రభువు మన కోడలి మీద ఎంత ప్రేమను ఇచ్చారుగదా అనిపిస్తుంది. డాక్టరమ్మ మాకు బంధువు. ఈ కేసు డాక్టరు బంధువు కేసని అందరూ ఎంతో ప్రేమగా, బాధ్యతగా, కష్టపడి ప్రయాసపడ్డారు. కాని డాక్టర్ల ప్రయత్నాలు ఫలించక చేతులు ఎత్తేశారు. డాక్టర్స్ వారే స్వయానా చెప్పారు (ఆల్మైటీ గాడ్ హీల్ హర్). ఆ సర్వశక్తి గల దేవుడు ఆమెను స్వస్థపరచాడన్నారు. దేవుడాక్కడే ఆమెను కాపాడాడని మరొకరు అన్నారు (గాడ్ ఓన్లీ సేవ్స్ హర్). మీ క్రిస్టెస్ పండుగ దగ్గరకు వచ్చింది అందుకే మీ దేవుడు మీకు సహాయం చేశాడని ఆ హాస్పిటల్ సెక్యూరిటీ గార్డ్ అన్నారు. ఇలా అందరూ సంతోషిస్తూ ఉండగా డాక్టర్స్ హ్యానా యూరిన్ బ్యాగ్ చూడగా ఒక చుక్క కూడ యూరిన్ లేక పోగా చాలాసేపు రక్త ప్రసరణ లేనందు వలన రెండు కీడ్నీస్ ఫెయిల్ అయిపోయాయి గనుక మీరు వెంటనే బెంగళూర్ మణిపాల్ హాస్పిటల్ కు వెళ్ళాలని మాతో చెప్పగా, అదేంటో మీరే అరేంజ్ చెయ్యండినా నా భర్తగారు డాక్టర్ తో చెప్పగా, దేవుని కృపను బట్టి డాక్టరు గారే అంబలిన్ ను సద్దముచేయించారు. మార్గములో ఒక వేళ రక్తస్రావము అవుతుందేమోనని బత్తలపల్లి

ఆర్.డి.టి. హాస్పిటల్ నందు 4 బ్లడ్ సీరమ్ ప్యాకెట్లు, హ్యానా కు కావాల్సిన ఆక్సిజన్ ను, సెలైన్ వాటర్ను పెట్టి హ్యానాకు దారివెంబడి హ్యానాను చూచుకొనుటకు ఒక మేల్ నర్స్ని డాక్టర్ గారే అరేంజ్ చేసి పంపించారు. ఆలస్యము చేయకుండా వున్నపాటున మమ్మును నిముషాల మీద సాగనంపారు. మేము హాస్పిటల్ సిబ్బందికి ప్రయాసపడి సహాయము చేసిన వారికందరికి వందనాలు తెలిపి అర్హులగా కట్టుబట్టలతో బెంగుళూరు వెళ్ళుచుండగా అంబులెన్సు “కుయ్, కుయ్, కుయ్” అని శబ్దము చేస్తూ వెళ్తావుండగా, అందరూ రోడ్లో మా కార్కు దారియిస్తావుండగా ఇదొక క్రొత్త అనుభవంగా వుండింది. సాయంకాలం 7.15 గంటలకు ప్రయాణం మొదలైంది. మేము కట్టుబట్టలతో సెల్ఫోన్ చార్జర్స్ కూడా లేకుండా ప్రయాణం సాగించాము. ప్రభువు కృపను బట్టి భర్తగారి దగ్గర రెండు ఎ.టి.యం. కార్డు ముందే వుండినాయి. కాబట్టి సహాయకరంగా వుండింది. మేము బెంగుళూరుకు వెళ్ళే సమయములో చిన్నపాపను చూచుకునేందుకు కూడా ఎవ్వరూ లేని కారణాన పాపను హాస్పిటల్లో ఇంక్యుబేటర్లోనే వుంచి వెళ్ళాల్సి వచ్చింది.

ఈ ఆకస్మిక ప్రయాణంలో కూడ మా ముగ్గురికి ఏమీ భయము అనిపించలేదు. ఎందుకొరకు వెళ్తున్నామో హ్యానాకు తెలియదు, ప్రయాణం మధ్యలో పాల్ “డ్యాడీ! గాడాంధకారపు లోయలలో సంచరించిననూ ఏ అపాయమునకు నీవు భయపడవని దేవుని సేవకులము మనము యితరులకు కౌన్సిలింగ్ యిస్తాము. కాని దాని అనుభవమేంటో నేడు దేవుడే మనకు నేర్పించడానికిలా చేస్తున్నాడు” అని అన్నాడు. నా భర్త గారు హాస్పిటల్ లో మేము ధియేటరులో ప్రార్థిస్తున్నపుడే “కెజియా గాడ్ ఆల్రెడీ హార్ట్ అవర్ ప్రేయర్స్ దేవుడు హ్యానాను అప్పుడే స్వస్థపరచాడు” అని ఒక ఉక్కు మనిషిలా నిండు ధైర్యముతో చెప్పగలిగారు. ఆ క్రొత్త ఆకస్మిక అపాయకరమైన పరిస్థితుల గుండా వెళ్తున్నప్పటికి ఏ అపాయానికి మేము భయపడకుండా నిజముగా ప్రభువు సహాయం చేశాడు. ప్రయాణంలో వెళ్తావుండగా “బెంగుళూరు మణిపాల్లో మనకు తెలిసిన వాళ్ళు ఎవ్వరూ లేరే” అనుకుంటూ వుండగా ఒక ఆలోచనను భర్తగారికి ప్రభువు ఇచ్చారు. కరెక్టుగా 10 రోజుల క్రితమే నేను, నా భర్తగారు ఇద్దరం బెంగుళూరులో ‘దొమ్మలూరు’ అసెంబ్లీకి ఫ్యామిలీ కాన్ఫరెన్సుకు వెళ్ళగా అక్కడ బ్రదర్స్, సిస్టర్స్ కొద్దిమంది పరిచయమయ్యారు. వారికి మా విషయము తెలియచేయగా 5 కుటుంబాల వారు మా కొరకు ఆహారము, పడకలు, హ్యానా కొరకు ఎమర్జెన్సీలో డాక్టర్ను మాట్లాడి రెడీగా ఉంచారు. అక్కడకి వెళ్ళగానే వెంటనే హ్యానాను అంబులెన్సు నుండి ఎమర్జెన్సీ వార్డ్లోకి తీసుకెళ్ళారు. ప్రభువు కృపవల్ల అనంతపురం డాక్టర్ పెట్టిన “బ్లడ్ సీరమ్ ప్యాకెట్ మాత్రమే ప్రయాణమంతటా సరిపోయింది. మరొకటి పెట్టాల్సిన అవసరత రాలేదు. పేషెంట్ను చూచి డాక్టర్ ఇలా చెప్పారు. ఇప్పుడు కీడ్నీలు మొదట ఆగిపోయాయి, నెక్స్

లివరు, నెక్స్ గుండె ఇలా అన్నీ ఒకదానివెంట ఒకటి ఆగిపోతాయని పెద్ద లిస్ట్ చెప్పినపుడు నాకు అవన్నీ వినగానే దేహంలో క్రింద నుండి చలిపైకి ప్రాకినట్లనిపించింది. “ఏంటి ప్రభువా! నిన్ను పాపను గురించి ఒక లిస్ట్, ఈరోజు హ్యానాను గురించి అన్నీ నెగిటివ్ రిపోర్టులు వింటున్నామే” అని ప్రభువుతో ఆ ఎ.సి.గదిలో మాట్లాడుతున్నాను. బెంగుళూరుకు వచ్చి చిల్డ్రన్లతో ఇక్కడే నేనే సిక్ అవుతానేమో అనిపించి అనుమానంతో అక్కడే నర్సుతో బి.పి. చూపించుకున్నాను. కానీ ప్రభువు కృపవల్ల బి.పి. నార్మల్ గానే వున్నది. అప్పుడే వారు చాలాసేపు అనంతపూర్ డాక్టర్స్ తో సంగతులు తెలుసుకుని ఒక తీర్మానానికి రావడానికి కొంత సేపు పట్టింది. హ్యానాను వార్డుకు పంపడానికి తెల్లవారుజామున 2:15సం॥ సమయం వట్టింది. ఆ 5 కుటుంబాల సోదరులు, సోదరీలు మాకు చేసిన సహాయ సహకారాలు అనేకం, అపారం.

అలాగున హ్యానా యం.ఐ.సి.యు. (మల్టి ఇన్టెన్సివ్ కేర్ యూనిట్) అనే వార్డులో అడ్మిట్ చేయబడింది. అక్కడ మనమెవ్వరూ ఉండడానికి వీలేదు. పాల్ లాంజ్ లో వుండేవాడు. మా ఇద్దరిని సహోదరుడు అంజయ్య, సహోదరీ నిస్సీ తమ ఇంటికి తీసుకెళ్ళారు. 5.30 గంటలకు తెల్లవారుజామున ఇంటికెళ్ళి పడుకుని మళ్ళీ ఉదయాన్నే 7.00 గంటలకు హాస్పిటల్ కు వెళ్ళగా “హ్యానాకు వచ్చిన రక్తస్రావ బలహీనత పేరు “అస్సిమినేటెడ్ ఇంట్రావాస్కులార్ కొయాగులేషన్” అని చెప్పారు. ఆ బలహీనత లక్ష మందిలో ఒకరికి వస్తుందట. ఇటువంటి పేషెంట్లకు శస్త్ర చికిత్స జరిగినపుడు రక్తము ఆగకుండా స్రవిస్తూనే వుంటుందట. రక్తము ఎవ్వరికైనా కొద్దిసేపు స్రవించిన తరువాత రక్తము గడ్డకడుతుందట. ఈ పేషెంట్లకు రక్తము గడ్డకట్టదట. ఒకటి తరువాత ఒక అవయవాలన్నీ “షట్ డౌన్” అవుతాయట. పనిచేయకుండా ఆగిపోతాయట. కనుక దేహంలో ఏ బాగము నుండి రక్తము స్రవిస్తుందో తెలుసుకోటానికి దేహంలోని రెండు తొడ బాగాలలో (థైస్) ఎంబలైజేషన్ చేస్తాము అప్పటికి రక్తస్రావము ఆగక పోతే గర్భకోశాన్ని ఆపరేషన్ చేసి తీసేస్తాము అని గైనకాలజిస్ట్ అన్నారు. అవసరమైతే ఎంబలైజేషన్ కొరకు యుటరస్ ఆపరేషన్ కొరకు హ్యానాను సిద్దపరచాము. “ముందుగానే కృపగల దేవుడు సంతానము లేరు అనకుండా ఒక ఆడపిల్ల నిచ్చారు. ఆ పాపనే ప్రభువు కొరకు పెంచి పెద్దగ చేసికోండి, పిల్లలు పుట్టే ప్రతిసారీ ఇలాగే గండమైతే చాలా కష్టము కనుక అవసరమైతే డాక్టర్స్ ఆపరేషన్ చేస్తారని ” ఇద్దరు భార్యాభర్తలకు చెప్పినపుడు “దేవుని చిత్తమెలా వుంటే అలాగే జరుగుతుందని” పాల్, హ్యానాలు యిద్దరు తమ సమ్మతిని తెలియచేశారు. ఆ విషయమై అందరం 3 దినాలుగా ప్రార్థించాము. 3 దినముల తరువాత రక్తస్రావము లేదు గనుక ఇక మరచి పోవలసిందే అని గైనకాలజిస్ట్ చెప్పడం మాకు ఆశ్చర్యమనిపించింది. కృపగల దేవుడు దేహంలో ఆ రక్తస్రావము అనంతరపూర్

లోనే ఆపుచేశాడు, గనుక గత 3 రోజులుగా ఆ ప్రావము దేహములో స్కానింగ్ ద్వారా ఎక్కడను కనిపించలేదు. కనుక ఆ ఆపరేషన్, ఎంబలైజేషన్ ద్వారా ఏ కోతలు దేహంలో అవ్వకుండా దేవుడు తప్పించినందుకు ఆయనకు లెక్కలేని స్తోత్రము చెల్లిస్తున్నాము. రక్తము, అలాగే ప్లేట్‌లెట్స్ ఇంప్రూవ్‌మెంట్‌లో రానురాను ప్రభువు ఎంతో కృపను హ్యేనా యెడల చూపించారు.

5 రోజుల తరువాత యం.ఐ.సి.యు. వార్డు నుండి “స్టెప్ డౌన్ ఐ.సి.యు” వార్డుకు హ్యేనాను పంపించారు. అక్కడ 5 రోజులు వుంచారు. హ్యేనాను అలాగున 10 రోజులు హాస్పిటల్‌లో వుండగా నేను, నా భర్తగారు అనంతపూర్వకు వెళ్ళి పాపను యం.ఐ.సి.యు. వార్డు నుండి డిశ్చార్జి చేయించుకొని మరుసటి రోజు బెంగుళూరుకు తీసికొని వెళ్ళాం. అంత వరకూ పాపకు డబ్బాపాలు సిరంజితో త్రాగించే వారము. హ్యేనాకు సిజేరియన్ జరిగి 10 రోజులైననూ హ్యేనాకు కిడ్నీలు ఇంకా పనిచేయలేదు. అప్పటికి 4 మేజర్, 2 మైనర్ డయాలసిస్‌లు చేశారు. 11వ రోజు ఇంకా కిడ్నీలు పనిచేయలేదే అనే చింత కొంచెము నాలో కలిగింది. ఎవరో విజిటర్స్ మమ్మును హాస్పిటల్‌లో దర్శించుటకు వచ్చిన కారణాన ఆ చింతకూడా చేసే సమయం నాకు దొరకకుండా ప్రభువు చేశారు. 12వ రోజు నుండి ప్రభువు కృప వలన కిడ్నీలు పనిచేయడం, యూరిన్ పాస్ కావడం జరిగింది. కానీ క్రియాటిన్ లెవెల్ 8.3 వుండగా రానురాను అది 0.8 ఉండుటకు అనగా నార్మల్‌గా వుండుటకు ప్రభువు సహాయం చేశారు. ఇలా 18 రోజులు హాస్పిటల్‌లో ఉండగలిగాము. ఆ తరువాత నవంబర్ 24 వ తేదీన అనంతపూర్ రాగలిగాము. తిరిగి నవంబరు 30 వ తేదీ రివ్యూకు హ్యేనా, పాల్ ఇద్దరూ బెంగుళూరు వెళ్ళగా డాక్టర్ పరీక్షలు చేసి “చేతులెత్తి థ్యాంక్స్ చెప్పారు. “ఎందుకు మేడం మీరు థ్యాంక్స్ చెబుతున్నారు? అంటే స్పీడ్‌గా రికవరీ జరిగింది కాబట్టి” అన్నారు. ఇలా స్పీడ్‌గా రికవరీ ప్రభువే తన నామమున హ్యేనాకు యిచ్చినందుకు ప్రభువుకు స్తోత్రములు.

ఈ రీతిగా ప్రభువు హ్యేనా యెడల ఆశ్చర్య కార్యాలు చేశారు. ఆ రోజు నుండి ఈ సాక్ష్యము రాసేంత వరకు అనగా మే నెల వరకు గత ఏడు నెలలుగా హ్యేనా ఒక్క టాబ్లెట్ కూడా వాడడం లేదు. 18 రోజులుగా పనిచేయకుండా షట్‌డౌన్ అయిన రెండు కిడ్నీలను పనిచేయునట్లు ప్రభువు ఆజ్ఞాపించకుండా వుండి వుంటే మా కుటుంబ పరిస్థితి ఏమయ్యుండేది? ఆనాడు మృతులను సజీవులుగా చేసిన ప్రభువు మృత్యు కుహరంలోనికి వెళ్ళబోతూ, మరణ ద్వారమున పడియున్న హ్యేనాను దేవుడు వుద్ధరించక పోయివుంటే, మా సహాయమునకు ఆయన రాకపోయి వుండినట్లయితే, బిడ్డకు తల్లి వుండేదా? పాల్‌కు సహ ధర్మచారిణి, సాటియైన సహాయము వుండేదా? ప్రేమా, పరిచర్య చేస్తూ, సంసారాన్ని చక్కదిద్దే కోడలు మాకు వుండేదా? ప్రభువు మా కుటుంబాన్ని

మరొక మారు తల్లి నిలబెట్టినందుకు ప్రభువుకు లెక్కలేనన్ని స్తోత్రములు చెల్లిస్తున్నాము.

తల్లి మందులు వాడితే పిల్లకు పాలు వుండవంటారు. కానీ బిడ్డ లియానయార పుట్టిన ఆరు నెలల తర్వాత కూడా సమృద్ధిగా పాలు తల్లికి యిచ్చాడంటే ఇది ప్రభువు ఆశ్చర్య కార్యము కాకపోతే ఇక ఏమంటాము?

ప్రభువు మాకు తెలియని రీతిగా ఆకస్మికముగా కలిగిన ఈ ఆపదలో మేమున్నపుడు ఆయా లోకల్ అసెంబ్లీస్ పరిశుద్ధులందరూ, విదేశాల్లోని పరిశుద్ధులందరూ, సేవకులందరూ ఇది వారి స్వంత సమస్యగా భావించి, ఉపవాసాలతో, కన్నీళ్లతో పట్టుదలతో ప్రార్థించేవారు. ఒక సహోదరుడు ఏడు వందల మందికి ప్రార్థించమని మెసేజ్ పెట్టారట. పరిశుద్ధుల ప్రేమ ఎలాంటిదో ప్రభువు మాకు అర్థము చేసింది. తల్లి ఒకచోట, పిల్ల ఒకచోట వుండగా బిడ్డకు తల్లి స్పృహ కూడా లేదని కన్నీళ్లతో వారు ప్రార్థించేవారు. చూచి వెళ్ళినవారు తమ మనవళ్ళు, మనవరాళ్ళుకు చెప్పి బిడ్డకొరకు ప్రార్థింప వురికొల్పేవారు. బెంగుళూరులో స్థానిక దొమ్మలూరు అసెంబ్లీ లోని చిన్న పిల్లలు “హూ ఈజ్ ది బేబి?” (చిన్న పాప ఎలా వుంది?) అని అడిగేవారు.

మేము బెంగుళూరులో వుండగా ‘దొమ్మలూరు’ అసెంబ్లీ వారు ఇతర సంఘాల వారు మా కష్టములో మాతో కూడ వెన్నంటి వున్నారని మేము చెప్పగలము. వారందరూ చేసిన ప్రార్థనలకు, సహాయాలకు వారు మమ్మును దర్శించినందుకు, కొందరు యువకులు హ్యేనాకు రక్త దానము చేసినందుకు హాస్పిటల్ విషయాలలో మాకెంతగానో ప్రయాసపడి సహాయము చేసినందుకు మాకు భోజన పరిచర్య చేసినందుకు మేమెంతగానో ప్రభువుని స్తుతించ గలిగాము. సహోదరుడు అంజయ్య, సహోదరి నిస్సీ కుటుంబము 20 రోజులు తమ ఇంటిలో చేర్చుకొని, ఒకటి కాదు, రెండు కాదు, అన్నిరకముల సహాయము చేసి, బయటి పనులు, లోపలి పనులు చేసికొంటూ ఇంట్లో భోజన సదుపాయములు, ఇదీ అదీ అన్నియూ స్వంత ఇంటివారికన్నా ఎక్కువగా సహాయ సహకారాలు అందించుటకు, ఆ ఊరిలో మాకు బంధువుల కన్నా మిన్నగా మాకు సహాయము చేయుటకు ఒక కుటుంబాన్ని ప్రత్యేకముగా మా కొరకు ఏర్పాటు చేసి, సిద్ధముగా వుంచిన దేవ దేవునికి మేమెంతో కృతజ్ఞులము. వారి ఉపకారమింతింత కాదు (అపో. 28:2).

చివరకు బెంగుళూరులో దేవుడు చేసిన మేళ్ళన్నిటినీ అనంతపూర్‌లో హ్యేనాకు ఆపరేషన్ చేసిన లేడీ డాక్టరు, జూనియర్ డాక్టర్, మిగతా డాక్టర్స్ అనప్టిషియా, ప్లాస్టిక్ సర్జరీ చేసిన వారికి, మరో జూనియర్ డాక్టర్‌కు చెప్పగా సంగతులు విన్న జూనియర్స్ డాక్టర్ కంట నీరు పెట్టి వాష్ బేసిన్ లో ముఖము కడుగుకొని తిరిగి వింటూ మరోసారి ఏడ్చారు. అప్పుడు అకస్మాత్తుగా బెంగుళూర్ వెళ్ళిపోయాం కదా తిరిగి వచ్చి హాస్పిటల్

